



در غنڊه سولي بنوونيز مهارتونه

ليکوال : محمد انور وليد

۱۲۹۷ هجري لمريز کال

لرليک

سرليک مخ

بسم الله الرحمن الرحيم

سرليک

YouWall.com

اسلام د انساني نړۍ او ټول بشريت له پاره د سلامتيا دين دى . خوسلامتيا په امن كې نغښتي ده . او
حُكمه د ابوالبشر حضرت آدم (ع) د حُوحات له پاره يو داسې ميراث دى چې ټولني ، توكمونه او قبيلې
يې په خپلو جغرافيو محدودو كې د سيمې او نړۍ په كچه د انس ، اُلفت او پېژندگلوۍ له مخې يو د بل
ترڅنگ د ورورۍ او خواخوږۍ داسې ژوند سره وكړي چې د يو انسان درد ، غم او ښادي ، او د زړه
خورښ د بل انسان په وجود كې په ريښتيني ډول محسوس وي .

څرنگه چې اسلام د ټولو انسانانو له پاره د امن او سلامتيا دين دى او الله تعالى ورته دا د دين حُكه خوښ
كړى دى چې په خپلمنځي يووالي كې د شرک او بُت پرستيو پرځاى پرتوحيدي ريښتيني محور (عقيده)
باندې سره را ټول او پرته له افراط او تفريط څخه په عباداتو او خپلمنځي معاملاتوكې د تلپاتې او
داډمنو اړيكو لاره پرې خپله كړي .

قومونه او قبيلې الله پاک د انسانانو دخپل مينځي پېژندگلوۍ له پاره پيدا كړي دي . خو په حقوقي لحاظ د
حُكمې پرمخ آبادۍ (كورونه ، كلي ، ناحيې ، ښارونه او هېوادونه) يې بيا د (المرعى لاقرب القرأ) د
نبوي فورمول (حديث) له مخې پرې تشكيل كړي دي .

خو په دې كې ځينې وختونه د معاملاتو په حقوقي اړخ كې د انسانانو تر مينځ د حقې يا ناحقې دعووې او
لانجې هم را ټوكېدلې دي ، چې تر مينځ يې لومړى سولې او بيا بېخپوره هوارې ته د كتاب الله او سنت
رسول الله د احكامو او ارشاداتو په رڼا كې او همدا رنگه د وخت د مدونه وضعي دستور العملونو عملي
كولوته اړتيا ليدل شوې .

حُكه خوملكيار غرشين هم د همدې حديث شريف پر استيناد د شخړو د هوارې او تلپاتې سولې په خاطر
د حُمكود وېش خبره كړې او ويلي يې دي چې : له هرې سردرې څخه چې كوم څوك متضرر كېږي او
اوبه يې هغې خواته ورماتې وي ، گټه يې هم د هغوى ده . نوموړي د حُمكو دغه ډول وېش د اوبود
طبعي ماتوالي پر اساس كړى دى . په دې معنا چې : كه اوبه له سر چينې څخه هرې خواته روانې وي ،
هغه د همغو خلكو خپله جغرافيه او حق دى چې تركومه ځايه چې د ورماتو اوبو مديريت كولى شي . او
څرځايونه يې تر هغه ځاى پورې ورته ټاكلي چې په كلي كې پرته له څه وسيلې څخه د كلي د يوه
اوسېدونكي تر ټولو جگ طبيعي غير رسېدلى شي . خو ددوى حُمكنى ملكيت او جغرافيه بيا بېله ده او
اړيكې يې له خواوشا نږدې او ليرې گاونډيانو او له ټولې سيمې سره بېل اړخونه او لاملونه لري .

افغانستان هم دې بېلگې ته ورته د نړۍ له همداسې هېوادونو څخه يودى چې وگړي يې بېله جغرافيه ،
بېل كلتور او بېل نظام لري ، خو په كلتور ، ژبو ، توكمونو او مذهب كې له ځينو خپلو گاونډيانو سره
شريكې اړيكې هم لري . ولې په جيوپوليتيكي برخه كې يود بل د اړتياوو پر بنأ له سيمې او نړۍ سره د
متقابلو راکړو وركړو پر اساس دوستانه اړيكې د يوه سنت په توگه سره پالي .

خو متأسفانه چې د نړۍ دغه څلور لارې هېواد (افغانستان) تل د خپل جيو جغرافیک موقعیت او جيو پوليټیک سیاست له کبله د سيمې او نړۍ د سازمان یافته کړيو هدف گرځېدلی چې په کور د ننه ، نړيوالو او سيمه یيزو سياستوالو د تاريخ په اوږدو کې د نوبت په هره تاريخي مقطع کې د خپلوځانگړيو موخو له پاره د خپل واک پر مهال څو تنه له ځان سره ملگري کړي ، هغوی يې د يوې پېژندلې سيمې د وسيلې په توگه د خپل هدف تر لاسه کولو له پاره د تېر په څېر واک ته په کې رسولې ، او بيا يې د خپلو راتلونکو مرموزو (پټو) پروژو د بيا فعالولو له پاره يا په خپله - او يا هم د نورو په لاس په کې وژلي او له مينځه وړي دي .

افغانستان ډېرې طبيعي زېرمې او خوږې اوبه لري . جغرافيايي موقعیت يې نړۍ له جنوبي اوختيځې آسيا سره تړلې او همداسې يې سوېلي او ختيځه آسيا له اروپا ، منځنۍ آسيا ، منځني ختيځ او عربي نړۍ سره تړلې ده . تمدنونه له همدې څلور لارې له ختيځ څخه د لوېديځ پر لور - او له لوېديځ څخه د ختيځ پر خوا انتقال شوي . خوگټې نورو وکړې او په کې تباه او برباد افغانستان او افغانان شول .

ځکه په دې لرغوني تاريخي جغرافيه کې وروسته له هرو څولسيزو - او وروسته له هرو (اويا) تر (سلو) کالوپوره کېدو يو ځل د وخت نړيوال زبرځواکونه دې تاريخي او له حماسوېکې خاورې ته را ننوتې - مرگ ژوبلې يې افغانانو ته ور اړولې دي او دکوه نور په څېر الماس اود هندوکش له جنوبي سيمو څخه ئې د (ويماننا) يا (ويمانگا) په نوم د پټو تخنيکې او ميخانيکې رازونولرونکي پينځه زره کلن گادۍ يا مرغان او نور لرغوني توکي بهرنيانو له ځانه سره ترې غلاکړي ، افغان نظامونه يې په کې رنگ کړي ، د زر ، زور او تزوير د خپلې خوښې حکومتونه يې په کې جوړ کړي ، څوک يې له تاج او تخته په کې بې برخې کړي او څوک يې پر تخت او بخت د پاسه ورکېښلولي ، د دوی د خپلې خوښې - او يا هم د دوی د خوښې خلاف رژيمونه په کې جوړ شوي او بيا يې افغانستان هماغسې وران ويجاړ کړي کښوگانو د پياوړتيا تر شا پرې اېښي اود دوی د روسانو په څېر ترې وتلي دي چې د نظامي ، کلتوري ، سياسي ، اقتصادي ، توکميز ، ژبني ، مذهبي او گوندي منافقت لوگي يې اوس هم زموږ دگران هېواد ځمکه او هوا لوڅرته کړې ده .

د افغان رژيمونو او حکومتي واک سپارلوپه پلمه عزل او نصب ټول دلته په دې خاوره کې د خپلوگټو له پاره د پرديو له خوا په بل ځای کې تر سره کېږي . خو په خپلمنځي بديو او دښمنيوکې يې تل زموږ خاموش اکثريت ښکېل کړی دی .

د شلمې پېړۍ وروستۍ څه د پاسه دوي لسيزې - او د يووېشتمې پېړۍ يوه نيمه لسيزه د افغانانو له پاره په افغانستان کې د بېگناه وینو او اوبښکولسيزې وې چې د پرديو ټپل شويو جگړه ييزو موخو نوبتي سريال لا هم دوام په کې لري .

سزنی (۳۹) پسرلی دئ چې زمور بېگناه مظلوم خلک په خپلو وینو او اوبسکوکی لامبي ، (۱۵) کاله روسانو او د هغوی مزدورانو او نورو معامله گرو دا خاوره د افغانانو په معصومو وینوباندې سره کړه . ورپسې پاکستان لومړی د افغان مجاهدينو له مجبوریت څخه ناوړه گټه پورته کړه ، او افغان مجاهدين يې په خپلوکي په څو ټوټو سره ووېشل ، ملي يووالی - ملي نظامي سنگر - مردمي زور - سياسي او فکري دريځ او خود اراديت يې ورتوټه ټوټه کړ . د ملي يووالي پرضديي بيا په خپلوکي سره وجنگول .

پرديو، سيمه ييزو اونړيوالو استخباراتو کورنی جگړه په کې پيل کړه . په زرگونوټانگونه - ليري ویشتونکي ټوپونه او درني جنگي وسلې او وسيلې يې په خپلمنځي جگړوکي پرې د اورخوراک کړي . په سوونو جنگي الوتکي يې تباہ او برباد شوي . د نيم کابل په شمول ټول افغانستان په کنډواله بدل شو . په لکونو افغانان په کې ژوبل ، ورک ، شهيدان او مهاجر شول . دولتي سيستمونه په کې له مينځه ولاړل . ملي اردو او ملي تاسيسات ټول ونړېدل . د تریاکو ، قاچاق او اداري فساد مافیايي سيستمونه په کې را وتوکېدل ، چې په ميلياردونوډالره کلني عايدات يې بهرنیانو وړي اوپه کې (۳مېليونه) معتاد بيا افغانان شول .

ورپسې پاکستان بر بندير غل پرې وکړ او د هغه هېواد استخباراتي سلاکار کرنيل امام او دکورنيو چارو وزير (نصير الله بابر) يې تر هرات پورې (۸۰۰) کيلو متره د ننه د افغانستان په خاوره کې له خپلو ملېشو سره بدرقه کړل . لومړی يې پر طالب ډوله حکومت باندې افغان ولس وځاپه ، پرې بې وسلې او بې واکه يې کړ ، بيا يې د القاعده او بنيادگرو په نوم جگړه پر افغانانو باندې ور وتپله . پاکستان د باج اخيستو په بدل کې هرگام د غرب په اشاره پورته کاوه اوپردغه پردی پروژې باندې يې د افغانستان په خاوره کې خپلې پيسې له غربيانو څخه پرې تر لاسه کولې .

افغانان يې په خپلمنځي اختلافاتوکي تر هغو پورې مصروف سره وساتل چې په (۲۰۰۱) ميلادي کال کې په نيويارک کې پر نړيوال تجارتي مرکز او پېنتاگون باندې د حملې په پلمه د جگړې اصلي وارثان د نړيوال ايتلاف په ملاتړ افغانستان ته په خپله راغلل . او دادي اوولسم کال ته دا جگړه را وغځېدله اوتر اوسه پورې يې تر (۴۷۰۰۰۰) زيات افغانان په کې وژلي ، خو د ترورېزم په نامه دغه پوځي جادويي سريال لا هم په افغان خاوره کې چلېږي . دا ځکه چې د پاکستان اصلي بنسټگرو بهرنیانو ته اوس هم پاکستان مهم او غوره بنسټگري او افغانستان يې د پاکستان او خپلو موخو قرباني کړی دئ .

په دغه غيرمتوازنه پردی تپل شوي جگړه کې دافغانستان خاوره اود هغه وخت طالب رژيم دواړه نړيوالو افغان گاونډيانو په خپل گډ شوم توافق سره د خپلو اهدافو له پاره کارولي ، استعمال کړي او طالبان د هغوی د استعماري پلمې يوه پروژې وه چې له کبله يې خپله طالب رژيم او د لومړی کته گوری

ځينو طالب او القاعده مشرانو خپل سرونه په کې وخورل ، دوهمه کته گوري خلک يې په ځپلونوکي پراته دي او درېيمې کته گوري ته يې په افغانستان ، سيمه او نړۍ کې د (آی اس آی) د مفتيانو په لاس د داعش او طالب په نومونو توري او سپيني جامي وراغوستي ، تور او سپين بېرغونه يې په لاس کې ورکړي او د اسلامي خلافت او امارت په نومونو يې بيا په افغانستان او سيمه کې استعمالوي .

د افغانستان گاونډيانو په سلگونو افغانان په مختلفو نومونو سره په خپله خاوره کې وژلي ، او يايې په پرديو هېوادوکي د خپلو شومو اهدافو له پاره جنگولي ، چې مور يې نموني افغان شيعه گان په سوريه ، عراق او يمن کې په گوته کولي شو . په رسنيو کې خو دا هم را غلي چې د ايراني ملېشو تر قوماندې لاندې په سوريه کې تر (۱۵۰۰) زيات افغان شيعه يان جنگپري . او هغه سني مذهب افغانان يې بيا په خپله په مختلفو بهانو په دار ځړولي چې ددوی قوماندې يې نه ده منلې .

خوپاکستان بيا د هغو سلگونو افغان طالبانوکورنۍ په لاهور ، ملتان ، کراچي ، اسلام آباد او کوېټه کې له ځان سره برمه نيولي ، او هغوی يې مجبور کړي چې هرو مرو به په افغانستان کې د افغان دولت په وړاندې جنگپري .

په داسې حال کې چې دوي لسيزې مخکې همدغه افغانان د روسانو د يرغل پر وخت په يوه سنگر کې د خپلو لا دينه غليمانو په وړاندې جنگېدل . خو اوس چې امريکا او ورسره نړيواله ناتو ټلواله افغانستان ته را غلي ، همغه د يوه سنگر افغانان د خپلو ورونيو په وړاندې د پرديو استخباراتي پروژو له پاره په خپلوکي سره جنگول کېږي ، بنديانېږي او وژل کېږي .

پروژې هم داسې چې افغانستان څوک د (اي) ، څوک د (بي) څوک د (سي) او څوک د (کلبنتن) د مخکې طرحه شويو پلانونو له مخې سره وېشي . په سيمه کې د لوی پنجاب ، لوی سند ، لوی بلوچستان ، لوی پښتونستان ، لوی تاجیکستان ، شمالي افغانستان او لوی بدخشان (د څلورم آغاخان تر مشرۍ لاندې د اسماعيليه دولت جوړېدل) په نومونو د افغانستان او سيمې په جغرافيه کې فزيکي بدلونونه راورې . لوی هرات اېران ته د ايراني بلوڅانو په بدل کې ورکول کېږي ، خو د افغانانو ملي يووالي او ملي حاکميت يې د خپلمنځي جگړو او همدغو موخو له پاره له مينځه په کې وړی دی . خدای خبر چې دغه افغان بېرا گان به څه وخت دد بنمن له دغو شومو پلانونو څخه خبرېږي او بيا به يې په وړاندې څه وخت سره يو موټی کېږي ؟ خو ترڅو چې د افغانستان اصلي مشران دا کارکوي - څو نورو افغان نسلونو به هم ترڅو راتلونکو پېړيو پورې دا ارمان خپل گورته ور سره وړی وي . افغانستان به ټول لوټ او ټوټه ټوټه وي .

په داسې حال کې چې افغانان پخوا هم سره وروڼه وو - اوس هم سره وروڼه دي ، او سبابه هم سره وروڼه وي . ځکه افغانسان ددوی ټولو شريک کور دی او په هر وخت کې د هر يرغلگر په وړاندې

دبمن وو ، او دي . لاملونه يې هم معلوم دي ، تاريخي اوږده مخينه لري چې دلته يې په دې وره ټولگه کې د بيان څه حاجت نه شته .

اوس افغانان پردي باندې پوه دي چې ددوی تر مينځ د نفاق دغه کرغېرنه جگړه چا - د کوم هدف له پاره پيل کړې او ترشا يې کوم لاسونه کارکوي چې افغان د افغان په لاس وژني او فتوا يې هم د سيمي او نړۍ استخباراتي مفتيان ورکوي .

دغې جگړې خو زموږ په هېواد کې افغانان د مصري ، يمني ، سوډاني او عراقي ولسونو په څېر لومړی په خپلو کې سره بېل کړل . اوس غواړي په خپلو کې يې سره وجنگوي . هو! کټ مټ دا همغه د مصري سېکولرېستي پوځي قبځيانو او يمني حوثيانو نسخه ده چې اوس زموږ په هېواد کې عملي کېږي .

ولې زما په آند نن سبا دېته اړتيا ده چې افغانان دې له فکري ، ژبني ، سمتي ، مذهبي ، گوندي ، توکمي او د واک پر سر له اختلاف څخه د خپل ملي يووالي او ددې سپېڅلي لرغوني تاريخي خاورې د ساتنې په خاطر ډډه وکړي . ځکه همدا د افغانانو د ورکېدو پېلامه ده . اوس ددې وخت را رسېدلی چې دلته مور ټول افغانان د الله تعالی (ج) حکم پر ځان باندې عملي کړو او ټول په گډه سره په يوه رسی (حبل الله) باندې منگولي ټينگې کړو ، له نفاق او خپلمنځي شخړو څخه څه نه جوړېږي . هغه د خان عبدالغفار خان خبره ده چې ويلي يې وو : (يابه سره يوکېږو ، که نه نو سره ورکېږو) . او افغانان بايد له ورکېدو څخه د خوندي کېدو په خاطر د ملي يووالي په شتون کې خپل ځانونه سره يو موی کړي ، ترڅو افغانستان له وارداتي نفاق او توکري کېدو څخه پرې و ژغوري . ټول دې په يوه ملي محور سره را ټول شي ، ترڅو د پرديو لاسونه د افغانستان او افغانانو له ملي گروېوان څخه وڅېږي .

ددې کار له پاره اړينه ده چې په صداقت او ايماندارۍ له يو بل سره کښېني ، يو د بل خبرو ته غوږ شي ، خپلې خبرې او غوښتنې دې د پرديو ترجمانانو په خوله يو بل ته نه سره تبادله کوي .

د سولې خبره د افغانانو تر مينځ هغه مهال را پورته شوه چې اړتيا يې محسوسه او يا وليدل شوه . خو دا بايد په ياد ولرو چې سوله د انسانانو تر مينځ تر تاو تريخوالي ، سرو او تودو شخړو او اخ وډب پېښېدو وروسته د بيا پېښېدو د مخنيوي په خاطر د ثالث بالخير کسانو له خوا د يوه مُدبر پلان د عملي کېدو له مخې مينځ ته راتلی شي ، نه د مغرضو مهرو او کرپکټرونو د کاذبانه او منافقانه تمثيل له لارې .

خو شرط په کې دادی چې لومړی بايد د سولې پر مهال سولې ته د زيان اړولو ټولې ذې دخلي خواوې مسدودې او د لاس او ژبې دواړه زيان اړوونکې دروازي يې وتړل شي ، ترڅو معصومه سوله په ماشومتوب کې بې تعريفه د بې عزتو په هديره کې د تېر په څېر بنځه نه شي .

سوله د فلاحه او رستگاری په لور یوه داسې دريځه ده چې ټولو انساني ممکنه نېکمر غیو ته د رسېدو امکانات په کې شته ، ځکه الله تعالی سولې ته د خیر کلمه استعمال کړې او پیغام اوتینګاریې پر دې باندې دئ چې افغان باید د افغان ترڅنګ د یو ریښتیني متمرکز نظام ترسیوري لاندې د بشپړ انساني سلوک څخه ډک د همزیستی سوله ئیز ژوند ولري .

له عبث او بې مانا تاو تريخوالي ، شخړو او جګړو څخه خپله الله تعالی (ج) ، د الله تعالی رسول (ص) ، ټول انسانان ، په تېره افغانان کرکه او نفرت لري . افغانستان ته ور پېښه غمیزه یوداسې ناوړین دئ چې ملي ، سیمه ییز او نړیوال اړخونه لري . ټول مکلف افغانان باید په ګډه دغې پردې ور باندې تپل شوي شومي پدیدې او غمیزې ته د ملي یووالي په صادقانه ژبې سره د پای ټکی کېږدي .

ملي یووالي ته باید د پردې بنوروا په سترګه ونه کتل شي چې ځینې عادتې خلک د خپلې ګېډې ډکولو له پاره تل پياز په بډه کې ور سره ګرځوي . ځکه ملي یووالی زموږ د هېواد د ټولو اتباعو د هويت یوداسې منل شوی مظهر دئ چې د سیمې او نړۍ له خوا ټولو ور پېښو ستونزو او کشالوته د حال او قال په ژبو غاښ ماتوونکي منطقي ځوابونه ور کولی شي .

افغانستان تل د سولې کور دئ . خو متأسفانه چې نن ورځ افغان حکومت او افغانان د کورني تفرق (سمت ، نژاد ، مذهب ، او ژبې) قرباني شوي . بهرنیو مداخلو ځالي په کې جوړې کړې او پردې جګړې ور باندې تحمیل دي چې له امله یې هره ورځ او هره ګړۍ زیاتي مرګ ژوبلې هم افغانانو ته ور اوړي .

که په پردیو خولو سوله را تلای ، نو دا تېر (۳۹) کاله به په افغانستان کې سوله راغلي وای . پردیو خو زموږ په خاوره کې د پاکستان په نوم یوه بېله جغرافیه او نظام راته جوړ کړی ، نو هغوی بیا په پاتي افغان خاوره کې د افغانانو له پاره څنګه سوله راوړي ؟ داد انساني عقل څخه هم یوه لیرې خبره ده .

همدا لامل دئ چې د افغانستان ملي یووالي ته له تېرو څه کم څلورو لسيزو را په ایسته په لوی لاس درانه زیانونه ور اړول شوي ، خو د بیا رغېدو له پاره یې بین الافغاني سولې ته ژوره اړتیا لیدل کېږي ، او دا د افغان حکومت او ټولو مکلفو افغانانو مسؤولیت او وجیبه ده چې باید په افغانستان کې د خپلې جغرافیې ، خپلې خپلواکۍ ، خپلې هويت ، خپلې نظام ، خپلې ملي یووالي او خپلو ملي ګټو د خوندي ساتلو په خاطر د افغان شموله سولې زمينه او بستر برابر کړي . ځکه افغانان له آره د خپلې ملي یووالي د رغېدو له پاره د بین الافغاني سولې قابلیت په ځان کې لري . په داسې حال کې چې ریښتیني سوله هم په ملي یووالي کې نغښتي ده .

که چیرته مور یوداسی ملي یووالی و لرو چي په ریښتیا سره هېڅ ډول تبعیض په کې نه وي ، د افغانستان هر تبعه خپل ځان په کې محروم احساس نه کړي ، نو بیا خو مور د خپل دوست او دښمن دواړو په وړاندې وزن او قابلیت هم لرو ، قوت هم لرو ، ژبه هم لرو ، استازی هم لرو ، حقوق هم لرو او د نورو په وړاندې اعتبار هم لرو ، چې دا هر څه د ملي یووالي او ملي پخلاينې له محور سره تړلي دي . خو زموږ ملي یووالی او ملي پخلاينه په اخلاص او ښه نیت پورې اړه لري ځکه د افغانانو هر دم او قدم دوی د خپل نیت زیرنده دی .

سوله له زر ، زور او تزویر سره هم هېڅ تړاو نه لري . ځکه که چیرته سوله او امن په زر سره را تلای نو قارون صفته بین المللي کړیوبه اوس په ټوله نړۍ کې داکار کړی و . خوکه چیرته سوله او امن د تزویر زیرنده وای ، نو اوس به د ټولې نړۍ سوله او امن د احبارو او ژهباڼو په ټکنو پورې تړلی و او د کلیساگانو د زنگونو کړنگولو او د کوډیګرو له تعویذونو سره جوخت به د نړۍ نظامونه په سوله او امن کې چلېدل . او که چیرته سولې او امن د سره ابرهه د باروتي فیلانو د پښو په زور پورې اړه لرلای ، نو په افغانستان کې به لا له وړاندې سوله او امن راغلی وای .

زموږ په هېواد کې خو له تېرو څلورو لسيزو را په ایسته خورا زوروره زور آزمایي او استخباراتي سیالي روانه ده . ولې محصله یې تر منفي صفر هم ور ښکته شوه . که نه نو تر (۱۳۵۷) لمریز کال وراخوا خو په افغانستان کې هر څه سم روان وو . هغه لږ ټک ټوک هم پخواني شوروي اتحاد او پاکستان جوړ کړی و ، ځکه دوی د دوه قطبي عقیدو (اسلام او ماتر یالېزم) جنگولو تر مینځ خپلې ناروا تغذیې سره کولې او بیه یې د افغانستان په بې ثباتیو او وړانولو باندې تمامه شوه .

خو نه ! داسې نه ده ، د سولې اصلي گنجې اخلاص دی . ریښتیني سوله له ریښتیني اخلاص سره تړاو او ریښتیني اخلاص په سوچه ملي یووالي کې شتون لري . د افغانستان په ریښتیني سوله کې د ټولې سیمې او نړۍ خیر دی . ځکه په ریښتیني سوله کې د ټولو افغانانو ریښتیني امن ، ډاډمنه بیا رغونه ، ډاډمن نظام ، د قانون یوځل پلي کول ، ریښتیني ملي یووالی ، ملي هویت ، خود ارادیت او عزت پروت وي . دا مهال د افغانستان خاوره ، نظام ، ملت او حکومت ټول سولې ته تړي ناست دي .

سیمه او نړۍ هم د اوسنیو نا امنیو له امله سره جړ قېدلې ده . که چیرته زموږ په هېواد کې ریښتیني سوله راشي د ټولو افغانانو د کلونو تنده به پرې ماته شي . که نه نو ریښتیني سوله خو زموږ په هېواد کې د ټولو ښکمر غیو ، او نا امنیو د ټولو بدمرغیو مور ده .

دا چې تر اوسه مور د بین الافغاني ، سیمه ییز او نړیوال سیاست او خپل مجبوریت د دريځي له لارې د سولې دروازي ته سره رسېدلې یو ، ډېره غټه خبره ده . ځکه تر اوسه پورې له مور څخه د سولې رسمي آدرس ورک و ، او مور خپلې غوښتنې د بل په خوله په نیمگړې او ډېره ژوبله ترجمانی یوبل ته

سره رسولی ، همدا لامل ؤ چې پردیوبه له همدې تشې څخه په استفادې سره زموږ په هېواد کې اوبه خړولې او خپل کبان به یې په کې نیول . په افغانستان کې روانه پردی جگړه د بڼ د نیمگړو قرار دادونو له مخې پر موږ باندې تحمیل ده چې د سر او مال ټول تاوانونه یې د افغانانو په پچه رسېدلي ، خو رقابتي ، سیمه نيزې او نړیوالې گټې په کې بیا د نورو دي .

ولې له نېکه مرغه نن سبا افغانانو ته د ا موقع په لاس ورغلي چې د دادمې سوچه بین الافغاني سولې له پاره پرته له پردیو فرمایشونو او غرضي مداخلو څخه په خپلوکې په خپلواکه توگه یو بل ته مخامخ سره کښېني ، پرخپلو تېرو او روانو ستونزو سره وغږېږي او یوه داسې ملي حل لاره یې را وباسي چې ټولو افغان خواووته د منلو وړ او د خپلواک افغانستان ، نظام او ټولو ملي گټو په کې خیر وي .

دا د هر زیدخل افغان او ټولو خبیرو هېواد والو فرض دی چې په خپل ټول توان د ریښتیني بین الافغاني سولې له پاره په صداقت او ایماندارۍ سره کار وکړي .

جگړو خپلې افغانستان د جرگو او مرکو یوداسې هېواد دی چې اتباع یې له یو بل سره د سولې وړتیا او قابلیت په ځان کې لري ، خو شرط په کې دادی چې د سیمه ییزو اونړیوالو رقابتونو له ډگره یې په خورا بصیرت ، حکمت او درایت سره نور د سیمه ییزو او نړیوالو رقابتونو له ډگره دباندې را وباسي . ځکه د افغان سولې اصلي وارثین او مالکین خپله افغانان دي ، نه نور خلک .

دا چې پخوا مو د مرگ ژوبلو او برخلیک واک اختیار د نورو په لاس کې ؤ ، خو اوس ددې وخت رارسېدلی چې د افغاني سولې واگې باید بل چاته په لاس کې ور نه کړو .

افغان مشرانو او سیاستوالو ته په کار ده چې د سولې دې پروسې ته رغنده وده ورکړي تر څو په یوه خوله ، یوه هوډ او متحدو لاسونو سره افغانستان د اوسني بحران او پردیو رقابتونو له دې خونړۍ لوبې څخه را وباسي . افغانستان د پردیوسیمه ییزو او نړیوالو نیابتی سیالیوآزمون ځای نه دی ، بلکې په افغانستان کې تل باید سوله او ثبات موجود وي ، ځکه د افغانستان سوله او ثبات د سیمې او نړۍ له سولې او ثبات سره مستقیم تړاو لري .

که په افغانستان کې سوله او ثبات موجود وي ، په سیمه او نړۍ کې به هم سوله او ثبات موجود وي ، او که په افغانستان کې سوله او ثبات نه وي ، نو په سیمه او نړۍ کې هم سوله او ثبات نه راځي . ځکه د آسیا په وچه کې د افغانستان جغرافیوي او جیو پو لیتیک موقعیت داسې دی چې ټوله سیمه او نړۍ سره مینلوي . که په افغانستان کې امن او ټیکو موجود وي ، په ټوله سیمه او ټوله نړۍ کې به امنیت وي ، او که په افغانستان کې بی ثباتي او فساد موجود وي ، نو بنسکاره خبره ده چې ټوله سیمه او نړۍ به ور سره بی ثباته او فاسده وي .

سیمه بیزو او نړیوالو سیاستوالو ته هم لازمه ده چې په افغانستان کې د سولې د سیالۍ تر څنګ په ټینګه ملاتړلي ودرېږي ، ترڅو په ټوله سیمه او نړۍ کې پوځ او باوري امنیت او سم سمکې راشي . خو په افغانستان کې باوري امنیت او رغنده سوله په بین الافغاني خپلواکه رغنده اراده او د سیمې او نړۍ د زیدخو خواوو په نیت او نه لاسوهني پورې اړه لري .

وروسته له دې به مالومه شي چې دا پلا به د افغاني سولې دغه بېړۍ د روانو سیمه بیزو او نړیوالو پېښو په دې توپاني سمندر کې چېرې خپل لنگر واچوي . خدای دې وکړي چې دا ځل کړي ژمني عملي او د افغانستان د مظلوم ملت له ګرېوانه د ترورېزم او هر اړخیزې مافیا او فساد لاسونه نور ورنلډ شي . ځکه جنګ خو په افغانستان کې ناروا غرضي لاسونو، غلطو سیاستونو ، امنیتي کمپنیو ، وسله پلورونکو کمپنیو ، د مخدرو موادو قاچاقچیانو ، فساد او مافیایي کړیو تود ساتلی .

که چېرته موږ په خپلوکې د ملي یووالي ګوهر له ځانه سره ولرو ، له وچ تعصب او تبعیض څخه ځان لیرې وساتو ، نو بیا په هغه صورت کې نږدې او لیرې ګاونډیان ، سیمه او نړۍ مجبوره ده چې د افغانانو ټولو روا غوښتنوته په افغانستان کې د سولې ، امن او ټیکاو راتلو په خاطر لږ لږ او مثبت ځواب ووايي ، ملاتړ یې وکړي ، ترڅو افغانستان یو ځل بیا د سولې او امن په کور بدل شي.

په افغانستان کې د سولې او امن په اړه ډېرو کورنیو، سیمه بیزو او نړیوالو کار پوهانو او سیاستوالو په خپلو خیالي فرضیو ، آجنډاوو او فورمولونو سره د خپل زړه پراسونه وایستل ، ځکه سوله او د سولې آدرس همدا اوس څوک ردوي او څوک یې هم مني . افغان حکومت هم د بیان د آزادي د اصل له مخې د هر چا نظریه په چاپي ، برېښنايي ، غږیز او تصویری انداز کې درناوی کړی .

خو زما په خپل آند که چېرته افغان سوله لومړی په قرآني او افغاني ژبوسره تعریف - او بیا د سولې د بنوونیزو مهارتونو له لارې په مسلکي او بنسټیز ډول پر مخ ولاړه شي ، کېدای شي لومړی په افغانستان - او ور پسي په ټوله سیمه کې ګام په ګام ډاډ مننه سوله ، امنیت او ټیکاو را مینځته شي .

زما له خپلو افغان مشرانو ، سیاستوالو او کار پوهانو دا غوښتنه ده چې د افغان سولې په اړه دې دا فرصت له لاسه نه ورکوي . که چېرته دوی ریښتیا خپل ځانونه ملي مشران ګڼي ، د خپلمنځي اختلافاتو پر ځای دې پر منلي ګټو داسې غور ، فکر او کار وکړي چې د ملت هر بچی ور سره ملي روحیه او ملي احساس په ځان کې را ژوندی او پیاوړی کړي ، ترڅو د بدخشان اوسېدونکي په هلمند کې ، د کندهار اوسېدونکي په مزار ، تخار او سر پل کې ، د فاریاب اوسېدونکي په ننگرهار او کونړونوکي ، د پکتیا اوسېدونکي په پنجشېر دره ، میمنه او غورکي ، د بامیانو اوسېدونکي په کندز او زابل کې ، د دای کنډیو اوسېدونکي په خوست او پکتیکا کې په ډاډه زړه ، پوره اخلاص او بشپړ باور سره داسې کار وکړي

لکه د خپل کور او د کور د نورو غړيو له پاره چې کار کوي . ترڅو ټول افغانان په ريښتيا سره ريښتيني سوله ، ملي ټيکاو او د ملت ريښتيني چارواکي بعينه محسوس کړي .

هو ! ريښتيني سولې ته د رسېدو او بري لار همدغه ده . د خپلمنځي دائمي سولې له پاره دې خپل هغه اسلامي او دوديز مېتودونه وکاروي کوم چې په ښوونيز اصولي ځنځيري شکل ما په خپل دغه اثر ((د ر غنده سولې ښوونيز مهارتونه)) کې سره را ټول کړي دي .

ما په خپله دغه ټولگه کې په ريښتيا او ايماندارۍ سره ديني ، اصولي ، بشري ، او دوديزو اړخونو ته په کتو په افغانستان ، سيمه او نړۍ کې د دائمي سولې او پخلاينې له پاره د منل شوي ښوونيز مېتود په شکل پاڅه دلايل را ټول کړي دي ، ترڅو ماهر سوله کوونکي او پر سوله باندې باور لرونکي د تمهيد په څېر د سولې پر وخت ترې کار واخلي . چې له دغو ښوونيزو مهارتونو څخه به نه يوازې بين الافغاني ښکېلې غاړې ، بلکې له دې مېتود څخه به د سيمې او نړۍ د امنيت او ثبات له پاره د سيمې هېوادونه او نړيوال هم گټه پورته کړي . تر څو په سيمه او نړۍ کې داسې - او دېته ورته نورې پېښې بيا تکرار نه شي .

دا په داسې حال کې ده چې خپله افغانان او د سيمې او نړۍ نور انساني ولسونه او ملتونه له دې وروسته بې ثباته افغانستان ، سيمه او نړۍ نه غواړي . ځکه د سيمې او نړۍ امنيت او ثبات د افغانستان په امنيت او ثبات کې نغښتی دی . په دې مانا چې د سيمې او نړۍ د امنيت او بې ثباته کېدو دروازه خپله افغانستان - خوکلي يې له پاکستان سره ده چې بايد په گډه د نا امنيو مخه په کې ونيول شي ، ترڅو افغانستان خپله افغانانو ته د امن کور ، او د سيمې او نړۍ د نورو هېوادو له پاره په جيو پوليټيکي ، اقتصادي او سترا تيژيکي لحاظ د اړيکو او تلو راتلو تر ټولو خوندي او د امن او ثبات دروازه او لاره شي .

په افغانستان ، سيمه او ټوله نړۍ کې د تل پاتې سولې ، ثبات او ښېرازه ، يو موټی هوسا او بسيا افغانستان په هيله . و من الله التوفيق

((محمد انور وليد))

نوټ : ما د ((ر غنده سولې ښوونيز مهارتونه)) کتاب وليکه ، کېدای شي څه کمې او زياتې به ولري ، ځکه زه هم د خدايعالی يو بنده او له هرې خوا نيمگړی او همغه يوه معبود برحق الله تعالی ته په هر څه کې محتاج يم . له ټولو لوستونکو تمه لرم چې دا کتاب په غور سره ولولي ، او د نيمگړتياوو په اړه دې له ماسره په لاندې پته اړيکه ونيسي ، او ددې کتاب پر گنگو ټکو دې ماته خپله علمي او تجربه تي ر غنده مشوره د شريعت او افغاني منل شوو دودونوپه چوکاټ کې چې د کتاب الله او سنت رسول الله

(ص) له احاديثو او منل شوي معروف عرف سره په تکر کې نه وي ، را کړي . تر څو د سولي په اړه
دا اثر خپله افغانانو، ټولې سيمې او نړۍ ته د لارې مثال شي . مننه

ستاسې د تلپاتې روغې جوړې ورور (محمد انور وليد)

موبايل شمېره : ۰۷۰۸۱۹۸۴۵۵

: 0 708 198 455

بسم الله الرحمن الرحيم

لومړۍ برخه

سوله ييزه بنوونه او روزنه

.....

حُکمه ، ژوند او انسان

الله تعالی د پاني نړۍ ټوله شمسي منظمه د انساني هستۍ د گټې له پاره پيدا کړې ده . دا چې په الهي فطرت کې الله تعالی شمسي نظام د سيارو ، ثوابتو او اقمارو ټولو هغو ستورو څخه تشکیل کړی چې د لمر پر محور باندې چور لکونه خوري او تر قیامت پورې به دا منظمه په منظم ډول تر هغو پورې دوام مومي چې د دغې منظمې د جاذبې داخلي ځواکمن تپ (ساحه) په کې موجوده وي .

که چېرته د شمسي نظام په دغه اجرائي سيستم کې لږ شاني خلل (عيب) پيدا شي ، بیا به د شمسي نظام سياري خپل توازن له لاسه ورکړي ، له خپلو مدارونو به ووځي ، یو له بل سره به داسې وځنگړي چې په پایله کې به د دوی فزیکي جوړښت په دُ خان (دود) بدل او قیامت به جوړ کړي .

د انساني نظام جوړښت هم دېته ورته همداسې دی ، چې د پيدا کېدو ، ځوانېدو ، زړېدو او فنا کېدو قابلیت په کې شته . مور انسانان د شمسي نظام په یوه ډېره بنایسته سياره (ځمکه) کې هستوګن یو او دا سياره د انساني هستۍ د ژوند له پاره په الهي بالغه حکمت سره داسې ډیزاین شوې چې په هغې کې ورته د ژوند کولو له پاره په ځمکه او ټولو ورته کایناتو کې د هوساینې ډول ډول اسباب ، وسایل ، ذرائع او نعمتونه په منظمه توګه داسې پيدا شوي ، له یو بل سره پېیل شوي او را ټول شوي دي چې د هغوی جوړښت د انسان له تصور څخه ډېر لوړ دی . خوانسان په کې د نورو ژونديو موجوداتو په مینځ کې تر ټولو پرمختللی ژوندی ، ناطق ، عاقل او مفکر موجود دی او کولای شي په اړه یې له یو بل سره پرې خبرې او مفاهمه وکړي . خپل تاریخ ثبت کړي ، راتلونکو نسلونو ته خپل معلومات وړانته کړي ، چې په خپل چاپېریال کې د خپلې تجربې ، زده کړې او علم له مخې د تصرف اراده او واکونه هم لري او انسان ته د الله تعالی له لوري په ځمکه کې د خلافت منصب ورکړ شوی دی . دغه منصب د یوې داسې دایرې حیثیت لري چې د محیط ټولې نقطې یې له مرکز سره په یوه فاصله کې پرتې وي . که چېرته په دغه مرکز کې ډېر لږ بدلون او نغیر را وړل شي ، په محیط کې یې ډېر لوی بدلون مینځته را ځي ، چې بیا دې شکل ته د منطق او ریاضي په ژبه نوره دایره نه شي ویل کېدای . ځکه چې د دایرې د اصولو له مخې به بیا د دایرې تعریف له مینځه په کې تللی وي .

همداسې که چېرته په دغه منصب کې هم ډېره وړه اشتباه وشي ، په اتباعو کې یې ډېر غټ بدلونونه مینځ ته را ځي . ددې د پاره چې مور انسانانوله دغه ډول اشتباهاتو څخه ځانونه ساتلي او په هر څه کې مور د قانون ، وړتیا او تعادل سوله بیزه لاره خپله کړې وي ، زموږ نظام به هم د شمسي منظمې په څېر د هر ډول کورني او بېروني تکر او تصادم په وړاندې خوندي ، خپل اصالت به موساتلی وي او تل به په ژوندی او سوله نيزه بڼه دوام مومي .

ځکه د ځمکې او نورو کایناتو د نعمتونو څخه د گټې اخیستنې او عادلانه سوله ییز ژوند له پاره انسان پر عقل ، شعور ، تفکر ، ادراک ، تحلیل ، د بنواو بدو پر تمیز ، په وړتیاوو (استعدادونو) او د الهي وحی

په لارښوونوسره سمبال شوی دی . ددی په څنگ کې انسان د نوموړو نعمتونو اولارښوونو څخه د گټې اخیستنې په خپلو فطري او اکتسابي وړتیاوو باندې مجهز شوی دی . الله تعالی انسان پرنورو موجوداتو باندې اشرف المخلوقات پیداکړی ، کرامت یې ورکړی اولارښوونې یې ورته کړې چې په عباداتوکې یوازې د یوه الله تعالی (ج) عبادت او یاد وکړي ، او په معاملاتوکې د ځمکې له نعمتونو څخه د دنیا په آبادۍ او د سولې په تأمین کې گټه ترې واخلي او په خپل منځي اړیکوکې عدالت او انصاف قائم او یو داسې سیاست خپل کړي چې په هغې کې د حق الله او حقوق العباد و تر مینځ تعادل په ژوندۍ بڼه خوندي وساتي .

الله تعالی له انسان سره ژمنه کړې چې ترڅو پورې د الله تعالی د لار ښوونو او اوامرو څخه پیروي کوي د دنیا او آخرت کامیابي او بری به یې په برخه وي . ولي ددی پر خلاف ؛ که انسان د الله تعالی له لارښوونو او اوامرو څخه سر غړونه وکړي او خپلې وړتیاوې په نا مناسبه او غلطه توگه وکاروي ، له ډول ډول ستونزو او کړاوونو سره به مخ شي .

له پورتنۍ لنډې توضیح څخه مور انسانانو دا سبق زده کړچې مور د ځمکې پرمخ د یوه لوی امانت انتقالوونکي یو ، او هغه د ځمکې پر مخ د الله تعالی ددستور په رڼا کې خلافت (حکومت) دی . الله تعالی په ځمکه کې د انساني ژوند د تأمین په خاطر پر ډول ډول نعمتونو سربېره د انسانانو تر مینځ د سوله ییزو اړیکو د خوندي ساتلو او په سوله ییزه توگه د ژوند کولو روښانه لار ښوونې کړې چې انسانان یې د تاو تريخوالي ، جگړو او وینو تویولو څخه په کلکه په کې منع کړي دي .

دا یوڅرگند حقیقت دی چې د شمسي نظام د ستورو تر مینځ ، ځمکه او په ځمکه کې د ژوند بنسټ د هغوټولو اصولو او قوانینو پیروي کوي کوم چې د الله تعالی له لوري ټاکل شوي دي . ټول کاینات په ډېره منظمه او سوله ییزه توگه له یو بل سره په معینو چوکاټونوکې خپل ژوند ته ادامه ورکوي . انسان هم ددی نظام په یوه بنایسته سیاره (ځمکه) کې د یوه عقل لرونکي ، پوه ، حیاً لرونکي او اختیار لرونکي ژوندي موجود په توگه ژوندکوي . مور د هر انسان په زړه او شعوري وینس ضمیرکې د نوموړو اصولو او قوانینو پیروي په روښانه ډول وینو .

د بېلگې په توگه : که مور د انساني ماغزو ، حواسو ، د وینې دوران ، هضمي ، تنفسي ، حسي او..... سیستمونو خپلمنځي او بیا د نوموړو سیستمونو اړیکې له چا پېریال سره په ژوره توگه وڅېړو ، دا به د سر په سترگو او ټول وجود سره محسوسه کړو چې دا ټول هرڅه په ډېر متعادل دقت ، نظم ، سولې او له فساد او درغلی څخه پاکو اصولو ، مقرر اتواو موازینوسره د ژوند له پاره په الهي بالغه حکمت او علم باندې تنظیم شوي دي . د انسان په سالم بدن او سلیم فطرت کې د الله تعالی حکمونو ته د تسلیم تمایل ،

سوله او عدالت اوله فساد او بي عدالتي څخه ليري والي اخبل شوي دي . د اسلام دين هم په حقيقت كې له انساني فطرت سره همغږي دي ، ځكه دا دين يو فطري دين دي .

د همدې دين د اصولو پر بنا د هر مسلمان پر (ځان ، مال ، ناموس او آبرو) باندې هر ډول تېري حرام دي . د هر مسلمان وينه ، مال ، ناموس ، عزت او آبرو ټول له الهي كرم او درناوي څخه برخمن دي . او ټول مسلمانان يې په درناوي او ساتنه باندې مكلف دي . ځكه الله تعالى (ج) ورته انساني كرامت او اسلامي فېرزو يني دواړه ور په برخه كړي دي . او خداي ور كړي ټول حقوق يې محفوظ او پر نورو مكلفو انسانانو باندې امانت دي .

انسان او ټولنه

انسان په ټولنه كې ژوند كوي ، ټولنه له انسانانو څخه جوړه ده ، پر همدې بنا هر انسان د خپل ځان او نورو په وړاندې پر حقوقي او مدني معاملاتو رعايتولو باندې مكلف دي . دا موضوع د انسانانو له پاره طبيعي او حتمي ده . پخوانيو پوهانو انسان ته د مدني بالطبع خطاب كړي ، مطلب يې دا ؤ چې د انسان ټولنيز (اجتماعي) احساس د نوموړي پر طبيعت او خاوره كې اخبل شوي دي . انسانان په يوازي توگه نه شي كولاى چې خپل ژوند تا مين او ټولو غوښتنو ته يې ځواب ووايي .

انسان د خپل ژوند د دوام له پاره نه يوازي دا چې د نورو مرستې ته اړتيا لري ، بلكې له خپل فزيكي ، حياتي ، اروايي او روحاني چاپېريال سره د مادي او معنوي اړيكو فعال تامين ته هم تر هر څه اړين ضرورت لري .

د بېلگې په توگه : انسانان نه يوازي د مادي اړتياوو لکه اوبه ، خواړه ، هوا ، جامو ، د اوسېدلوځاى ، عصبي آرامتيا (خوب) او نورو اړتياوو د پوره كېدو له پاره يو بل ته اړ او محتاج دي ، بلكې د معنوي اړتياوو لکه : پېژندنه ، درناوى ، مينه ، ملگرتيا ، تايد ، تعريف ، د زړه خواله ، د احساساتو او هيجاناتو متقابل درك ، اورېدل ، پاملرنه ، برخه اخيستل ، د خپلو وړتياوو پراختيا ، بنسونه ، كار اخيستل ، د ویر- ماتم او سختيو پر مهال ډاډ كيرنه ، امن او سكون ته همداسې د نعمتونو او خوښيو پروخت د شكر اداء كولو مقام ته د وړاندې كولو اړتيا لري .

په حقيقت كې د انسانانو اړتياوي د خپلمنځي ټولنيزو فزيكي تعاملاتو او حياتي ، اروايي او روحاني اړيكو په متن كې تر سره كېږي چې ددې اړيكو د تعادل د را مينځته كولو ، ساتلو او پالنې پايلې انساني

سعادت او کمال را مینخته کوي . ددې پر عکس ؛ د نوموړو اړیکو د عدم تعادل ، غفلت ، او نه پالنې په پایلو کې انسانان له شقاوت او بد بختیو سره مخ کېږي .

مکلف انسان باید د خپل ابوالبشر آدم (ع) په څېر د علم ، عقل او حیا څښتن وي . ځکه حضرت آدم (ع) چې کله د رب العالمین په بالغه حکمت او حکم سره له نېستی څخه هستی ته را غی ، الله تعالی جبرائیل (ع) له درېیو څیزونو سره حضرت آدم (ع) ته را ولېږه . حضرت جبرائیل (ع) آدم (ع) ته وویل : په دې درېیو څیزونو کې یو یې خوښ کړه ! حضرت آدم (ع) په هغه درېیو څیزونو کې عقل خوښ کړ . پر همدې مهال علم او حیا دواړه په خبرو را غل او پر حضرت آدم (ع) یې غږ وکړ چې : ای آدمه ! کله چې مور درې واړه (علم ، عقل او حیا) خدای تعالی پیدا کړو ، الله تعالی ژمنه را سره کړه چې هرځای عقل وی - علم او حیا دواړه یو ځای ور سره دی . له دېنه داسې ښکاري چې انسان د عقل ، علم او حیا درې واړو څښتن او یو فاعل مختار مخلوق دی چې اصلي محور یې عقل تشکیلوي . ځکه علم او حیا هم د عقل په موجودیت کې پرمخ ځي . فزیکي او رواني برخي هم د همدغو درېیو څیزونو زیربنه دي . پیغمبرانو (ع) او نبیانو (ع) او د الله تعالی نورو صالحو بنده گانو هم خپل ځانگړی او ټولنیز ژوند په عملي ډول د عقل ، علم او حیا په درې باندې منشور کې داسې تنظیم کړی و چې په عقیده وي لحاظ یې پرتوحد ، میعاد او رسالت باندې پخه عقیده لرله . او په معقوله توگه یې منقول (وحی کړی شوي احکام) او نور مؤمن به شیان د زړه له اخلاصه په واز کومي منلي وو . همدا د هغوی منشور و . خو مور افغانان چې ځانونه د پیغمبر ددین وارثان گڼو ، د همدغې خط مشي په عملي کولو باندې مأمور او مکلف یو ، ترڅو پر خپله سالمه عقیده ، وړتیا او روغ نیت سره ددایمي سولې په چوکاټ کې رغنده ، خوځنده ، هوسا او بسیا ټولنه جوړه کړو .

د هرې ټولني بقا او پر مختگ د نوموړې ټولني د محرکو څرخونو او د هغوی د اغېز منتوب له څرنگوالي سره ژور تړاو لري . د یوې ټولني محرک څرخونه د نوموړې ټولني د وگړو د ذهنیتونو ، کړو وړو ، رسمي او غیر رسمي قوانینو ، ټولنیزو تړونونو ، دودیزو او غیر دودیزو رواجونو (۱) ، ارزښتونو ، ژبې او د ژوند له طبیعي منابعو او له هغو څخه د گټې اخیستو د سیستمونو له څرنگوالي سره ژورې اړیکې لري . که په یوه ټولنه کې ټولنیزې اړیکې او خپلمنځي تعاملات سوله ییز او عادلانه وي ، پر مټ به یې د نوموړې ټولني د وگړو له پاره د سعادت او کمال د پیاوړتیا او پراختیا ښه شرایط را مینخته شي .

په فقه کې یوه کلیه ده چې وايي : العرف بالمعروف کالمعروف بالنص . د مسلمان رواجونه باید د نبوي سیرت او قرآني اخلاقو خلاف نه وي . (۱)

ولي ددي پر خلاف، که په يوه ټولنه کې ټولنيزې اړيکې او خپل مينځي تعاملاتو غير عادلانه او د تاو تريخوالي په بڼه سر راتوکولی او وده يې کړې وي، د نوموړې ټولني د وگړو له پاره به د لا زيات تاو تريخوالي او جگړو د پراختيا بڼه بېخپوره کړکېچن او له دښمنيو ډک شرايط پرې را مينځته شي.

دا يوڅرگند حقيقت دئ چې په هر ټولنيز حالت کې ډېر داسې عوامل لکه: څوکي او واک، ثروت (بدايي) او بېوزلي، جنسيت (نارينه، بنځينه)، عمر (واره او لويان) له يوې ځانگړې کورنۍ او يا ډلې سره تر او شته چې پر اساس يې له ټولنيز حالت څخه د ټولني د مختلفو غړيو غوښتنې او اړتياوې له يو بل سره توپير لري. له همدې امله په ټولنه کې د وگړو او ډلو انگېرنې، غوښتنې او موخي کله نا کله له خنډونو سره مخ کېږي. او په پايله کې يې اختلافات او شخړې تر مينځ سره پېښې شي.

د انساني تاريخ په بهير کې له پېله تر ننه پورې نارينه، بنځينه، ځوانان، سپين ږيري، سياستوال، سوداگر، کروندگر، شپانه.... هريو د اختلاف او شخړو په هکله خپلې خپلې تجربې او نظريې له ځانه سره لري.

ددي په څنگ کې په دې هم بڼه پوهېږو چې ټولنه يو ساکن او ساکت وضعيت نه لري، بلکې په هغې کې پرله پسې تعاملات ټولنو ته د تحرک او خوځښت وړتيا ورکوي. ددغو تعاملاتو، تحرکاتو او خوځښتونو په مينځ کې ستونزې، شخړې، سوله، تاو تريخوالی او جگړې را مينځته کېږي. چې کله کله تاو تريخوالی او جگړې د ټولنيز چاپېريال سوله ييز حالت له پېچلتيا او ستونزو سره مخ کوي.

په يوه پېچلي وضعيت کې يوه متفق (سره يوه خوله) سوله ييز نظر ته رسېدل څه آسانه کار هم نه دئ. ددي له پاره چې په يوه پېچلي او ستونزمن حالت کې سولې ته لاره ومومو، د ډول ډول ليد لوريو، تجربو، انگېرنو، معلوماتو راټولولو او د هغوی تحليل به د نوموړي پېچلي وضعيت د مختلفو اړخونو په روښانه کولو کې مرسته وکړي.

د يوه ټولنيز حالت روښانه انځور به د سولې له کارکونکو سره سولې ته د رسېدو په تگلاره او کړنلاره کې يوه مرستندويه سرچينه هم وي. دا چې مور په ټولنه کې ژوندکوو، او شخړې، سوله، تاوتریخوالی او جگړې زموږ په ټولنيزو اړيکو کې را مينځته کېږي، تحول او بدلون مومي او سره له هغو د نوموړې ټولني وگړي، ډلې د ژوند وضعيت او اړيکې هم ور سره سم بدلون مومي، له دې کبله اړينه ده چې په ټولنه کې د سولې راوستو، سولې ساتنې او سوله ييزې روغې جوړې بنسټيزو اړتياوو ته ژوره پاملرنه وشي. چې دا بيا سوله ييزې پوهې او روزنې ته اړتيا لري.

اوس به راشو دېته چې سوله بيزه پوهه او روزنه څه ته وايي ؟

سوله بيزه پوهه او روزنه

دا چې مور د سولي خبره کوو ، څه ډول سوله غواړو پلي کړو ؟ آیا سوله هم کوم تخنيکي او علمي اړخونه لري که څنگه ؟ د څه ډول منطق او استدلال له مخي د سولي بهير پر مخ یوسو ؟ آیا د سولي اړتيا د خير خواه خبيرو خلکو په خوله پوره کېدای شي ، که نه د متناظرو ذي دخلو اړخونو او تابع خلکو په خوله څه ډول د سولي تشه ډکه کړو ؟

بنکاره خبره ده چې سوله (روغه جوړه) پوهي او روزني ته اړتيا لري . ځکه د سولي پوهه اوروزنه په سوله بيزه توگه له يو بل سره د ژوند کولو له پاره يوه ژوره انساني اړتيا ده . خو له بده مرغه زموږ په هېواد افغانستاني ټولنه کې ددې مهمې موضوع د بنووني او روزني په اړه په دوامداره توگه غفلت شوی دی . دا په دې معنا چې زموږ هېواد او هېواد وال په پردی واداتي سيمه بيزه جگړه کې له تېرو (۳۶) کالو را په ايسته ايسار پاته دي . د سر او مال تاوانونه او خپل مينځي دښمنی زموږ هېواد والو وگاللي او گټي نورو په کې وکړي . ځکه په افغانستان کې ټولي جگړې پردی پروژې وي ، چې پروپوزلونه يې له افغانستانه بهر جوړ شوي او د تطبيق له پاره يې نورو ته په اجاره ورکړي ، خو پر افغانانو باندې د افغانستان په خاوره کې د پر مختللي اقتصادي او نظامي تکنالوجی پر مت جبراً تحميل شوي دي .

اوس يو شمېرکسانو د سولي په نوم د بل په اشاره او پرديو پيسو سر را اوچت کړی ، له سولي څخه يې د خپلي بوبي آله جوړه کړي ، سوله يې يوه پروژه ده ، خپل معاشونه په کې اخلي ، او پرسوله باندې يې خپل بېزنبس روان ساتلی . جنگ جگړې په غرونو او سرحداتوکې روانې دي ، او سوله په ښارونوکې يوازي په شعارونوکې محدوده ساتل شوې ده ، خو پایلې يې ددې سبب شوي چې زموږ په ټولنه کې د تشدد او تاو تريخوالي رېښې لا پسې ژورې شي . تر څو ددوامداره جگړو او پرديو مداخلو له پاره پرې مناسب شرايط را منځته کړي .

مور د خپلي روغتيا او سلامتيا د وفاقوي ساتني له پاره طبابت ، فزيکي جوړښت ، انجنيري سيستم ، د کروندو او دفاع له پاره وسله وال او امنيتي پوځ ، او نورو ته په پر له پسې ډول وخت ، پيسې او وسايل په کار اچوو ، ترڅو په ډاډ من امنيت کې ژوند وکړو .

که د نړۍ په کچه دا پوښتنه مطرح کړو چې اوسني انسانان د دومره پر مختگ سره سره څومره په مدنيت ، امنيت او سکون کې ژوند کوي ؟

ځواب واضېح دی چې تراوسه پوري د وسلو رقابت ، جگړو ، درواغو ، حرص ، بخل ، پر نورو باندې د سلطې اوکنترول له پاره د ځان غوښتنې حس ، انساني مدنيت ، امنيت ، سکون ، پريو بل باندې باور ، مرسته ، مينه ، لورپينه او نور انساني ارزښتونه له ډول ډول گواښونو سره مخ کړي دي . له دې کبله د انساني مدنيت ، امنيت ، سکون ، پر يو بل باندې باور ، مرستې ، مينې ، لورپينې او سولي د پر مختگ او تأمين له پاره مور بايد سوله بيزي

پوهنې او روزنې ته ژوره پاملرنه وکړو . سوله ، سکون او اطمینان باید سره وپېژنو او په جوړونه کې یې له یو بل سره مرسته وکړو .

کله چې مور د سوله ییزې ښوونې او روزنې خبره کوو ، زموږ موخه داده چې داسې ذهنیتونه جوړ او مهارتونو ته پراختیا او وړتیا ورکړو چې له خبرو کولو سره درناوی او وضاحت مل وي او په خورا دقت او خوا خوږۍ سره هغه واورېدل شي . ستونزو ته د نورو له نظره هم وکتل شي . نوبت ، د نظریاتو توپیر او ریښتینای هیلې باید تقدیر شي . ترڅو ستونزې او شخړې په سوله ییزه توګه په کې حل او د شخړو وضعیت بدلون ومومي .

ټولنیز چاپیریال داسې وده او پراختیا په کې ومومي چې په هغې کې درناوی او د یو بل پالل ، تحمل او زغم ، له یو بل سره د مرستې کولو او له یو بل څخه د سختیو ، ستونزو او وېرو په لیرې کولو کې برخه اخیستل په ژوند ی بڼه د پراختیا په حال کې وي . د سوله ییزې پوهې اوروونې لارې چارې همدغه دي چې مور یې په لاندې ډول بیانوو :

د سوله ییزې ښوونې او روزنې عملیه :

سوله ییزه ښوونه او روزنه د هغو ښوونیزو روزنو او ارزښتونو ترلاسه کولو یواکتسابي عمل دی چې په مرسته یې ذهنیتونه ، مهارتونه ، ارزښتونه او عادتونه پراختیا مومي او له خپل ځان ، نورو او چاپیریال سره په همغږۍ کې د ژوند کولو وړتیاوې ورسره پیاوړې شي .

په بل عبارت :

سوله ییزه ښوونه او روزنه هغو ښوونو ، روزنو او ذهني زده کړو ته وايي چې د هغو له لارې شخړې په سوله ییزه توګه حل اوله تاو تريخوالي او جګړو څخه مخنیوی پرې وشي .

په دې عملیه کې داسې پو هنیز مهارتونه او ارزښتونه وده او پراختیا مومي چې مور ته له نورو او چاپیریال سره د خپل ځان د همغږۍ لارې چارې را په گوته کولی شي او مور ته ددې وړتیا راپه برخه کوي چې هیلې او وېرې سره پر تله او وپېژنو او هم پر وېرو باندې د غلبې جرأت ترلاسه کړو .

د سوله ییزې ښوونې او روزنې د عملیې په بهیر کې به مور د سولې په وړاندې د خطرونو او ګواښونو څېرې او پس منظر (شالید) ته لومړی خپل پام ور واړوو ، بیا به تعاملات او اړیکې په کې درک او تحلیل کړو ، ور پسي به ددې تحلیل په رڼا کې مور و توانیږو چې د سولې د پر مختګ له پاره لارې او سر چینی په نښه کړو . دغه معلومات به له مور سره د سولې په پېژندلو او جوړجاړي کې مرسته وکړي .

د سوله ییزې ښوونې او روزنې موخه :

د سوله بيزې بنوونې او روزنې اصلي موخه داده چې يوه داسې سوله بيزه پر مختللي ټولنه په کې جوړه شي چې اوسېدونکي يې په ډاډمنه سوله کې له يو بل سره آرام ، هوسا او بسيا ژوند وکړي .

د سوله بيزې بنوونې او روزنې هدفونه:

له (باور ، پېژندنې ، مرستي ، اورېدلو ، ...کشف او د عملي مهارتونو له لارې د هغود پياوړتيا او پراختيا څخه عبارت دي .)

په انسانانو کې دسولې زېرمې عبارت دي له :

- (درناوي ، وقار ، مينې ، تقدير او هيلې .
- ديوبل ترڅنگ په ورورولۍ او فعالې مرستي سره په ځمکه کې د فساد له مينځه وړل او د عدل او انصاف قايمول دي .
- د هغولارو او اصولو پېژندنه او پياوړتيا ده چې له ټولنيزو اختلافاتو او شخړو سره د انساني کړنو او تعاملاتو د مديريت څرنگوالی - او په سوله بيزه توگه د شخړو د حل لارو پېژندنه پرې را مينځته شي .
- هغو لارو او اصولو ته بايد پراختيا ورکړل شي چې پرمت يې انسانان له يو بل سره په سوله بيزه توگه ژوند وکړي .
- هغو ذهنيتونو ، معيارونو ، وړتياوو ، لاروچارو ، ارزښتونو او عواملو ته بايد وده او پراختيا ورکړل شي چې په مرسته يې له اختلاف او شخړې سره په سوله بيزه توگه تعامل (چال چلند) وشي .
- هغو لارو ، عواملو ، معيارونو او وړتياوو ته وده او پراختيا ورکول دي چې د هغو په مرسته سوله په تاو تريخوالي او جگړو باندې غلبه ومومي .

سوله بيزه بنوونه او روزنه پرڅه راټولېږي؟

* سوله بيزې زده کړې هغه مهارتونه دي چې د شخړو د سوله بيز حل د لارو چارو په پيدا کولو ، د شخړو او تاو تريخوالي په اړه د ټولنيزو ذهنيتونو ، کړنو ، عادتونو ، جوړښتونو او کلتوري نښو نښانو په پېژندنه او په هغو کې د مثبتو بدلونونو په را مينځته کولو باندې را ټولېږي .

* سوله بيزه بنوونه او روزنه د انسانانو په ذهني او عملي بدلون باندې ددې له پاره سره را ټولېږي ، ترڅو نوموړي وگړي وکړای شي چې د خپل مينځي شخړو رېښې په ښه توگه سره تشخيص او په اړينو مهارتونو

لکه مفاهمه ، بحث او خبرې ، مذاکرې ، منځگرتوب ، پخلاينې او ... سره د هغو په حل او بدلون کې د خپل ژوند حالت ته د ښه والي په لور بدلون ورکړي .

سوله نيزه ښوونه او روزنه په لاندې موضوعاتو سره را ټولپړي :

- دا ښوونه او روزنه د ټولنيزو مسايلو ، ستونزو او شخړو په اړه د ټولنو د وگړو د ذهنيتونو ، کړنو او د شخړو او سولې په اړوند د ټولنيزو جوړښتونو د اغېزمنتوب مطالعه ، تحليل او د پايلو څېړنه کوي .
- هغه پوهې ، مهارتونه ، مېتودونه ، ټولنيز جوړښتونه او دودونه مور ته را پېژني چې ټولنيزې شخړې له وړاندوونکي حالت څخه پر يوه مطلوب سوله نيز حالت باندې بدلولى شي .
- دغه مېتود د دوامداره سولې د تامين له پاره په اغېزمنه ، ځانگړې او ټولنيزه توگه د شخړو د سوله نيز حل ، بدلون او رغنده سولې له پاره هڅه کوي .

د سوله نيزې ښوونې او روزنې گټې

مور او تاسې په خپل چاپېريال او ورځني ژوند کې کېدای شي هره شېبه ، هره گړۍ ، هره ورځ ، هره اوونۍ ، هره مياشت او هرکال له ستونزو ، ستونزمنوخلکو او حالاتوسره مخ شو ، خو تاسې نوموړي حالات څنگه ارزوى او څه ډول غبرگون ور سره ښيي ؟

سوله نيزه ښوونه او روزنه ، د شخړو حل او بدلون ، زده کړه او د مهارتونو تمرين او عملي کول به له تاسې سره مرسته وکړي ترڅو نه يوازې خپلې ځانې ستونزې په کې تشخيص او حل کړئ ، بلکې له نورو سره د ستونزو په حل او يا له ستونزمنو حالاتو سره په سوله نيزه توگه معامله به هم په بري سره ترسره کړئ .

د سوله نيزو مهارتونو زده کړه ، تمرين او په کار اچول به په ټول ژوند کې له تاسې سره مل وي او په اړينو وختوکې به له تاسې سره مرسته وکړي . د سولې ښوونه او روزنه به ستاسو فکري ځواک او وړتيا درزياته کړي ترڅو تاسې خپل ځان او چاپېريال ته په نوي بڼه له سره پام وکړئ . ددې کتنې په بهير کې به تاسې په خپل ځان (ذهن ، فکري جريانونو ، وسوسو ، خيالونو ، تصوراتو ، پرېکړو ، کړنو ، ... او چاپېريال) کې داسې شيان درک کړئ چې د اکثرو شخړو او ستونزو رېښې له هغو سره تړاو لري . تاسو به ددې وړتيا ومومئ چې په خپل ځان او نورو کې د سولې زېرمې کشف او هغو ته به پراختيا ورکړئ .

سوله څه ته وايي؟

له ډېرو کلونو را هېسي په افغانستان ، سيمه او نړۍ کې د جگړو او اخ وډب ډرامې روانې دي . پخوا به چې اروپايي اود پخوانۍ نړۍ نور مشران په مختلفو بي بندوډباريو او غير مسؤولو کارو نو لکه شراب او کباب ، مستيو ، خمارو، قمار، ناروا جنسي اړيکو او نورو عبثياتو باندې لگياوو او په هغې کې به ستړي شول ، نو بيا به يې د خپلې ستړيا ليرې کولو په خاطر مرثيونه د جنګي سپيو په څېر ساتل او له وحشي ځناورولکه پيرانگانو او زمريانو سره به يې د هغه انساني کرامت ته په پوره سپکاوي سره په شرط مقابلې ته وړاندې کول او تر هغو پورې به په جگړه کې سره ساتل کېدل چې يا به يې ځناور - او يا به يې هم مرثی انسان وواژه . بادارانو به له دې وحشي لوبې څخه خپل خوندونه اخيستل . بس دخپلودماغو نو ستړي يا به يې د هغوی په مرګ ژوبلو کې سره واستله . خو په حقيقت کې د ننني سطرنج دانې او جنګي بوختياوې تر نن ورځې پورې د همغې اروپايي لوبو د ځنځيري کړيو روان تاريخي بهير دئ چې په تسلسل کې يې مورن هم په ډېر لږ توپير سره و پېچل شوو .

نو تر هغې هم ډېر پخوا دغه ننني پرمختللي جنګي تکنالوجي نه وه ، کله چې انسانانو خپل ځانونه په اصطلاح لږ متمدن احساس کړل ، نو ددې جنګي قوماندې د توطيو جوړولو سر او راز بيا په فرعوني او صليبي مغاروکې خوندي ؤ . کله چې لومړۍ نړيواله جگړه تېره شوه ، بشري انکشافات او اکتشافات مينځته راغلل ، اوبتلې ، الوتکې ، چورلکې او د بر ، بحراو هوايي سفيني جوړې شوي ، نو بيا د قوماندې دغه مرکزونه د سمندر په تل کې ځای پر ځای شول ، خودا مهال د تکنالوجي تر ټولو خوندي قوماندې او کوماند په خورا ليرې ستوريزه فضا کې ځای پر ځای شوی چې سيالي خواوې هم تر هغې پورې لاس رسې نه ورته لري . هو ! دغه له رازونو ډک کوماند له ټولو کمپيو تړي آفتونو څخه هم ځکه خوندي دئ چې هلته کمپيو تړي رابرسونه حمله نه شي ور باندې کولی . ولي د مرګ ژوبلو او نورو آزمېښتونو لابراتوار او پولیکون يې افغانستان او اسلامي نړۍ ده چې خلک يې همدا اوس يوازي امن ، خوراک ، څښاک ، پوښاک ، د هستوګنې ځای ، نورو ژوندنيو وسيلو او خپلواکۍ ته اړتيا لري او ددې ټولو انځور يې په ريښتيني سوله کې تر سترګو کېږي او سوله له جگړې سره تل په ټکر کې ده ، ځکه تاو تريخوالی او جگړه د سولې په قاموس کې نه شته .

تاوتریخوالی او جگړه په حقوقي لحاظ تل دمعنا ضد کينه کېنو ، ماده پرستانو له خوا که هغه کاپيتالېستان وي - يا کمونېستان د حقوقو تر پښو لاندې کېدو او له حده وتلي افراط او تفريط په صورت کې مينځته راځي ، چې له امله يې تل حقيقت په کې په دار څرېدلی اوحق يې قرباني وي . ځکه د فيلانو تر مينځ جگړه کې غوماشي تل د فيلانو تر پښو لاندې وژل کېږي . له دوهمې تريوالي جگړې را وروسته د نړۍ د زبرځواکونو تر مينځ د پرمختللي جنګي ، اقتصادي ، سياسي او استخباراتي تکنالوجي سيالي را مينځته شوه چې د آزمويلو ډګريې اسلامي نړۍ او افغانستان ورته وټاکل شول . ځکه په افغانستان او نوره اسلامي نړۍ کې ډېرې داسې زېرمې شته چې کفري نړۍ يې نه لري او هغوی دې زېرمو ، او يو د بل په وړاندې د ستراتيژيکو حاکمونو نقطو ته د لاس رسې په خاطر له پېرور او هيسې خپلې ځانګړې ستراتيژي او پلانونه جوړکړي او د عملي کېدو له پاره يې بېلا بېلې پلمې او نقشي له پخوا را هيسې په لاره اچولي دي چې مورن يې ښکاره بېلګې په اسلامي هېوادوکې د سياسي واکمنو څېرو پر پټو تغذيو او د ملتونو پر خوار او زار او محتاج حالت کې ساتلوسره د بشر د حقوقو او غربي ديموکراسۍ عملي کول ، د صدام او

خميني ، او صدام اوکويت تر مينځ جگړه نيزې نمايشي ډرامې ، او په دې وروستيوکي د عراق ، افغانستان ، مصر ، ليبيا ، او يمن د ځينو رژيمونو رنګول ، د ايران د سبز پوشانو او ور پسي د بهار عرب تمثيلي ډرامې چې هغه په اصل کې د عربو د ځپلو ، توکري کېدو او لوټکولو لامل شول ، خو تابستان اروپا بيا يوازي فرانسه او جرمن هېوادونه وځپل ځکه هغوی له ناټو سره په ژغ سم نه وو روان . خو په اصل کې يې په اروپا کې د مسلمانانو د مخ پر ودې وجودي نفوذ مخه پرې ډپ کړه .

په افغانستان او د سيمې په هېوادوکې گام په گام همزمان دوه دوه متضاد سيستمونه فعال ساتل شوي ، (يوځپله رژيم او ور سره په څنګ کې په اصطلاح اپوزېسيون ، او بل د رژيم خلفي متضادي ډلې ټپلې) ، چې د تاو تريخوالي او جگړو د دوام او خپل دائمي حضور په پلمه د توازن برابرولو په خاطر ترې کار اخلي . يوې خوا (حکومت) ته په قانوني شکل د نظامي تړونونو له مخې خپلې له کاره لوېدلې بې کيفيته وسلې او تورې پيسې ورکوي ، او بل لوري ته په غير رسمي آدرس ددې وسلو ضد وسلې او پيسې رسوي . خو په اصل کې دوی د خپلو زرو وسلو د خرڅلاو له پاره تور بازارونه په اسلامي نړۍ کې پيدا کړي او د جنگ هغه نظامي سوتي بېرته پرمور باندې پلوري چې پرمور باندې يې په جگړه کې مات کړي دي . ولې په اصل کې ددواړو متضادخواوو د مالي او نظامي تغذيي آدرس همدا يو دی (نيواکگر ځواکونه) . له همدې امله زموږ په هېواد او ټوله سيمه کې سوله نه راځي . او سوله هم ډېر تعريفونه لري چې هرڅوک سوله د خپل ليد لوري د زاويې له کنجه تعريفوي .

ځينې خلک سوله د ډلو او دولتونو تر منځ د جگړو ، شخړو او اخ او ډب د نه شتون يا په بل عبارت د ډز بندۍ په معنا بولي . خو په ځينو هېوادوکې بيا پرته له پورتنيو ستونزو څخه خلک خپلو روا حقونو ته لاس رسې هم نه لري ، ځکه چې هلته عدالت او عادل حاکم نه وي ، قانون موجود وي او خلک د قانون له مخې خپل حقوق غواړي خو څوک قانون ته احترام نه لري او هغه پر خپل ځان او خپله ټولنه باندې يو خپل نه پلې کوي . په داسې حال کې چې :

لومړی : مخالفين او خاموش اکثريت هم ، پرته له څه ډار ، وېرې او تاو تريخوالي څخه په خوندي توگه ژوند کول غواړي ، او پر خپل ځان باندې پرته له قانون څخه هېڅ ډول ظلم ، زور زياتی او تاو تريخوالی نه مني او نه خو ناروا چاره چاته ور بېنلې شي .

دوهم : مخالفين او د هېواد نور خلک غواړي چې :

قانون بايد د ټولو پر وړاندې يو خپل پلې شي ، تر څو خلک په قضايي سيستم باندې باور پيدا کړي او د خلکو حقونه په عادلانه او اغيزمنه توگه د قضايي او عدلي ادارو له خوا پرته له تحريفه خوندي او دامنيتي ارگانونو له خوا وساتل شي.

درېيم : مخالفين په سياست ، پريکړو ، د قوانينو ، مقرراتو او پاليسيانو په جوړولوکې گډون ، له حکومت څخه حساب کتاب ، د يوه رېبنټيني خادم په توگه کار او يو واقعي جمهوري نظام غواړي .

څلورم : هر څوک بايد له خپل انساني فطرت سره سم د خوړو ، پاکو اوبو ، کور ، ښوونې او روزنې ، روغتيا ، پاملرنې او د ژوند سپيڅلي چاپيريال ته په پام سره پرته له جنسيت ، قوم ، ژبې ، مليت ، مذهب او نژاد څخه د يو عادلانه حاکم نظام په شتون کې په قانوني بڼه يو شان لاس رسې ولري .

پينځم : مخالفين له تبعيض پرته دکار او وړتيا د شرائطو آسانتيا او په خپله جغرافيه کې له خپلې خوښې سره سم په عادلانه توگه د ژوندکولو فرصتونه برابرول غواړي ، ترڅو د ريښتيني سولې ته په ډاډ منه او عادلانه توگه لاره هواره شي .

سوله دوه ډوله ده :

مثبته (دائمي) او منفي (موقتي) سوله :

کله چې ځينې بې تجربې او نالوستي خلک د جگړې او تاو تريخوالي فزيکي اړخ ونه ويني او په موقته توگه اوربند وشي ، هغې ته سوله وايي ، ولي خبر نه وي چې د تاو تريخوالي دغه ډول سکوت تر اېرو لاندي يو داسې اور - يا ترخړو اوبو لاندي يو داسې کپړک دی چې سړی پرې باور نه شي کولی ، خو په حقيقت کې کورنی ، هېوادونه ، سيمې او نړۍ سوځولی او توکړی کولی شي . خو په حقيقت کې د سولې دې ډول ته منفي او نا مطمئنه سوله وايي چې هر وخت يې د اور بلېدو او ټکر امکان شته .

او هغه سوله چې د ټولني په بېلابېلو برخو (نارينه وو ، ښځو ، ځوانانو ، سپين ريرو ، ښاري او کليوالي سيمو) پورې اړه ولري او موخه يې د خلکو تر مينځ د متوازن واک را مينځته کول وي ، دېته مثبتې سوله وايي ، ځکه د ټولني د ټولو قشرونو د لومړنيو حقوقو خوندي کېدو او متوازن مسؤولانه واک ته د لاس رسې مسئله په کې مطرح ده . سوله دېته نه وايي چې يوازې تودې شخړې او جگړې دي په کې نه وي ، خو له دې هم هېڅوک انکار نه شي کولی چې سره (د پټو او ښکاره ناندريو او تبليغاتو جگړه) حتمي په کې شته ، ځکه ژوند له سولې او جگړې دواړو سره تړلی او د ژوند يوه اړينه برخه جوړوي چې په پای کې همغه تاو تريخوالی ، شخړې او جگړې خپل ځای سولې ته پرېږدي .

هغه پښتو منل دي چې وايي ، (غر چې هرڅومره سخت شي ، بيا يې هم پرسر يوه نړۍ لاره شته .) خو شرط په کې دادی چې د ټولو ښکېلو خواوو روا حقوق ته د عدالت او سمې او پرځای پرېکړې په سترگه وکتل شي . ولي تلپاتې سوله د جگړې ختمولو او د ټولو اتباعو د اړتياوو پوره کولو په موخه د روا او معروفو ټولنيزو روغو اړيکو د بيا را ژوندی کولو بهير ته هم وايي .

سوله له کومو لارو ممکنه ده ؟

سوله د بېلابېلو لارونه را تلاي شي . ځکه هره سوله ځانگړي مفاهيم ، ځانگړي پړاوونه ، کړنلارې او دريځونه لري چې بلاخره شخړې پر دوامداره سولې باندې بدلولى شي . خو داسې سوله پرله پسې مثبتو او پرځای فعاليتونو ته اړتيا لري ترڅو د حکومت ، سيمه نيزو هېوادو او نړيوال سازمان له يوه رسمي آدرس څخه د تلپاتې سولې د دوام په خاطر پرېکنده معتبره ټاپه هم ور باندې ولگېږي . د سولې راوستل د ټولو بېلابېلو حکومتي ، مذهبي سازمانونو ، مدني ټولنو ، دوديزو مشرانو او جوړښتونو ، رسنيو ، او سوداگريزو ټولنو دنده ده : چې په علمي

کانونونو ، بنوونخو ، جوماتونو ، حکومتی سیستمونو ، سوداگریزو مرکزونو ، کلیو او بناونوکی د ټولنیزو مرکزونو په کچه کار غواړي . ځکه سوله یوازې په ارزښتونو ، د اړیکو په مهارتونو ، تحلیلي چوکاټونو ، او ټولنیزو بهیرونوکی بشپړېدای شي او بس .

په سوله کې د خلکو او د هغوی د چاپیریال ترمنځ د رغنده اړیکو جوړولو مهارتونه اړین دي . ځکه جگړې هم د ټولو اړیکو یوه برخه ده ، له دې لارې خلک له دغه ډول مهارتونو سره بلدیت پیداکوي او له دې لارې خپلې رغنده اړیکې د سولې له پاره جوړوي . له همدې ځایه بشري امنیت او عادلانه پر مختگ ته خلک لاس رسی موندلی شي .

سوله څنگه را تلای شي ؟

الف :- د شخړو روح مدیریت : شخړې باید داسې مدیریت شي چې یوه حق په جانب ډله ورته پیاوړې شي تر څو د اړینو شرائطو له لارې د هغوی د ستونزو د حل لاره پرې وموندل شي او اړیکې بدلون پرې و مومي .

ب :- د مستقیم تاوتریخوالي کمول : داسې مخامخ هڅې باید وشي چې تاو تریخوالی په کې را کم اود ناروا اړخونو عاملین په کې محاکمه او مظلومانو ته خوندي چاپیریال په کې برابرشي .

ج :- اړیکې باید د زخمي زړونو دارو درمل ، شخړو ته باید د پای ټکی کېږدي او عدالت په کې په سمه توګه پلې شي . ترڅو په باوري شکل د خلکو په اړیکو کې د اوږدې مودې له پاره مثبت بدلون راوستل شي .

ر :- اړینه ده چې د سولې راوستو کلتوري پلان د وړتیا له مخې جوړ او پلې شي او بیا دې دا خلکو ته پرېږدي چې د ښکېلو خواوو تر مینځ پر اوږدمهاله سولې باندې د ځواب ویلو فکروکړي . بنوونې او روزنې ، پرمختګ ، پوځي بدلون او تحول ، څیړنې او ارزونې ته دې د تاوتریخوالي د مخنیوي په خاطر وده ورکړي .

سوله پرکومو اصولو ولاړه وي ؟

د سولې لومړی اصل ، ارزښتونو ته پام کول دي .

۱ :- بنسټیزو اړتیاوو او حقونو ته پام کول : د سولې راوستل له خلکو سره مرسته کوي تر څو هغوی لومړنیو اړتیاوو او حقوقو ته لاسرسی ولري ، خو شرط په کې دادی چې د نورو اړتیا او حقونه هم ومني .

۲ :- د جگړې او تاوتریخوالي شننه (تحلیل) : د جگړې او تاوتریخوالي د لاملونو او ریښو دوامداره تحلیل ته اړتیا ده ، تر څو د سولې له پاره مناسبې لارې چارې او سرچینې په کې په ګوته شي .

۳: - د اوردۀ مهال پلان جوړول : د سولې راوستل كيداى شي د لنډې مودې د پلانونو او يا فعاليتونو له لارې تر سره شي، خو ټولنيز بدلون راوستل بنايي كلونه ، لسيزې او پېړۍ وخت ونيسي .

۴: - د ټولو سيستمونو بدلون : د سولې راوستل د ځانگړيو اړيكو او معروفو كلتوري جوړښتونو له لارې هم د نظام او سيستم بڼې ته بدلون وركولى شي .

۵: - د همغږۍ كړنلارې او ښكيل اړخونه : بيلابيل ښكيل اړخونه بايد خپلې كړنلارې د خپل مسئوليت، حساب وركولو، د مقابل لورې معقولو او روا غوښتنو، ځان تيريدنې (انعطاف) او هر اړخيز گډون له پلوه د سولې راوستلو په لار كې سره همغږي كړي .

۶: - پيژندل او د ځواك جوړول : خلك بايد د نورو سره د گډو هلو ځلو او همكاريو پر بنسټ د خپلو انساني اړتياوو د پوره كولو له پاره پرته له تاوتریخوالي خپله وړتيا او ښه پوهاوى په ځان كې و لري .

۷: - ښكيلو اړخونو او خلكو ته مناسب واک وركول : د سولې راوستل بايد په مشاركت او خپل ځاني هوډ سره ټينگ ولاړې وي چې كولاى شي هغه بيا پياوړې او پراخه شي او نورې مناسبې هڅې بايد تر سره شي چې د نورو د نظر اوريدلو او ځواكمن كولو پر بنسټ ولاړې وي .

په ورځني ژوند او ټولنيزو كړو وړوكي د سوله ئيزي ښوونې او روزنې د ځينو گټو يادونه په لاندي توگه كېږي :

- سوله ئيزه ښوونه او روزنه د يوې ټولني له اوسنيو او راتلونكو نسلونو سره مرسته كوي ترڅو د تاو تريخوالي ، جگړو او له هغو څخه د را مينځته شويو ناخوالو له اغېزو خلاصون ومومي ، هغوى به په دې وتوانوي چې خپل ژوند په سوله ئيزه توگه پر مخ يوسي . د سولې زده كړې به د تاو تريخوالي او جگړه ئيز تفكر، تصور، عاداتو او كړنو په ليدو سره د مثبتو بدلونونو را مينځته كولو د لارې مثال شي .
- د تاو تريخوالي او جگړه ئيز تفكر، خيال ، عاداتو او كړنو په چاپېريال ، او د ځواكونو په ننداره كې خلك په ځانگړې توگه جگړه مار، بېوزله خلك ، ښځې او ماشومان داسې فكر كوي چې تاوتریخوالى ، تېرى او بې عدالتي د ژوند واقعي تونه دي . په داسې ټولنو كې تاريخ په جگړو او بريو دواړو باندي ټينگار كوي او دكرامت او افتخار تاج او تخت د هغو له پاره مناسب گڼي چې په جگړو كې يې قهرماني ښوولي وي . په زور واكۍ سره يې په ټولنه كې وېره خوره كړې وي ، خو په حقيقت كې داسې نه ده ، ځكه انساني ژوند په ريښتيا په درناوي ، عزت ، كرامت ، عدالت او انصاف باندي ولاړدى ، خو عزتمند هغه څوك دى چې د انسان له عزت او كرامت څخه دفاع او ننگه كوي ، او د عدالت او انصاف په لاره كې هڅه او هاند بيا خپله تگلاره گڼي .

- سوله بيزه بنوونه اوروزنه له يوبل سره په اړيکوکي په درناوي ، صبر او زغم ، بڼه سلوک ، خواخوږی ، د عدالت او انصاف په رعایتولو باندې ټينگار کوي او له خلکو غواړي چې په فعاله توگه د نوموړو مفاهيمو او ارزښتونو په راژوند کولوکي فعاله ونډه واخلي .
- سوله بيزه بنوونه او رو زنه غواړي د جگړه بيزتفکر او کړنو په ذهنيت او طريقوکي په داسي توگه بدلون راولي چې په يوه ټولنه کي اوسېدونکي له شخړو او ستونزو سره په سوله بيزه توگه عملي گام پورته کړي ترڅو د انساني کرامت ، سولې او امن عملي ساتندويان شي .
- سوله بيزه بنوونه او روزنه له يوې خوا د سولې د تمایلاتو او ژمنو د پياوړتيا له پاره هڅونو او تشوق ته پراختيا ورکوي ، او له بلې خوا له يو بل چاپېريال سره په مينه او همغږۍ کي ژوند کولو ته د قدر په سترگه گوري .
- سوله بيزي زده کړې مور ته ددې جرأت راکوي چې د خپلو کړو وړو مسؤوليت په خپله غاړه واخلو او د زيان د جبران له پاره مناسب گامونه پورته کړو .
- سوله بيزي زده کړې له مور سره د منفي ذهنيتونو او کړنو په ادلون بدلون او د مؤثرو پالېسيانو او لايحو په تدوين کي مرسته کوي .
- سوله بيزي زده کړې مور ته دا وړتيا را په برخه کوي چې د خپل ژوند او خپلې ټولني ستونزې له يوې نوي دريځي او کونج (زاويې) څخه وگورو ، دغه نوي دريځه او کونج يا زاويه به له مور سره مرسته وکړي ترڅو د ستونزو وړاندې وروسته ليد لوري په بڼه شکل تحليل ، انځور او د اړينو اصلاحاتو او بدلونونو د را مينځته کولو عناصر په کي تشخيص او په مناسبه توگه يې وکاروو .
- سوله بيزه پوهنه هغه ذهنيتونه ، کړني او ارزښتونه چې سوله پياوړي کوي له هغو ذهنيتونو او ارزښتونو څخه چې د شخړو ، زور زياتيو او جگړو تمایلات هڅوي ، په تو پير او پېژندنه کي مرسته کوي .
- په بحرانې ځايونوکي سوله بيزي زده کړې د دوښمنو ډلو ذهنيتونه د يو بل په وړاندې ددې جوگه گرځوي ترڅو د يو بل موجوديت ومني او د يوبل نظرياتو ته غوږشي .
- تجربو بنوولې ده چې پرسوله پوهې ډلگۍ له هغو اشخاصو او ډلو څخه ډېر توپير لري چې د سولې له زده کړو څخه بي برخي وي . د سولې کولو پرخوا تمایل او د سولې لرلید د ارزښتناکې سولې په جوړولوکي ستر رول لري .
- سوله بيزه بنوونه او روزنه په ټولنيز چاپېريال کي د شخړو او تاو تريخوالي د نښو نښانو په پېژندولو ، د شخړو په مديريت ، حل ، بدلون ، د خير بڼگني ، يو والي او د جگړو له تهديد څخه د خوندي دنياگۍ په جوړولوکي مرسته کوي .
- د سولې له زده کړو څخه زموږ موخه د ژوند هغه تياره اړخونه رڼا کول دي چې په دوامداره توگه هغه په قصدي يا غير قصدي ډول له پامه غورځول شوي وي . زموږ د ژوند دغه ياد اړخونه د انساني ژوند وقار او کرامت ته درناوی ، انساني اړتياوو ته پاملرنه ، د ژوند ساتنه او ملاتړ ، د يو بل مرستې ته را دانگل ، د کيني ، نفرت ، او انتقام پرځای غمرازي ، ترحم او بينني ته مخه کول دي .
- د سوله بيزي بنووني او روزني په پايله کي به د ټولني په وگړوکي يو بل ته درناوی ، د زړه خواله (همدلي) د يو بل پېژندنه ، د شخړو مديريت ، حل لاري ، بدلون ، او سوله ساتنه پياوړي شي او په ورځني ژوند او ټولنيزو اړيکوکي به د عدالت او انصاف خونديتوب پراختيا ومومي . د سولې بنوونه او روزنه به له ماشومانو

، ځوانانو ، ميندو ، پلرونو او حکومتي چارواکو سره مرسته وکړي چې د سوله بيزو ذهنيتونو او اړمنو خلکو سره د سوله بيز کلتور په پراختيا کې مرسته وکړي .

زموږ په ټولنه کې د سوله نيز کار اغېزمنتيا

زموږ په ټولنه کې له پخوا را هيسي د سولي خوندي کېدو، روغې جوړې ، د شخړو د حل او بدلون رسمي او غير رسمي ادارې ، نهادونه ، د الله تعالی (ج) ارشاد او د رسول الله (ص) نبوي لارښوونې ، افغاني روا دودونه ، ټولنيزې ډلې او ټالټ بالخير وگړي موجود دي چې د وگړو او ډلو تر مينځ د شخړو په حل او سوله بيزه روغه جوړه کې کار کوي .

که موږ دنوموړو جوړښتونو اغېزمنتيا او بشپړې سولي وضعيت ته په تېرو نېردي څو لسيزو کې يو ځلنده نظر وکړو ، وبه گورو چې زموږ ټولنيزې شخړې او اختلافات څه ډول تاوتریخوالي او جگړو ته ور ننوتل ، او څرنگه له کنټرول او ادارې څخه ووتل ؟ نه يوازې په کور دننه ، بلکې سيمې اونړۍ ته هم ور وغځېدلي ، پراختيا يې وموندله او سرايت يې وکړ .

زموږ په سوله غوښتونکي گران هېواد افغانستان کې ډېرو جگړه مارو د پرديو تپل شوشخړو او جگړو صحنو (ډگرونو) ته را ودانگل . د تاو تريخوالي ، جگړو او ناتار ډگرونه يې تر ډېره پورې تاوده وساتل . ډېری ميندې يې بوري او پلرونه يې د غم او وير په ټگر کېښول . ځکه دوی ته پردی غم نيم اختر دی . تاسې پوهېږئ چې دا سي ولي وشول ؟ دا اختلافات او شخړې له کوم ځايه را پيل ، او بيا په دومره لويه کشاله څنگه بدلې شوي چې ټوله سيمه او نړۍ يې سره و جړ قوله ؟

زموږ ولس او واکمنو په شخړو کې د ښکېلو خواوو په وړاندې ولي د يادو ټولنيزو اختلافاتو او شخړو په پيل کې مناسب او وړ ځواب ونه وايه ؟ آيا دوی د نوموړو اختلافاتو او شخړو په پيل کې له شخړو سره د نا مناسبو کړنوله عواقبو څخه خبر نه وو ، په حل باندې يې نه پوهېدل ، وېرې او ډار پسې اخيستي وو او که په دوامداره شخړو کې يې خپلې گټې ليدلي ، څه وجه وه ؟

په جگړو کې ښکېلو مخالفو خواوو څه ډول ددې اختلافاتو مدیریت کاوه ؟ آيا دغه جگړه نيز مدیریت دوی خپله رهبري کاوه ، او يا يې د جگړو ريموت د بل چا په لاس کې ؤ ؟ افغانانو پخوا څه ډول د ځان په وړاندې د تاوتریخوالي او جگړه نيز نارين دپای ته رسېدو حل لارې موندلي ، ځکه دا خود جړگو او مرکو وطن دی ، نو اوس يې له کومو وسايلو ، روپښونو ، مفاهمو ، مذاکراتو ، او يا په عکس له زور زياتي او چورلټ نابودولو کارواخيست او يا په افغانستان کې د تاوتریخوالي او جنگي موازني ساتلو له تاکتيکه په کې کار اخلي او يا دا چې بهرني ځواکونه او سيمه نيزې اونړيوالي کړي دخپلو ستراتيژيکو محسوسو موخو تر لاسه کولو او خپل دائمي حضور پيدا کولو له پاره په مختلفو نومونو سره دمختلفو جنگي زونونو او بيزونوله لارې دمختلفو پروژو په تطبيقولو کې له افغانستان څخه د خبز د تختې په څېر کار اخيستل کېږي ؟ په دې معنا چې تر شايې څه لوبه روانه ده چې پر مټ يې افغانان په خپلو کې يود بل په وړاندې

په بډيو او وژلوسره اخته ساتلي اوله اصلي دښمن سره بيا د افغانستان د برخليک ټاکلو په اړه پټي ناروا پرېکړې کوي ؟

ددې ټولو پوښتنو د ځواب په ژور تحليل او پايله کې دا نتيجه تر لاسه کولای شو چې د تاريخي حکم له مخې له شخړو او جگړو سره مناسب چلند او معامله نه ده شوې . په ډېره سطحې او سمبوليکه توگه يوازې د اقتدار او صلاحيتونو او يا هم د شخصي امتيازاتو يا د واک د وپش پر سر د سولې پر ضد معاملي شوې دي . د شخړو روښن ، ټولنيز عدالت او انصاف ته چې د سولې اصلاحي بنسټ جوړوي کومه خاصه او ژوره پاملرنه نه ده شوې . ډېر داسې فرصتونه وو چې په ټولنه کې له هغو څخه د پخوا را هيسي زموږ سترگې پټې او غفلت په کې شوی دی . د هغو له جملې څخه د ريښتيني سوله نيز اصلاحي بنسټ پر مټ د سولې ساتنه ، د شخړو سوله ييز حل ، د مهارتونو پياوړتيا ، له تاو تريخوالي او جگړو څخه د مخنيوي له پاره په ټولنيز او حکومتي سيستم کې د مناسبو اصلاحاتي بدلونونو را مينځته کول د يادولو وړ دي .

سره له دې چې پخواني روا او معروف دوديز مېتودونه په خپل ځای کې ارزښت لري ، خو په اوسنيو ډېرو حالاتوکې د نننيو شخړو وضعيت ته په کتو سره د ځواب وپيلو جوگه نه دي . له همدې کبله دا مهال ځينو مهمو جوړښتونو او مهارتونو ته پراختيا او وده ورکول اړين دي .

ددې له پاره چې په اوس او راتلونکې کې له اختلافاتو او شخړو سره مناسب عمل ترسره شي ، بايد زموږ په افغاني ټولنه کې ريښتيني ټولنيز ثبات (ټيکاو) اوسوله دواړه تأمين او خوندي شي . ځکه د سولې له پاره کارکول او سوله ييزه زده کړه ، او په مناسبه توگه د هغې کارول ډېر مهم او بنسټيز رول لري .

د سولې د مسلکي پوهې تر لاسه کول د سولې د ښوونې او روزنې او سوله ييزو تېرېښوونو له لارې تر سره کېدای شي . مور ټول په دې پوهېږو چې د هر مثبت بدلون له پاره اړونده زده کړې ته اړتيا شته ، که هغه د ديني ، طبي ، انجنييري ، کرکيلي ، کلتوري ، ... او نور وي يا بل څه ، خو ، د زده کړې عمليه د هرې سطحې د بدلون له پاره اړينه ده . خلک د اړونده دندو (وظيفو) (ځانگړيو ، ټولنيزو ، بنسټيزو او ...) ، د خپلو وړتياوو (ظرفيتونو) لوړولو له پاره د ښوونې او روزنې مختلفو ځايونو او ادارو ته ورځي ترڅو د وړتيا وړ زده کړې په کې تر لاسه کړي .

تعليم د ټولني وگړي په خپله ټولنه ، سيمه او نړۍ کې د فعال او اغېزمن ژوند کولو له پاره آماده کوي . ځکه تعليم داسې مفاهيم ، سلوک او ارزښتونه انتقالوي چې هم د يوې ټولني د مثبت شخصيت ، کلتور او هویت ساتنه وکړي او هم د هغو د ودې او پراختيا له پاره هڅه کوي . د ټول تعليم موخه (هدف) همدادې چې د نړۍ غېږې ته داسې انسانان وړاندې کړي ترڅو د نړيوال انساني تعمير په عمران او آبادۍ کې په اغېزمنه توگه فعاله او مثبتې ونډه واخلي . تاسې پوهېږئ چې پورتنې ياد شوي هدف ته در سېدو له پاره ډېره مناسبه طريقه د سولې تعليمات دي . د سولې زده کړې د نورو پوهنو په خوا کې او يا په ځانگړي ډول زموږ د ژوند د سوله ييز تگ لوري په ټاکلو کې ډېر اغېزمن رول لوبولی شي .

سوله ييزې زده کړې د انساني ژوند په هغو اړخونو (ابعادو) باندې ډېر ټينگار کوي چې د انسانيت او انساني ارزښتونو ژوند په هغو پورې تړلی دی .

د بېلگې په توگه :

سوله بيزې زده کړې انساني کړا مت ته درناوی لري ، انساني اړتياوې څاري ، د شخړو سوله بيزه حل لارې لټوي ، د تاو تريخوالي او جگړو مخنيوی کوي ، متقابلو همکاريو ته پراختيا ورکوي ، له يو بل سره په سوله بيزه توگه ژوند کوي او چاپېريال ساتنې ته ډېره پاملرنه کوي . سر بېره پر دې د انسانانو د فزيکي ، ذهني ، علمي او روحاني ودې او پراختيا په لار کې هم په بشپړه توگه هڅه کوي . سوله بيزه بنسټونه او روزنه د خپلې ټولنې په وگړو او ټولې نړۍ کې د سوله ساتي جوړښت ، ژمنتيا روح (سا) ور پوکوي . خو دابايد په ياد ولرو چې سوله بيزې زده کړې د دايمي سولې د بقا له پاره په پسته او نرمه منطقي له حکمته ډکه ژبه ، په خورا تر ټولو ښه طريقه ، او پوره درناوي او وقار سره د شخړې ښکېلو خواوو ته ور انتقال شي .

ځکه شخړو خپلې خواوې ټولې ناروغې دي . ناروغان مسلکي طبي تشخيص ، درملې ، عيادت ، آرامي فضا او سوله نيز آرام ته اړتيا لري . ترڅو د خبرو اورېدلو او منطقي او پر ځای خبرو کولو وړتيا او زغم ور سره پيدا شي . که داسې نه وي ، نو بيا خوسوله ترمونو اورېدو لاندې ناشوني ده . ځکه هغه مثل دې چې وايي : په جگړه کې آس ته دانه نه ورکول کېږي او نه هم په جگړه کې چا حلوا وېشلي ده .

سوله نيزه ژمنه

دا خوځرگنده خبره ده چې زموږ د ټولنيز ژوند او چاپېريال سلامتې او روغتيا له سولې سره مستقيمي اړيکې لري . د انساني ژوند اوسنی وضعیت او د راتلونکو نسلونوله پاره د سوله نيز ژوند دشرائطو برابرول د ټولو انسانانو مسؤوليت او دنده ده ترڅو هغوی هم د سولې او چاپېريال خوندي ساتلو له پاره ژمن او د رغنده کارکولو پخه اراده او هوډ له ځانه سره ولري . سوله داسې شی نه ده چې له بل ځای څخه يې را واره او يا يې په بيه واخلو . همدا رنگه تر هغو پورې سوله نه شي کېدای چې په جبر او اکراه (زر، زور او تزوير) سره پروگړو او ولسونو باندې د خود غرضه کورنيو ، سيمه بيزو او بهرنيو عناصرو او کړيو له خوا د بندو دروازو ترشا د نا مقدسو سياسي زدو بندونو ، معاملو او ايتلافونو په شکل د ملي ارادې خلاف زموږ پر ولس باندې فرمايشي او مصنوعي سوله هم لکه پردې جگړه تحمیل (ور وتپل) شي .

څرنګه چې سوله بيزه عمليه منظمه او پرله پسې سوله بيزو رڼده هڅوته وايي ، او دا هڅې د مثبتو ذهنيتونو ، کړنو او د ټولنيزو عادلانه جوړښتونو له تعميري لارو چارو څخه را مينځته کېږي . ځکه خو سوله نيز مثبت ذهنيتونه ، کړنې او جوړښتونه د سوله نيز ژوندانه بنسټ جوړوي .

د سوله نيز جوړښت کچه په ټولنيزو اړيکو کې د ريښتينولۍ ، عدالت ، مينې ، پېرزوينې او همغږۍ د ودې او پراختيايي کچې په کيفيت پورې اړه لري . ځکه د سوله بيز جوړښت پراختيا له يوې خوا د اړيکو په ترسيم ، ترميم او اصلاح کې مرسته کوي او له بلې خوا د ځانګړي او ټولنيز تاو تريخوالي سرچينې او رېښې لومړی اصلاح کوي اوکه د اصلاح وړ نه وي ، نو بيا يې د اړتيا پر وخت دسولې د تخنيکي لارو چارو پرمت له مينځه وړي .

د سولې له پاره دوامداره کارکول د سوله ییز ژوندانه پوهې او مهارتونو ته د پراختیا ترڅنګ پرله پسې ژمنتیا او عملي کړنلارو (ستراتیژیو) او سالم مدیریت ته اړتیا لري . د سوله ییز جوړښت د پوهنیزو پراختیاوو مهارتونه په ټولنه کې د زور زیاتي او تاو تریخوالي د رېښو په پېژندلو ، اصلاح او له مینځه وړو کې ټاکنو کې رول لري .

هرڅومره چې په یوه ټولنه کې د سوله ییز جوړښت پوهنه او ارزونه د پراختیا او ودې په حال کې وي ، په همغه کچه به ټولنه وکړای شي چې خپلې شخړې په سوله ییزه توګه سره حل او فصل کړي .

په جګړې خپلو ټولنو کې د سولې عملیه داسې پراخو هلوځلو ته اړتیا لري چې د سولې له پاره په ټولنیز تعهد سره بنا وي . ټولنیز تعهد نوموړو ټولنو ته دا وس او ځواک ور په برخه کوي ترڅو په دوامداره توګه د سولې هڅې پرله پسې جاري وساتلی شي .

د سولې له پاره په پراخه کچه او پرله پسې هلو ځلو سره د ټولنیزې ژمنتیا ماشین هغه وخت په خوښت را ځي چې د سولې موضوع په کې د ټولنیز بحث د سر ټکی وي . چې بیا په ټولنه کې د مختلفو سطحو خلک پر سوله باندې د یوې مهمې حیاتي موضوع په توګه بحث پرې وکړي او هغه مطرح کړي . سوله او د سولې حقیقت او ابعاد یې سره وپېژني . سرچینې او منابع لکه (عادلانه سیستمونه ، مثبت تصورات ، ذهنیتونه او صالح عملونه) یې په نښه کړي . د سولې له مینځه وړونکي لکه (منفي تصورات ، ناروا رواجونه ، تخریبي او مفسد اعمال او غیر عادلانه سیستمونه) ټول باید اداره ، کنټرول او اصلاح کړي .

که مور پر دې باوري شو چې په یوه ټولنه کې ټول خلک باید د امنیت او عدالت څخه برخمن وي او پر دې پوه شو چې امنیت او عدالت په سوله ییز چاپیریال کې ممکن دی ، نو اړینه ده چې د یوې ټولني ټول وګړي د سولې په خوندي ساتلو او جوړجاړي کې په بشپړه ژمنتیا او همغږۍ سره په کارکولو باندې پیل وکړي او د سوله ییز کلتور په را مینځته کولو ، وده او پراختیا کې پراخه برخه واخلي .

سوله د هرچا مکلفیت دی:

مور هر یو د ژوند له ډېرو ساده ، عادي او طبیعي مسا یلو څخه نیولي بیا د ټولنیز ژوند تر ډېرو پېچلو مسئلو پورې د ډېرو طبیعي او ټولنیزو قوانینو رعایت ته اړتیا لرو او د قوانینو دغه ډول رعایت یوازې دهغو سوله ماروکارنه دی چې په حرفوي، دودیزو او (ان جې او) ټي توګه ، د سولې کارونه پرمخ وړي ، بلکې ددغه مکلفیت بارد هغو ټولو کسانو پر اوږو باندې پروت دی چې څومره یې د ټولنیزې سولې او خیر ښېګڼې په کارکې په لاس او ژبې سره وس رسېږي . ځکه سوله د انسانو د راتلونکي له پاره په اصل کې د هر اړخیزه انارشي ، فساد ، فتنو او مرګ ژوبلو د مخنیوي ، اود سعادت او ښې راتلونکي لامل کېږي .

د بېلګې په توګه :

له تنفس ، خوراک او پوښاک څخه نیولي بیا د سختو او مزمنو ناروغیو تر علاج پورې ، په ښوونځي کې له داخلېدو څخه نیولي تر لوړو زده کړو بشپړولو پورې ، د کورني جوړښت څخه نیولي د اولادونو تر روزني پورې ، په کلي او ولس کې له ژوندکولو څخه نیولي تر نړیوال ژوندانه پورې اونور .

په دغو ټولو جوړښتونو او اړیکو کې تاسې د ژوند د تأمین او خونديتوب له پاره د یو شمېر منلو اصولو او قواعدو رعایت کوی .

اوس که دا پوښتنه مطرح کړو چې په دغو ټولو حالاتو کې تاسې له سولې سره څه ډول اړیکې لری او سوله څنگه تمرین کوی ؟

دغه پوښتنه به تاسو لږ څه و هڅوي ترڅو په اړه یې ژور فکر وکړی او هغه دا چې د تنفس پر وخت له هوا سره اړیکې ، د هوا خصوصیات (پاکه او نا پاکه ، توده او سپره) ستاسې د تنفسي غړو خصوصیات (د تنفسي ناروغیو اغېزې ، سږو ته د هوا د داخلېدو او خارجېدو میخانیکیت ، د مرستندویه غړیو او جوړښتونو (حجاب حاجز ، د سینې عضلات ، او د پوښتیو د هډوکو جوړښت ، په ماغزو کې د تنفس مرکز او د وینې له سیستم سره اړیکې ...) که په ژوره توګه مطالعه کړو او د هغوی تر مینځ اړیکې او همغږی په دقیقه توګه وګورو ، و به وینو چې په ډېرمنظم ډول له یو بل سره د یوه فعال او اتوماتیک ماشین د پرزو په څېر کار کوي . چې زموږ خپله اراده هم په وینس حالت په دې کار کې شامله ده .

د بېلګې په توګه :

موږ هڅه کوو چې له ککړې هوا څخه د پاکې هوا خوا ته حرکت وکړو ، ترڅو پاکه هوا تنفس کړو . له پاکې هوا څخه موږ اطمینان او سکون تر لاسه کوو . د تنفس دوامداره تمرین او د قوانینو رعایت د تاسو په ژوند کې هم آسانتیاوې را مینځته کوي او د ژوند ساتنه موکوي .

همداسې د سولې تمرین هم درواخله . په دې تمرین کې یو شمېر اصولو او ددې اصولو رعایت ته اړتیا شته . **د بېلګې په توګه :**

د خپل ځان او د نور و حقوقو ته درناوی ، ځانګړیو او ټولنیزو اړتیاوو ته پاملرنه ، د خپلو کړو وړو مسؤولیت منلو ته غاړه اېښودل ، ریښتینولي ، د زړه خواله ، دیوبل خبرو اورېدو ته غوږ نیول ، ریښتیني تفاهم ، پریو بل باندې پېرزوینه اوله یو بل سره مرسته کول د اخلاقي ارزښتونو په پام کې نیولو سره به تاسو هم له خپل ځان او نورو سره سوله تمرین کړی . د سولې دغه ډول تمرین به له تاسو سره د ژوند په ټولو اړوندو برخو کې مرسته وکړي ، ترڅو په اطمینان او ډاډ سره یو د بل ترڅنګ په سوله کې ژوند سره وکړی .

د بېلګې په توګه :

په تاسې کې به دا باور پیاوړی شي چې :

په ځانګړې توګه ښه ذهنیت او د ښو افکارو روان بهیر د ښو کړنو (اعمالو) د تر سره کېدو قدرت را مینځته او زموږ شخصي ژوند ته سوله او اطمینان را په برخه کوي . دغه سوله او اطمینان به زموږ د شاوخوا په چاپېریال ،

اړیکو او د نړۍ په بد لون کې هم خورا اغېزمن رول ولوبوي . سولې ته د رسېدو او د سولې د تمرین له پاره د سوله ییزو ذهنیتونو ، افکارو او کړنو تمرین هم ډېر اړین دی .

د سولې د تمرین تر شا مور لاندې دلايل په گوته کولای شو چې:

مور باید لومړی سوله زده کړو او هغه د خپل ځان ، کور ، کلي ، دفتر ، مدرسې ، بنوونځی ، مسجد ، روغتون ، پوهنتون ... او نورو خیریه ټولنو په جوړښتونو او اړیکوکې تمرین او څوڅو ځلي تکرار کړو . بیا به د سولې له پاره داسې فضا پرې را مینځته شي چې له خپل ځان ، نورو او چاپېریال سره گټورې اړیکې پرې جوړې کړو .

سوله د انساني ذهنیتونو او کړنو یوه فعاله او دوامداره عملیه ده چې د ژوند په جوړښتونو او اړیکوکې خوځنده رول لري . د سولې دا جریان د هر انسان له زړه (احساساتو) ، ماغزو (ذهنیت او ارادې) څخه پیل او په اړیکوکې ځان ښکاره کوي .

د سولې احساسات ، ذهنیتونه او ارادې د انساني ژوند په ټولو اړوندو سطحو (کچو) او ډول ډول اړیکوکې ځان را ښکاره کولای شي ، له همدې کبله مور په مختلفو ټولنیزو جوړښتونو او اړیکوکې سولې ته له مختلفو لارو څخه رسېدلای هم شو . ځکه له خپل ځان ، کورنۍ ، دفتر ، مدرسې ، مسجد ، گاونډي ... او نورو سره د سوله ییزو اړیکو او فضا د جوړېدو له پاره داسې لارې چارې شته چې پر مټ یې سړی سوله ییز هدف ته پرې رسېدای شي .

پوښتنه :

تاسو په خپل ژوند او خپلو اړیکوکې سوله څه ډول تمرین کوی ؟

ځواب یې خپله ومومی .

په انسانانو ، په تېره مسلمانانو او په خاص ډول په افغانانو کې معمولاً سوله هغه وخت مطرح کېږي چې تر مینځ یې تاوتریخوالی او جگړې را مینځ ته شي . که څه هم هغه تاوتریخوالی او جگړې کورني او ذاتي اړخونه ولري یا بهرنی او ټپل شوي خواوې ، خو بیا یې هم لامل او عامل معلوم وي چې باید مخه یې ونیول شي . د افغانستان جگړه چې پردی او بهرنی اړخ لري ، او پر مور باندې داسې را ټپل شوي ده چې د تمثیل له پاره یې کرېکټرونه زموږ خپل افغاني عناصر په لومړۍ کړنښه کې زموږ په خپله خاوره کې زموږ په وړاندې لوبول کېږي ، ولې تر شایې نور سیمه ئیز او نړیوال کتلېستي حرکات موجود دي چې یوازې د جگړې اور تېزولو او د افغانستان بې ثباته کولو ته لمن په کې وهل کېږي او بس . خو په داسې حالت کې د خپل هېواد ، خپل هویت ، خپل نظام ، خپلې خپلواکۍ او خپلو هېواد والو د ساتنې او خونیتوب په خاطر زموږ افغانانو خپله دنده ، خپل مسؤلیت او خپل مکلفیت څه دی ؟ مور افغانان باید د خپلې سولې راوستو او ملي یووالي د ساتنې په خاطر څه ډول رول ادا کړو تر څو دغه را باندې ټپل شوي ناورین ته پرې د پای ټکی کېږدو ؟

راځی دسولې په اړه د ملي ثبات ټولني هغه خپره کړې اعلامیه هم ولولو چې په تاند ویب پاڼه کې یې خپره کړې ده :

((د تل پاتې سولې په اړه افغان شموله هلې ځلې ، د روانو جنگونو مخنوی ، د افغان وژني او ورور وژني خونړي پیل شوي بهیر ته دپای ټکی ایښودل ، دمعضلاتو دحل په موخه د ټوپک د میل پرځای دخبرو اترو دمیز ترشاه

کښیناستل او بالاخره حکومت او طالبان د سولې او مذاکراتو له لارې سیاسي تفاهم ته رسیدل زموږ د ټولو هېوادوالو یوازینی هیله ده.))

نوموړې ټولني په خپله خپره کړې مقاله کې زیاته کړې :

((دملې ثبات ټولنه باورلري چې په جنگ کې دښکيلو خواوو ټولې ستونزې د بين الافغاني ميکانيزم ، جرگو او مرکو له لارې د حل یوازینی لار ده او دغه حل د دواړو لورو په ریښتینو همکاریو او پاکو ارادو پورې تړلی دی او باور لرو چې اوس ددې وخت رارسیدلی او هغه دباور فضاء چې د دواړو لورو ترمنځ رامنځته شوي دستونزو په حل کې مرسته کولی شي.))

یادې ټولني په خپله اعلامیه کې زیاته کړې ده چې : ((دحکومت او طالبانو ترمنځ د خبرو اترو د پیل شوي لړۍ د دواړو لورو له خوا په هېواد کې دتل پاتې سولې راوستو له پاره اخیستل شوي د خبرو اترو مهم گامونه مور او هېوادوالو ته ددې زیری راکوي چې نور نو دجگړو څخه ستړي شوي او ښکيلو خواوو دا درک کړي چې خپل ټول مشکلات دمیز تر شاه دخبرو اترو له لارې حل او فصل کړي.))

په مقاله کې دا هم را غلي چې :

((دملې ثبات ټولنه باورلري چې په هېواد کې د نیابتي جگړو اساسي رېره کورنۍ او بهرنۍ ستونزه ده او ددغي ستونزې دحل له پاره دکورنیو لوبغاړو په شمول گاونډي او دسیمې هېوادونه اساسي نقش لري ، نو دسولې په پروسه کې دحکومت او طالبانو ترڅنګ گاونډي او دسیمې هېوادونو ریښتینو همکاریو ته هم اړتیا ده، حکومت مکلفیت لري چې په هر قیمت وي د هېوادوالو له پاره په کور دننه ډاډمن امنیت، د ژوندکولو شرایط او د سولې فضاء برابرې ، ترڅو ټول افغانان دهیڅ تبعیض پرته د ورونو په څیر په خپل هېواد کې دسوکاله ژوند ساه واخلي.))

په پای کې یې ویلي : ((مور په پای کې یو حل بیا د حکومت او طالبانو له لوري دسولې پروسې په اړه د اخیستل شوو گامونو هرکلی کوو او د سولې په راوستو کې دا هڅې کافي نه بولو بلکې ددې ټولو نورو موثرو او اغیزمنو هڅو د دوام غوښتنه کوو.))

خو زه خپله پر سوله باندې د اسلام د اصولو له مخې لږه رڼا اچوم ترڅو لوستونکو ته دا جوتې شي چې اسلام د سولې په اړه مسلمانانو ته څه پیغام له ځانه سره لري .

لکه څنګه چې انسان ته خپل ژوند خورا زیات ارزښت لري ، همداسې سوله هم ددغه انساني ژوند د بقا او تضمین له پاره ډېره ارزښتناکه ده . ځکه په سوله کې سر تارسري خیر او دننیا او آخرت فلاح او رستگاري نغښتي ده . د آدم (ع) او حوا (رض) راتګ دنیا ته او ددواړو تر مینځ د عقد (نکاح) تړل هم د انس او الفت معنا لرله ، نه د خشن او تریخ ژوند تېرولو .

دا چې مور او تاسې ټول هره ورځ له تېرو څه کم څلورو لسيزو را په ایسته د بي گناه افغانانو (معصومو ماشومانو ، ښځو ، سپین ږيرو او سپین سرو بوډاگانو ، ځوانانو او مظلومو انسانانو) مرگ ژوبلي ، جنازې ، کډې او د هېواد ږنگي کنډوالي په خپلو سترگو وینو او د حال او قال په دواړو ژبو مور ته د پېښو له تاریخي تصویري قاموس څخه دا سبق راکوي چې پر افغانستان او افغانانو باندې دغه ټولې شوي کړنې له هېڅ ډول انساني ارزښت سره اړخ نه لگوي .

خُکه د افغانستان ، سیمې او نړۍ ټول انسانان په خپلو کورونو ، کلیو ، هېوادو ، سیمو او نړۍ کې د آرام ژوند کولو حق لري ، او دغه حق خدای تعالی دوی ته ورکړی دی او هېڅوک حق نه لري چې له خپل خدای ورکړي ژوند څخه یې محروم او بې برخې کړي .

اوس چې په ټول افغانستان کې د پردۍ جگړې او وروڼه پرافغانانو باندې بل شوي دي ، خپله پر افغانانو باندې د خپلې ملي او دیني فریضې او د سیمې او نړۍ پر مسلمانانو باندې ددوی د خپلې دیني وجیبي او پر نورو نړیوالو باندې ددوی د انساني مکلفیت له مخې ددغې جگړې د ختمولو او د افغانستان د ثبات او بیا رغونې دا پور دی چې په ګډه سره پرته له دې چې د لوی افغانستان جغرافیه ، ملي حاکمیت ، قانون او خپلواکۍ ته صدمه په کې ورسپړي دې جگړې ته نور د پای ټکی کېږدي . له افغانانو سره دې ددوی د زېرمو په را ایستلو کې په منصفانه توګه پرله پسې مرستې وکړي او افغانان دې په سوله کې د خپل ولس واک نظام او ړنگ هېواد بیا رغولو ته په ډاډه زړه په قلاړه پرېږدي .

اسلام دسولې په اړه څه وایي ؟

((سوله داسلام په سپېڅلي دین کې خورا ستر ارزښت لري ، آن تردې چې ددوه کسانو یادلو یا دوه ملتونو ترمنځ په سوله او روغه جوړه کې د اړتیا پروخت درواغ ویل هم روا دي چې په دې هکله رسول الله (ص) فرمایلي دي :
دسولې او روغې جوړې پرمهال داسې درواغ ویلو ته هم اجازه شته چې د روغې جوړې اسباب پرې برابرېدای شي ، که څه هم درواغ ویل په شرع کې ناروا عمل دی ، مګر ددې له پاره چې دخلکو ترمنځ دخپل منځي اختلافاتو ، فساد او وینې تویولو مخه پرې ونیول شي ، درواغ ویل روا دي او شریعت دې ته درواغ نه دي ويلي ، لکه چې امام بخاري رحمة الله علیه په صحیح البخاري کې حدیث شریف روایت کړی دی (صحیح البخاري څلورم ټوک ۲۴۰۳ مخ)

ژباړه: هغه څوک چې درواغجن نه دی خود خپلو درواغو په اساس دخلکو په منیځ کې سوله راولي او په خپلو درواغو سره ددوه کسانو ترمنځ اختلاف ته دپای ټکی ږدي او یا د خیر خبره کوي دا کس درواغجن نه دی ، ددې حدیث شریف دلا رویتیا په هکله امام خطابي (رح) ددې حدیث شریف په برخه کې داسې فرمایلي دي :

دخلکو ترمنیځ سولې ته هڅونه ، اودخلکو ترمنیځ اختلاف له منځه وړل او یا د اختلافاتو مخنیوی کول دي ، ځکه چې رسول الله (ص) دالله (ج) په رسی منګولي لګولي دي ، په داسې حال کې چې دخلکو ترمنځ اختلاف اچول په دین کې درز پیداکوي نو هغه څوک چې دخلکو ترمنځ سوله کوي ، دثواب اوفضیلت هغه مقام ته رسېږي چې ، دنفلي روژې نیوونکي او نفلي عبادت کوونکي او نفلي صدقې کوونکي له درجې څخه ډیر پورته دی ، ځکه چې هغوي دځان له پاره لګیایي او سوله کوونکی خو بیا دټولني د خیر بڼېګنې له پاره لګیایي کارکوي ، خلکو ته په لاس ، ژبې او قلم سره خپرو رسوي .

همداشان سوله دالله (ج) حکم هم دی ، الله(ج) په قران کریم کې داسې فرمایلي دي : فاتقواالله واصلحوا ذات بینکم واطيعواالله ورسوله ان کنتم مؤمنين(سورة الانفال - ۱) .

ژباړه: ای مسلمانانو تاسو له الله (ج) څخه وویریزئ او په خپل منیځ کې سوله وکړئ اود الله (ج) له استازي حضرت محمد(ص) پر پل باندې پل کېږدئ (د آنحضرت (ص) سیرت خپل کړی) ، که چېرې تاسو مؤمنان وی .

الله (ج) په پورته آيت شريف كې د وېرې شرط اېښى دى چې له الله (ج) څخه ووېرېږئ او د الله (ج) او دهغه داستازي (پيغمبر (ص)) څخه اطاعت او پيروي وكړئ ، په خپل منيځ كې جگړې ، شخړې او اختلافونه مه سره كوي ، ځكه چې الله (ج) ستاسو تر منيځ هر ډول شخړې حرامي گرځولي دي او په بل ځاي كې د مؤمنانو د صفاتو په ترڅ كې د (رحماء بينهم) صفت ذكر شوى او داهم ددې بېلگه ده چې مسلمانان بايد خپل منځي اختلافات دخبرو او روغي جوړې له لارې سره حل او فصل كړي ، نه د جگړو او شخړو له لارې .

پورته ټولو الهي احكامو او نبوي احاديثو ته په كتوسره بايد هڅه وكړو چې په گران هېوادكې د روانو بدبختيو دله منځه وړلو له پاره هر ممكن اقدام ته لاس كړو ، ترڅو د جنگ جگړو له دې بدمرغي بلاڅخه په گنډلي گروان د تل له پاره خلاص شو ، نو پرمور ټولو لازمه ده چې په گران هېواد كې د تلپاتې سولې له پاره په يوه خوله كار وكړو او خپلې ټولې شته ستونزې د پورته ذكر شويو قرآني آيتونو او نبوي احاديثو په رڼا كې دخبرو له لارې د (رُحَمَاءُ بَيْنَهُمْ) د الهي فورمول له مخې سره حل كړو .))

سوله اودسولې كليمه اوسنى خبره نه ده ، بلكې دبشريت د پيداېښت سره سمه منځته راغلي ده . سوله يوه عربي كلمه ده چې معنا يې (وس، جوړېدنه ، يووالى، اتفاق ، اودخپلمنځي جنگ جگړو بندول دي) .

په اسلامي شريعت كې هغه سوله چې حرام پكې حرام او حلال پكې حلال ونه گڼل شي جايزه نه ده ، چې په دې اړه حضرت محمد (ص) فرمايلي دي : **((الصلح جايز بين المسلمين الاصلح احرم حلالاً او احل حراماً والمسلمون علي شروطهم الا شرطاً حرم حلالاً او احل حراماً))**: رواه ابن ماجه والترمذي (سبل السلام ج ۳ ص ۸۸)

ژباړه : (دمسلمان او مسلمان ترمنځ سوله رواده ، مگر داسې سوله روا نه ده چې حلال پكې حرام او حرام پكې حلال وگرځول شي .)

د اسلامي شريعت له مخې سوله په شپږ ډوله ده :

- دمسلمان او كافر ترمنځ
- دبنځي او خاوند تر منځ
- دباغيانو او عادلانو ترمنځ
- ددوه مرورو ترمنځ
- دخپل منځي جگړو دټپي شويو او ټپي كوونكو ترمنځ
- ددووكاروباري شريكانو ترمنځ

((كتاب فتح الباري شرح صحيح البخاري))

دسولې دغه شپږ ډولونه الله (ج) په قرآنكريم كې بيان كړي دي ، چې ځينې يې په ځانگړي ډول ذكر كړي دي ، داځكه چې دسولې دغه ډولونه ډير مهم او اړين دي او اهميت يې دمتعدي والي په وجه دي ، يعنې دا اختلاف او جگړې تداوم چې زيانونه يې ټولني ته رسېږي ، او ټولنه ورڅخه زيانمنه كيږي .

خو ددي په عكس په داسې حال كې چې سوله نه يوازې داچې جگړه مارو خوا وو ته گټه رسوي ، بلكې ټولني ته يې هم گڼ شمير گټې په كې رسېږي.

دسولې هغه ډولونه چې الله (ج) يې ذكر په قر انكريم كې كړي يوڅويي دېبلگې په ډول ستاسو درنو لوستونكو مخي ته ږدم ، ترڅو دسولې مينه وال په آسانۍ سره دهغې په شرعي ارزښت باندې پوه شي.

په لومړي سر كې دكافر او مسلمان ترمنځ سوله باندې يوڅو كړنې ليكم :

دمسلمان او كافر ترمنځ سوله:

ددي ډول سولې په هكله الله(ج) مسلمانانو ته داسې لارښوونه او حكم كړي او فرمايلي يې دي چې : **وان جنحو للسلام فاجنح لها وتوكل علي الله انه هو السميع العليم وان يريدوا ان يخذعوك فان حسبك الله هو الذي ايدك بنصره و بالمؤمنين (سورة الانفال- ٦١و٦٢)**

ژباړه: كه چېرې غير مسلم(كفار) سولې او پخلاينې ته ميل ښيي ، نو تاسو هم دهغوی دسولې وړانديز ومنی ، سولې ته ميلان ښكاره كړی او په پاك الله (ج) بروسه (توكل) وكړی ، بېشكه چې الله(ج) په هرڅه ښه پوه او اورېدونكی دی . او كه چېرته وغواړي چې تاته دوكه (ږږب) دركړي ، ستا له پاره خدايتعالی بس دی ، هماغه وو چې ته يې په خپله او د مؤ منانو په مرسته ډېر غښتلی(ځواكمن) كړي .

دمسلمان او مسلمان تر منځ سوله:

دا ډول سوله په جگړه كې دښكېلو مسلمانو ډلو تر مينځ دقرانكريم په آيت باندې ثابته شوي ده ، چې دسولې دغه ډول دمسلانانو دخپل منځي جگړو دښدولو او ختمولو په اړه دی ، دسولې دا ډول ترنورو ټولو ډولونو ډېر مهم او اړين دی ، ځكه چې خپلمنځي جگړې د افغانانو په څېر دمسلانانوزور اوبه كوي ، مور او تاسو په همدغه اوسنی نړی او اوسني عصر كې په خپلو سترگو وینو چې د يوې ورځې جنګي لگښتونه د يوه هېواد له يو كال عائداتو سره برابر دي او بل دا چې جگړې په اسلامي نړی كې مسلمانان له خپل اصلي مسير څخه خطا باسي او بې ساري دننيوي او معنوي تباه كونكي پايلې لري .

كه مور دې ټكي ته ځير شو چې اسلام خويو مسلمان د بل مسلمان ورور بللی ، او ورور هېڅكله هم د خپل ورور دښمن نه وي ، خو كه تر مينځ يې كوم وخت تاوتریخوالی او جگړه پېښه شي ، نو بيا نبي عليه السلام په دې برخه كې اصحاب كرامو (رض) ته خپل داسې پېش گويي حديث شريف بيان كړی :

ژباړه : وروسته له ما څخه به زما د اصحابو كرامو (رض) تر مينځ خپل منځي جگړه پېښه شي ، او په هغې كې به زما دوه جليل القدر اصحاب كرام ووژل شي . حضرت طلحه (رض) چې په دې اصحابو كرامو (رض) كې موجود ؤ ورته وېي يل : يا رسو الله (ص) ! كه چېرې زه په داسې معرکه كې راشم ، زه څه بايد وكړم ؟ رسول (ع) ورته په ځواب كې وفرمايل چې : (فهو مقتول) په دې معنا چې ته د مقتولينو له جملي څخه و اوسه ، يعني قاتل كېږه مه ، يعني لومړی گوزار پر مسلمان باندې مه كوه (متعرض كېږه مه) . ځكه چې كه چېرته په خپل لومړي تعرض سره بل كس مړ يا ژوبل كړي ، نو ته بيا د خدايتعالی د پوښتنې ځواب نه لري ، او كه هغه بل لوري لومړی در باندې تعرض وكړ او بيا تا له خپل ځان څخه ددفاع په خاطر هغه ژوبل او يا مړ كړ ، نو دا بيا د خپل ځان ددفاع له پاره ستا

خپل حق دی . او که ته د بل له خوا ژوبل او یا ووژل شوی ، نو ستا پوښتنه به خدای تعالی ستا له قاتل څخه وکړي . له دې حدیث شریف څخه دادرس مور و اخیست چې مسلمان هېڅکله هم پر بل مسلمان باندي پرته له دفاع څخه د لاس پورته کولو او تعرض حق نه لري . ځکه که چېرته لومړی تعرض وکړي ، که ژوندی پاتې شو ، قاتل دی ، او که مړ شو ، نو مرگ يې هم خراب دی . له دې څخه دا نتیجه اخلو چې د مسلمانانو تر مینځ جگړې الله (ج) اوږد د الله پیغمبر (ص) حرامې کړې او پر ځای يې سوله ئیز ژوند ور ته خوښ کړی دی . مور هم باید له هغه څه سره خپل ځان او خپل ژوند په سیرت او صورت دواړو سره عیارکړو چې هغه د الله (ج) او د الله (ج) د رسول (ص) خوښ وي .

الهي ارشاد په دې اړه فرمایي:

واطيعوا الله ورسوله ولا تنازعوا فتفشلوا وتذهب ريحكم واصبروا ان الله مع الصابرين (سورة الانفال آیت ٤٦)

ژباړه: تاسو د الله (ج) او دهغه دگران پیغمبر حضرت محمد (ص) اطاعت وکړئ او خپل منځي شخړې او جگړې ددې له پاره مه سره کوی چې تاسو به یان شئ ځواک او شته به مو له منځه ولاړشي او کمزوري به شئ ، تاسو صبر اوزغم وکړئ ، ځکه چې الله (ج) د صبر کونکو مرستندوي دی.

د تلپاتې سولې په اړه د حجر الاسود د اېښودلو پېښه :

د اسلام په تاریخ کې د سولې ډیرې بېلگې موجودې دي ، چې یوه يې هم دکعبې په دیوال کې د حجر الاسود د اېښودلو پرسر دقریشو د (څلورو) قبیلو ترمنځ اختلاف وو.

د حجر الاسود دا لاندې پېښه د نبی کریم (ص) د سولې را وستو د هڅو او منځگړتوب یوه تر ټولو غوره ښکاره او څرگنده بېلگه ده.

د نبی کریم (ص) په وخت کې قریشو او د مکې اوسیدونکو دکعبې د ودانۍ په رغونه باندي خبرې سره وکړې ، د کعبې د ترمیم د چارو تر بشپړیدو وروسته دکعبې په دیوال کې د حجر الاسود ډبرې د اېښودلو پر سر دقریشو دڅلورو قبیلو تر منځ اختلاف را پیدا شو ، ځکه هرې یوې قبیلې غوښتل چې په خپل لاس په ټاکل شوي ځای کې د حجر الاسود د اېښودلو ویاړ خپل کړي ، اختلافات ورځ تر بلې سره زیاتیدل ، په همدې مهال کې د قریشو مشرانو د ور پېښې ستونزې د حل له پاره یو شرط وړاندي کړ او هغه دا چې که سبا هر څوک مسجد الحرام ته لومړی داخل شو ، هماغه به ددې ستونزې حل ته د پای ټکی هم رډي

خودالله (ج) له خوښې سره سم لومړی کس حضرت محمد (ص) وو چې مسجد الحرام ته داخل شو ، نو آنحضرت (ص) د قریشو د څلورو قبیلو تر مینځ د حجر الاسود د آسماني کاني پرسر در او لاړې شوې ستونزې دحل په خاطر یو ځادر وغوړاوه او د حجر الاسود تیره يې پکې کینښوده ، او دټولو قبیلو مشرانو ته يې د ځادر یوه یوه پېڅکه په لاسونو کې ورکړه او ترې وېې غوښتل چې په ټولو سره دې هغه خپل ځای ته یوسي ، چې په دې توگه يې د خلکو تر منځ ستونزه د تل له پاره حل کړه.

له پورته ټولو دلایلو څخه څرگندېږي چې د اسلام په مبارک دین کې پرته له الهي امر څخه د مسلمانانو تر مینځ جنگ ، جگړو ، تېریو او تند لاریتوب ته د خرابو پایلو له امله ځای نه دی ورکړ شوی .

په دې اړه گڼ شمېر احاديث هم راغلي دي او مسلمانان يې په هغو کې سولې ته هڅولي دي ، له پورته الهي ارشاداتو او نبوي احاديثو څخه دا درس اخلو چې اسلام دسولې ، ثبات او امن دين دى.

داچې داسلام سپېڅلى دين دسولې او ورورۍ دين ، او سوله دژوند يوه ډيره مهمه اړتيا ده ، خو ددې اړتيا دپوره کېدوله پاره مثبتې هڅې په کار دي ، ترڅو موږ هم دگران هيواد افغانستان دتل پاتې سولې په راوستوکې بريالي شو ، خپلو ځوانانو او کوچنيانو ته ددې زمينه برابره کړو چې دتعليم پر مټ دخپل روښانه راتلونکي په لورد تلپاتې سولې ډاډمن گامونه پورته کړي .

په سوله کې خیر دى

۱ : - کله چې د مسلمانانو تر مينځ د سولې دتړون ذات البيني هوکړه وشي ، تړون لاسليک شي ، نور مسلمانان يې بايد ومني او ملاتړ وکړي . تر څو د ياد تړون ټول هغه بندونه عملي او د يو پراخ بين الاسلامي او بين الانساني تمام شموله سولې پروسي پيلامه وگرځي .

۲ : - پر مسلمانانو په تېره په دې وروستيو کې پر افغانانو باندې ور تپل شوي جگړه هر څومره ژر کې کېږي ، بايد ودرول شي، ځکه په جگړه کې د هيڅ ستونزې حل نه شته ، بلکې جگړه خپله تر ټولو لويه ستونزه او د هېڅ لوري په گټه نه ده . نور مسلمانان بايد له ټولو خواوو غواړي چې مذاکره ، مصالحه او سوله د ټولو اړخونو د غوښتنې په توگه تاييد کړي.

۳ : - له مسؤلو مراجعو نه دې غوښتنه وکړي چې خپل لومړنى مسووليت چې ولس ته د سولې او امنيت ټينگښت دى ، عملي کړي . د سولې هڅې دې گړندۍ ، عملي او فعال شکل دې ورکړي ، د سولې له پاره دې يوه مخکښه شورا وټاکي ، ترڅو هغه شورا ورته هڅې پوره فعالې او اغېزناکې کړي . همداراز د ملکي تلفاتو د مخنيوي له پاره دې تر نيوکو اوچت عملي گامونه واخلي .

۴ : - له خپل دولت او نورو ښکېلو خواوو څخه دې غوښتنه وکړي چې په هېواد کې د ننه د وسله والو مخالفينو د يو ادرس له جوړېدو سره مرسته وکړي ، تر څو د سولې مذاکرات ممکن ، آسانه او کورنۍ بڼه خپله کړي .

۵ : - د سولې پروسه بايد د ادغام او تسليمېدو په مفهوم و نه کارول شي ، بلکې د پخلاينې او مفاهمې په محتوا کې بايد مطرح شي.

۶ : - د دولت له وسله والو مخالفينو څخه دې هم په کلکه وغواړي چې د سولې د هر معقول حرکت ملاتړ وکړي ، ولس ته دې د سولې په اړه ممکنه ډاډ ورکړي ، د ښوونځيو ، روغتونونو او عامه تاسيساتو د تخريب مخنيوى دې وکړي او که ريښتيا دوى د دغو وړانيو مخالف وي ، خپله بېزارې دې ترې اعلان کړي . همداراز د ملکي کارکوونکو ، ښوونکو ، علماوو او قومي مشرانو د وژنو مخنيوى دې وکړي.

۷: — له کورنیو سیاسي، دیني او ټولنیزو مشرانو څخه د ژبي په کلکه و غواړي چې د خپلو نیکونو په څیر دې په اخلاص او صداقت سره بین الکورنیو خبرو اترو ته سره کښېني، د انحصار او بې باورۍ فضاء دې ماته کړي او نړۍ ته دې ثبوت کړي چې هېواد وال یې د خپلو ستونزو د تشخیص او حل دواړو استعداد ونه لري.

۸: — له نړیوالې ټولني څخه په دې کلکه غوښتنه وکړي چې د سولې له پاره د هېواد والو غوښتنو ته مثبت ځواب ووايي. د ړندو بمباریو، د ملکي خلکو د وژنو او د شپې له خوا د کورونو د تلاشۍ په بندولو او د بېگناه بندیانو په خوشي کولو کې دې مرسته وکړي. د هېواد کلتور، دین او ارزښتونو ته دې درناوی وکړي. ابرومنده روغه جوړه دې ترټولو لوړ لومړیتوب وگڼي. د جنګي مجرمینو، انحصار غوښتونکو او دسولې له مخالفینو دې ملاتړ نه کوي او دوی ته دې امتیاز او پېژندګلوي نه ورکوي.

۹: — له ملګرو نړیوالو څخه دې په کلکه و غواړي چې ټولې ښکېلې خواوې دې ته وهڅوي چې په هېواد کې د سولې له پروسې سره مرسته او ملاتړ وکړي. د نړیوالو له تورلېست څخه دې د شاملو کسانو نومونه وباسي او د خپل سرنوشت په ټاکلو کې دې د ټولو هېواد والو د حق په اعاده کې همکاري وکړي.

۱۰: — له ګاونډیو هیوادونو څخه دې په کلکه و غواړي چې د خپلو ولسونو او هیوادونو د ساتلو او له ګاونډیانو سره د ښه ګاونډیتوب په خاطر دې خپلې ټولې هڅې په هېواد او سیمه کې د سولې راوستو ته متمرکزې کړي او په خپلو پالیسیو او پروګرامونو دې له سره داسې کتنه وکړي چې مثبتو بدلونونو ته لاره هواره کړي.

۱۱: — له ټول ولس څخه دې هیله وکړي چې په هر ځای، هر موقف او هر حالت کې د سولې له مفهوم، پروسې او عملي کېدو څخه په پراخه سینه کلک هوډ او پوره متانت خپل ملاتړ وکړي. د سولې له مخالفانو څخه دې هم په ټینګه و غواړي چې د سولې په وړاندې ونه دریري او په دې ډول له شریفو هېواد والو او ملت سره خپل تړون او اړیکې وساتي.

۱۲: — د رسنیو په ګډون دې له ټولومدنی بنسټونو څخه و غواړي چې د سولې د فرهنگ د عامولو له پاره کار وکړي ، دا ډول غوښتنو ته دې دوام ورکړي او دخپل کور او ولس پر سر د لګېدلي اور په مړه کولو کې دې په هره ممکنه لاره خپله دنده او مسؤلیت اداء کړي .

سوله ییز کلتور

ټولنیز وګړي او د هغوی کلتور (روا دودونه رواجونه) د یوې ټولني د شخړو ، تاوتریخوالي ، جګړو او سولې د ټول تصویر ، خوځښت او پایلو ښوونه کوي . که د یوې ټولني تصویر مور ته دا را په گوته کړي چې په نوموړې ټولنه کې د تاو تریخوالي ، زور زیاتي او جګړو عناصر د ودې په حالت کې وي ، نو دغه وضعیت مور ته دا را ښيي چې په نوموړې ټولنه کې د تاو تریخوالي ، زور زیاتي او جګړو عناصر د اعتبار او امتیاز پیدا کولو په حالت کې دي .

په دغه حالت کې اړینه ده چې د سولې سر چینی او عناصر سره و پېژنو ، او د اعتبار ، امتیاز او فعالې پیاوړتیا له پاره یې مناسب ګامونه واخلو . ترڅو دغه اقدامات د سولې سر چینی او عناصر له وچېدو څخه وژغوري . خو د

سولي اصلي سرچينې د ټولني خلک ، د هغوی باورونه ، اخلاقي او فرهنگي ارزښتونه دي چې بايد درناوی يې وشي .

لکه چې په پورته توگه يادونه وشوه د سولي د کلتور ډېره مهمه سرچينه (منبع) خپله د ټولني خلک دي . همدغه خلک او د هغوی ذهنيتونه او کړنې سوله ييزې اړيکې او جوړښتونه را مينځته کوي . سوله ييزې زده کړې د سوله ييزو ذهنيتونو په پراختيا او وده کې مهم رول لري . سوله ييزې زده کړې په دې ټينگار کوي چې په ټولنه کې اوسېدونکي خلک له يو بل سره په سوله بيزه توگه گډ ژوند سره وکړي . د سوله ييزو زده کړو په پايله کې داسې خلک را وړاندې کېږي چې د سولي ريښتيني استازيتوب به کوي . ځکه هغوی په دې باندې پوهېږي چې څنگه سوله ييزو اړيکو ته پراختيا ورکړي . او څنگه د تاو تريخوالي او جگړو څخه د خلاصون په لارو موندلو کې ښکېل اړخونه له يو بل سره په گډه سره صادقانه کارکولو ته وهڅوي .

سوله ييزو زده کړو د علم ، پوهې اوژمنتيا پر بنسټ منفي مهارتونه ، ذهنيتونه او عادتونه له شرم ، کرکې او گواښونو سره مخ کړي . هغه ذهنيتونه ، عادتونه او رواجونه چې خلک تاو تريخوالي او جگړو ته هڅوي ، لومړی اصلاح او وروسته يې په سوله بيزو ذهنيتونو ، عادتونو او رواجونو باندې بدلوي . سوله ييزې زده کړې د شخړو او تاو تريخوالي د رېښو را سپړلو او د نويو حل لارو او بدلونونو په پيدا کولو کې مرسته کوي . سوله ييزې زده کړې د يوې سوله ييزې ټولني د را مينځته کولو له پاره په داسې توگه په هڅه او هاند کې وي ترڅو په نوموړې ټولنه کې تعصب ، زور زياتی او تاو تريخوالی په همغږۍ (يوه خوله) ، يو والي ، سولي او عدالت سره بدلون ومومي .

ددې له پاره چې د کلتوري ودې په برخه کې پرمختگ وکړو ، لازمه ده چې د سولي د فرهنگي بنسټونو د پياوړتيا له پاره نوې ټولگې ، سرچينې او زېرمې را مينځته او په ټولنه کې يې تيت او خپرې کړو .

د بېلگې په توگه :

- د شخړې د سوله بيز حل له پاره د نويو داسې مفکورو مينځ ته راوړل چې مقابل لوری په باوري توگه په ريښتيني سوله کې عملي گام پورته کړي .
- د شخړو د حل له پاره د داسې بدلونونو را مينځته کول چې د زید خلو اړخونو موافقه پرې راشي .
- د موافقو د را مينځته کولو او د هغو د تطبيق له پاره د باور را مينځته کول .
- د نويو سوله بيزو اړيکو جوړول او د اهدافو رڼه (سپېڅلي) تشرېح .
- د سولي را وستو له پاره مخکې له مخکې ټولنيزو عام فهمه مصلحتونو ته تړنېنگ او روزنه ورکول ، ... او داسې نور.

د سوله بيز کلتور د نويو ټولگو، سرچينو او زېرمو د را مينځته کېدو او په ټولنه کې د هغوله تيتېدو او خپرېدو سره به د شخړو د حل سوله بيز کلتور هم پراختيا ومومي او ترڅنگ به يې پرمخت د شخړو د بدلون له پاره رڼه کلتوري بنسټونه را مينځته شي . د سولي د رڼه کلتوري بنسټونو پياوړتيا به د دوامداره سولي د خونديتوب له پاره شرائط برابرکړي . د سوله بيزو رڼه کلتوري جوړښتونو موجوديت به په ټولنه کې د اختلافاتو او شخړو په وړاندې په سوله بيزه توگه عملي سولي ته لاره هواره کړي . د سوله بيز کلتور په را تگ سره به په سوله بيزمتن کې ريښتيا ، عدالت ، زړه سوی

، مسؤولیت ، خپله ملامتیا منل ، مرسته کول ، خواخوږي ، صبر ، استقامت ، بښنه ، انساني کرامت ته درناوی ، ...
 وده او پراختیا راشي .

زموږ په هېواد کې سولې او فرهنگ ته وده او پراختیا ورکول د سولې د اوږدې مودې یو (ستراتیژیک) هدف دی .
 دلیل یې دادی چې د سولې د دوامدار تأمین له پاره باید زموږ د ټولني د وگړو په زړونو کې د یو لړ ارزښتونو لکه ؛
 ایمانداري ، ریښتینولي ، تعهد او ژمنتیا ، تحمل ، اعتماد ... او نور له کینې، نفرت ، انتقام (کسات اخیستو) او
 وېرو څخه د خلاصون احساس ... پیاوړی شي ، په ماغزو کې عقل او پوهه ، د اړوندو مسایلو تحلیل او غورچاڼ ، د
 ستونزو په وړاندې د حل لارو موندلو له پاره له ابتکار ، معقولو او منطقي روښونو څخه د تمهید په شکل کار اخیستل
 ... ترڅو د باوري توافق له پاره استدلال پرې پیاوړی شي ، د افهام او تفهیم له پاره په نرمه او پسته ژبه او سره سینه
 معقولې او اغېزناکې خبرې او په عزت او وقار سره د یو بل خبرو ته غوږ نیول ، خواخوږي ، زړه خواله ، له یو بل
 سره ملگرتیا ، په ژبه او لاسونو سره پرته له ضرر رسولو څخه د گټې رسولو فکري سیستمونه پرې ورغول شي .
 سوله ییز فرهنگ د یو لړ انساني او اسلامي ارزښتونو او سالمو سوله ییزو کړنو مجموعه ده چې په انساني اړیکو کې
 سره را ټولېږي ، وده او پراختیا مومي ، او په پایله کې انسانان له وېرو او ضرر رسولو څخه پرې خلاصون مومي .
 سوله ییز فرهنگ د سوله ییزو زده کړو ، ټولنیزې اقتصادي ودې ، د انساني حقونو د درناوي ، انساني برابرېو ،
 متخصص او صادق مشارکت او برخه اخیستل ، تحمل او ملاتړ ، او د انساني او ټولنیز امنیت د پیاړتیا څخه مینځته
 راځي .

د سوله ییز او جگړه ییز کلتور ځانگړتیاوې :

جگړه ییز کلتور

سوله ییز کلتور

د انسان وقار او گټو ته درناوی + خپلو گټو ته درناوی

پر پوهولو ، پوهېدلو ، خبرو او سوله تکیه کول + په زر ، زور ، تهدید او تزویر باندې تکیه کول

پرتحمل ، صبر او یووالي ټینگار کول + په دښمنیو جوړولو او بېلتون باندې تکیه کول

پر برابرېو او همغږۍ باندې ټینگار کول + په بر تری او خود خواهي باندې ټینگار

دوهم فصل

انسانى ژوند - سوله او شخړې:

انسانى ژوند په اصل کې په سوله سره پیل شوی دی . په انسانى خوځات کې د انسان کلمه له (انس او الفت) څخه اخیستل شوې ، چې په هغې کې د بدې کلمه له سره ځای نه لري . ځکه انسانانو په پیل کې د یوه امت په توگه گډ ژوند سره کاوه . دوى په عادي ډول د ژوند ټولې وړ پېښې ستونزې له یو بل سره په خورا درناوي ، خبرو کولو ، یو بل ته غوږ اېښودلو او له یو بل سره په مرسته کولو سره حل کولې . خو دې حالت دوام ونه کړ . څومره چې دوى سره ډېرېدل او پنځېدل ، ددوى په اړیکو کې د غډول او انحراف له مخې اختلافاتوځان را څرگند او ځالي یې په کې جوړې کړې . ددې اختلافاتو بنسټ د مسایلو او ستونزو په هکله له یو بل سره د انسانى تصوراتو د سم او ناسم قرائت تر مینځ توپيرونه وو . له همدې سببه د انسانانو تر مینځ اختلافات را وتو کېدل او له اختلافاتو سره د تعامل او برخورد په نتیجه کې د ریښتیني سولې راتلو له پاره تر ابوالبشر حضرت آدم (ع) راوروسته هم نور پیغمبران (علیهم السلام) د وخت له اړتیا سره جوخت د نبوت او رسالت پر الهی منصب باندې مبعوث شول .

که مور او تاسې خپل ژوند ته په حال او تېره ماضي کې په ژوره توگه پاملرنه وکړو ، وبه گورو چې په کور ، کلي ، ښوونځی ، دفتر ، کار روزگار ، او اړیکو کې فعال گډون به مور او تاسې خامخا د نظریاتو د توپیر او اختلافاتو په صورت کې له شخړو او دعوو سره مخ کړي . په ټولنیزو اړیکو کې د انسانانو تر مینځ د اختلاف ، شخړې او دعوى پېښېدل یوڅرگند حقیقت او د یوې فعالې ټولني ښکاره خصوصیت دی . مور پردې باوري یوچې انسانى ژوند په سوله سره پیل شوی او د نظریاتو اختلاف او شخړې هم له انسانى ژوند سره ژورې اړیکې لري . له همدې امله مور د انسانى تاریخ په اوږدو کې د سولې ، اختلاف ، او له اختلاف سره د انسانى تعامل دکر نلارو او پایلو روښانه انځورونه وینو . انسانانو له دې سره سره چې له شخړو سره یې د ټکر او تصادم په صورت کې ډېر ځلي جگړه ییزې لارې غوره کړې او زیاتې وړانې یې په بشري پېښلیک په سینه کې ثبت کړې دي ، خو بیا هم پر دې توانېدلي چې خپل مینځي نسبي سوله وساتي . اولاهم د شخړو د سوله ییز حل او سوله ساتنې له پاره په کوښښ لگيادي . که چېرې انسانانو خپل مینځي شخړې سره حل کړې نه وای ، هغوى به اوس د ځمکې پر مخ د ژوند کولو خپل قابلیت له لاسه ورکړی و .

داچې !

- اختلاف ، منازعه يا شخړه څنگه مينځ ته راځي ؟
- کله چې يوه شخړه پېښه شي ، په انساني ذهنونو ، کړو وړو ، او اړيکو کې کوم بدلونونه رامینځ ته کېږي ؟
- کوم څيزونه د منازعې د زور زياتي او دوام سبب جوړېږي ؟
- کوم څيزونه په نارمل او سوله ييز حالت کې موجود ، خو د شخړو پر مهال بيا نه تر سترگو کېږي ؟
- کوم عوامل د شخړو د آسانه حل مخنيوی کوي ؟
- کوم څيزونه د شخړو د آسانه حل سبب کېږي ؟
- شخړې څنگه اداره (مدیریت) او په سوله ييزه توگه حل کېدای شي ؟
- د شخړو پر مهال څنگه کېدای شي شخړې مهار ، له تاو تريخوالي ، تخریب ، زیانونو او جگړې څخه وساتل شي ؟
- له هغو فرصتونو څخه څنگه گټه واخيستل شي چې شخړه يې د يوې ټولني په اختیاري کې له لاسه ورکوي ؟
- د ټولنيز سيستم او شخړو تر مينځ د اړيکو څرنگوالی څه ډول دی ؟
- د منازعې د سوله ييز حل مهارتونه کوم او څنگه کارېدای شي ؟
- سوله څه ته وايي او څنگه يې رغولی او ساتلای شو ؟

پورته پوښتنو ته ځوابونه برابرول د يوې ټولني د وگړو ، ټولنيزو ډلو او بنسټونو مسؤليت او اړتيا ده .

که د يوې ټولني وگړي ، ډلې او بنسټيز جوړښتونه د نوموړي ټولني اختلافات او منازعې په سوله ييزه توگه مدیریت او حل کړي . نوموړي ټولني به هېڅکله د تاو تريخوالي او جگړو ښکار نه شي . جگړې خپله منازعې او اختلافات نه شي حل کولای ، بلکې د خپل بهير په اوږدو کې به لکه د اوسني ترورېزم جگړه داسې نورې ستونزې هم را مينځته کړي چې د هغوی اداره کول او حل به په خپل وار له خپل کنټرول څخه ووځي او نورې سيمه نيزې او نړيوالې ستونزې به ور سره را وتوکوي او ټولنيز وضعيت به لا پسي خراب او پېچلی کړي .

که په ټولنه کې د شخړو د پېښېدو ، د هغو د څرنگوالي ، مدیریت ، د سوله ييزو حل لارو چارو او مهارتونو د زده کړې او په کارولو اهميت ته پاملرنه و نه شي ، په نوموړي ټولنه کې به په پرله پسې توگه د نازل شوو شخړو زور زياتي او د تاو تريخوالي بهير ته لاره هواره کړي . ډېری ساده او کوچینی شخړې به په لویو جگړو سره اوږي او بيا به دا جگړې د اعرابو د جهالت د دورې د اوس او خزر ج د قبيلو او يا د تورپوستانو او سورپوستانو په څېر په سوونوکلونه دوام کوي .

جگړې ډېر مصیبتونه ، ناخوالې ، زیانونه ، وړانې ، ويجاړۍ او تباهی را مينځته کوي . ځکه جگړې د يوې ټولني پرگنې په خپلو کې سره ویشي . او د وگړو تر مينځ د اعتماد فضا له مينځه وړي . جگړې زور او پراختيا مومي ، وېرې او ترهې خپروي ، چې له امله يې لکه په ټوله اسلامي نړۍ کې پرديو مداخلو او لاسوهنوته د نورو لا وهنو لارې پرانيږي .

که يوه ټولنه له دوامداره ناورين سره مخ او په جگړو کې ښکېل شي ، نو له داسې حالاتو څخه وتل او د سوله ييزي ټولني جوړېدل بيا د چا کار دی ؟ او دا کار به څرنگه تر سره کېږي ؟

تولنيزې شخړې يو ملي ناورين دئ او مخنيوی يې د ريښتيني سولې له لارې څخه کېدای شي . خو ملي سوله د حکومت ، ملت او مخالفينو يوگډ امانت او ستر مسؤليت دئ چې بايد دا دين ادا کړي .

په حقيقت کې د سولې کار د هرې ټولني په ټولو وگړو پورې اړه لري چې د لارښه نظم له پاره يې د سولې مؤسسو ، ادارو او وگړو پراخه مؤثرو مشورو ، بحثونو او منظم پلانيزه کارته اړتيا ده . د سولې مؤسسې ، وگړي او ډلې د پراخه مشورو له لارې کولای شي چې د مخالفو ډلو تر مينځ د مفاهمي ، مذاکرې او پخلاينې له پاره لارې پرانيزي . د سولې هڅې که له يوې خوا د سولې له پاره پراخ تعهد ، پوهې ، مهارتونو او ځيرکتيا ته اړتيا لري ، نو له بلې خوا د جگړو د ناخوالو څخه پند او عبرت اخيستو ته هم اړتيا شته . نوموړی تعهد ، تجربه او عبرت دوی ته ددې جرأت ورکوي څو په جگړه کې ښکېلې متقابلې او سيالې خواوې سولې ته سره وهڅوي او له دوی سره د سولې په را وستو کې مرسته وکړي .

يا په بله ژبه :

ريښتيني سوله داسې عناصرو ته اړتيا لري چې علمي او جسمي دواړه ځواکونه په کې موجود وي . يعنې علمي ځواک د سولې د بشپړ پېژندلو ، او جسمي ځواک د سولې د تطبيق او عملي کېدو له پاره په کې شتون ولري . که علمي ځواک اوکامل مهارتي سيرت او حکمت ور سره نه وي ، د ښو او بدو تشخيص نه شي کولای . او که جسمي ځواک (غټ ماغزه) ورسره نه وي ، سالم مديريت او تطبيق نه شي کولی . يعنې د سولې خلک بايد علماً او جسماً په ټوله معنا روغ کسان وي ، نه ناروغ . په دې اړه يومنل دئ چې وايي : (ترکانې د بيزو کارنه دئ) .

يوه ټولنه د وگړو مجموعه ده . اود ټولني هروگړی د يوه کار له پاره خدای پاک پيدا کړی .خو په ټولنه کې د هر مثبت کار له پاره مکلف خلک مسؤول دي چې د خپل بصيرت ، درايث ، ټولنيز علم ، عقل ، حکمت او خودکفا خپلواکي ارادې له مخې د خپلې ټولني ژورو ته خپل پام ور واړوي او د ټولني درد ونه او لومړيتوبونه په کې په نښه او وروسته د خپل تعقل او مشورې پر بنسټ داسې عادلانه پرېکنده پرېکړه وکړي چې پايله يې په تل پاتې سوله او ورورگلوۍ بد له شي .

څرنگه چې د سولې او پخلاينې په کار کې ډېر ثوابونه او لوړ فضيلتونه شته ، نو لازمه ده چې په سوله کې د جانبينو زرونه په لاس راوړل شي . ځکه په دې اړه علامه اقبال څه ښه ويلي :

دل بد ست آر که حج اکبر است + از هزار کعبه یک دل بهتر است

له دې بيت څخه داسې ښکاري چې بني آدم ټول سره يو تن او يو وجود دي ، او وجود د بدن د ټولو غړيو يوه نه بېلېدونکې مجموعه ده . که چېرې په دې بدن کې يوه گوته ضرر وويني ، ټولوجود ورسره درد کوي . نو ددې د پاره چې ټول وجود دغه درد محسوس نه کړي ، لازمه ده چې په گډه د بني آدم له دې وجود څخه د ساتنې له پاره دفاع وکړو او پرې نه ږدو چې ټول آدمي ځوځات له ستونزو او نا آراميو سره مخ شي . چې دا کار د انسانانو تر مينځ په يو والي ، خوښيو او نيکمرغه ټولنيز او سوله ييز ژوند کې تر سره کېدای شي . ځکه الله تعالی سولې ته خير ويلي او دا يې پر مسلمانانو باندې لازمه کړې چې په خپل مينځ (کور ، کلي ، مدرسه ، مکتب ، دفتر ، ولسوالۍ ، ولايت ، هېواد ، سيمه او نړۍ) کې د مسلمانانو تر مينځ سوله وکړي او له بديو څخه خلک په لاس او ژبې سره منع کړي . که داسې کومه ډله په مسلمانانو کې نه وي ، نو اسلامي ټولنه به له ډول ډول بدبختيو سره مخ شي .

د شخړې د سوله بيز حل او سولې را وستو له پاره ثالث بالخیر (مصلحينو) ته دا ضروري ده چې شخړه او سوله بڼه سره وپېژني، گټې او زیانونه یې په گوته کړي، او د شخړو، سولې، تاوتریخوالي، جگړو او روغې جوړې په اړه معلومات او مهارتونه ولري او خپلو مهارتونو ته پراختیا ورکړي.

د شخړې (منازعې) مفهوم

کله چې مور د شخړو او سولې په اړه په کومه روزنیزه ناسته کې له گډون کوونکو سره دا لاندې پوښتنه شریکول غواړو، مجبور یو په کې ووايو چې:

کله تاسې د کومې منازعې یا شخړې نوم اوری، ستاسو په ذهن کې کوم ډول تصور رامینځته کېږي؟ هغوی به خامخا زما ددې پوښتنې په ځواب کې ډول ډول ځوابونه ووايي او تبصرې به ور باندې وکړي. کېدای شي یو به یې داسې ووايي:

کله چې مور د شخړې یا منازعې نوم اورو، نو په اتوماتیک ډول زموږ په ذهنونو کې د تاوتریخوالي او جگړو ناولې څېره سر را پورته کوي او زموږ نه خوښېږي چې د شخړو او منازعو نوم واورو....

که له دې وروسته بیا مور همدا موضوع لږڅه ژوره وڅېړو، نو علتونو ته به یې په لاندې توگه خپل پام ور واړوو:

تاسې پوهېږئ چې ولې زموږ په ذهن کې د شخړو او منازعو نوم له تاوتریخوالي او جگړو سره تړل شوی دی؟ دا یو رو بڼانه حقیقت او دلیل یې دا دی چې زموږ په ټولنه کې له ډېرې شخړو سره په داسې او یا دېته پورته توگه چلند شوی او کېږي. همغه شخړې د ناسم چال چلند په وجه بیا په تاوتریخوالي او جگړو بدلي شوي او زموږ د تاریخ زیاته برخه یې د شخړو او جگړو په داستانونو باندې ډکه کړې ده.

خوانسانې ځوځات یوالهي مخلوق دی چې ذاتاً د مینې او قهر دوي قوي الله تعالی په کې ځای پرځای کړې دي. مینه یې د (رُ حماء بینهم) په خاطر، او قهر یې د تعقل د فیصلې پر اساس له خپل برحقه حق څخه د دفاع په خاطر د ټولو انساني حقوق العبادو په رعا یتولو او تعمیم سره په کې ځای پرځای کړې دي. خو د قیقاً دغه دواړه قوي د حیوان صفته کارونو د تعمیم له پاره انسان ته نه دي ورکړ شوي.

که چېرې دغه دواړه قوي (مینه او قهر) په انسان کې نه وای، نو یو پر بل به یې ترحم او صله رحمي نه کوله. او که د غضب او شدت قوه خدای تعالی نه وای ورکړې، نو بیا به یې د زور مندانو څخه نه خپل او نه هم د بل حق غوښتی شوی. ځکه خو اختلاف او شخړه په حقوقي مسایلو کې ذاتاً بده نه ده. ولې بیا هم کله چې زور مندان حق ته غاړه کېږدي نو بیا خو باید سوله ور سره وشي.

له شخړو سره زموږ تعامل او کړه وړه په خپله شخړه تاوتریخوالي او یا سولې ته هڅوي. په دې خاطر دا په مور پورې اړه لري چې له اختلاف او شخړې سره څه ډول چال چلند وکړو. له اختلاف او شخړو سره مناسب تعامل هغه وخت شونی دی چې تعمیم یې پر عدل او قسط باندې ولاړ وي.

- مور باید شخړه او سوله بڼه سره پر تله او و پېژنو او د اختلاف ، شخړو او سولي له حالت سره سم د ديني ، انساني او اخلاقي اصولو رعايت په کې عملي کړو .
 - د مناسبو وسايلو (اسبابو) د کارونې مهارتونه تر لاسه کړو .
- که مور شخړه او سوله سره وپېژنو او د شخړو د مديریت ، حل او سولي جوړونې وسايلو ته پراختيا ورکړو ، بيا به د راتلونکو نسلونو له پاره د سولي ، امن ، ډاډ او له وپرونو څخه د خوندي ژوند لارې په کې روښانه شي .
- هغوی به بيا په خپلو کې اختلاف ، شخړه او د عواوې په ژوره توگه تحليلوي ، په حل لارو او بدلون کې به يې هڅه کوي او له تا و تريخوالي او جگړو څخه به يې ساتي . ځکه چې په بشري ټولنو کې داسې ، او دپته ور ته نورې پېښې بيا پېښېدونکې دي او راتلونکي نسلونه د تمهيد په څېر له هغو څخه کار اخلي .

(اختلاف او منازعه)

اختلاف په تصويري او ذهني کچه د بنکېلو خواوو تر مينځ د يوې موضوع په هکله ښکاره يا پټ توپير ته وايي . پټ اړخ يې لومړی په ذهني ډول محسوسېږي . خو کله چې نوموړی توپير د مخالفت په ډول را څرگند او په فعاله توگه په خوځښت را شي ، بيا نو هغې حالت ته منازعه ويل کېږي .

منازعه په لغت کې د نزعي ، ايستلو او له يو بل څخه د جلا کېدو په معنا ده . همدا رنگه ؛ ددوو شيانو له ټکر (تصادم) ، سولولو (مینلو) او له هغه څخه د يو درېيم شي مينځته راوړل هم د منازعي په نوم سره يادېږي . په چينايي ژبه کې منازعه د خطر او برابر فرصت په معنا ده . ددې مفهوم دادی چې که بنکېلې خواوې له منازعي سره په مناسبه توگه چلند وکړي د حل ، پېژندنې او نويو شيانو د را مينځته کېدو او را ښکاره کېدو فرصت له ځانه سره برابر وي . که نيدخلې خواوې له منازعي سره نا مناسب چلند وکړي ، نو متقابل لوري به له خطر سره مخ شي . اختلاف او منازعه په فکري لحاظ له يو بل څخه ليرې ښکاري ، خو په برخورد کې يو بل ته ډېر سره نږدې او د هغوی تر مينځ ډېر نږدې واټن شته . ځکه اختلاف او منازعه دواړه متحرک ، فعال او خوځنده خصوصيت لري .

تعريفونه :

- د دوو يا زياتو ډلو تر مينځ د دوو يا زياتو موضوعاتو پر سر توافق نه لرلو ته اختلاف وايي .
- اختلاف د دوو خواوو د غوښتنو اوموخو (اهدافو) د نه موافقت اوتقابل څخه عبارت دی .
- منازعه هغه غبرگون (عکس العمل) دی چې متقابلې خواوې يې د يوې موضوع پر سر د مخالفت په توگه يو د بل په وړاندې څرگندوي .

په ټولنيزو اړيکو او ژوند کې اختلاف او منازعه د ژوند ډېر مهم واقعيتونه دي چې معمولاً د نويو مفکورو او پېښو د را مينځته کېدو سبب گرځي . اختلاف ، منازعه او سوله د ژوند طبيعي برخې دي . خو تشدد او وسله وال مخالفت او جگړې بيا انتخابي دي چې تل د زورواکو له خوا پر کمزورو باندې تحميلېږي . خو مور عاقل او مکلف انسانان بيا کولای شو چې له تاوتریخوالي ، وسله وال تقابل او جگړو څخه ځانونه ليرې وساتو او يا لږ تر لږه د هغو مخنيوی وکړو . دا اړينه نه ده چې که اختلاف د نه موافقت او منازعه د تاو تريخوالي او جگړو سبب شي ، د زيان پر ځای به د گټې او يا د نويو شيانو د را مينځته کېدو سبب شي .

په بله وينا :

که له شخړو سره د تعامل په بهير کې د شخړو د مخنيوي ، مديريت ، حل او بدلون مناسبو وسايلو ، تگلارو ، انساني ارزښتونو او گډوډباورونو (عقايدو ، وجيبو ، اخلاقو ، مسؤوليتونو ، ځانې کنټرول او نورو) ته درناوی وکړو ، نه يوازې دا چې پر مټ به يې د تاو تريخوالي او جگړو مخه ونیول شي ، بلکې زموږ پر مخ به د نويو فرصتونو ، لازياتو پېژندنو ، حل لارو او بدلون د لارو چارو د پراختيا دروازي هم پرانېزي .

اختلاف د اصلاح له پاره :

اسلام د اصلاح له پاره اختلاف رحمت بللی . او د منازعي د سوله ييز حل له پاره يې مسلمانان دې ته هڅولي دي چې په فقهي او ديني مسائلو کې دې مسلمانان د منازعو يا شخړو د حل له پاره د الله تعالی او رسول الله (ص) لارښوونو ته مراجعه وکړي . ځکه چې که د اسلام د دين په متن او شرح کې ددوی په وړاندې کوم څه مجهول او د ائمه وو فکر نه ور رسېږي ، کومه ستونزه او غوټه يې مخې ته وي ، نو د هغې د خلاصون غورچاڼ د امت مسلمه په اجماع او قياس سره هم تر سره کېدای شي . لکه څنگه چې تابعينو ، تبع تابعينو او مجتهدينو د امت په اجماع او قياس سره شرحي او متن ته په کتو ځينې گونگ مسایل رو ښانه کړي دي . همداسې شرعي احکام هم له خپلو ځانگړنو سره سره راغلي ولي حکم يې ځکه عام دی چې د ټول بشريت په وړاندې د تاريخ په هر پړاو کې پر ټولو باندې د تعميل وړ دی .

د اسلام په مبارک دين کې د ښکېلو خواوو له اختلاف سره د تعامل آداب او د حل معيارونه په پراخه توگه بيان شوي ، له هغو څخه په گټې اخيستو باندې امر شوی دی . ددې معيارونو او آدابو هدف د اسلامي پخې ورور ولی ساتنه او همداسې له تاوتریخوالي ، دښمنيو او جگړو څخه د مسلمانانو او ټولو انسانانو ساتنه ده .

همدا رنگه له يووالي څخه د سر غړونې او غفلت پایلې هم په روښانه ډول بيان او له هغو څخه په کلکه توگه د ډډې کولو امر شوی دی . ځکه چې مسلمانان په اسلام کې يو د بل وروڼه بلل شوي ، او که تر مينځ يې کومه لانجه وي ، نو بايد د مصلحتينو ډله يې په عدالت او قسط سره تر مينځ روغه جوړه وکړي .

په اسلام کې مسلمانان په خپل مينځ ، له نورو انسانانو سره په اړيکو ، او له اختلاف سره د مجادلي پر وخت په فردي او ټولنيزه توگه په ډېره نېکه او ښه طريقه چې هغې ته د (بالتي هي احسن) الفاظ استعمال شوي ، مأمور شوي دي .

له همدې كبله مسلمانان مكلف دي چې له اختلاف سره د تعامل مهارتونه او د اخلاقي ارزښتونو زده كړي او رعايت د اسلامي ورور ولې د ساتني او له نفاق څخه د مخنيوي په موخه عملي كړي .

د بېلگې په توگه :

كه مور خپله د اختلاف او شخړو د تعامل پر وخت د اسلامي ورور ولې او سوله ييزو اړيكو د ساتلو له پاره د حق او عدالت غوښتونكي شو ، يو بل ته غورځو شو ، او په درناوي او ريښتيني توگه د خپل ځان خپلې اړتياوې ښكاره كړو ، د انساني كرامت درناوي وكړو ، د ضرر رسولو او ضرر قبولولو له مخنيوي سره سره صبر ، حلم ، ايثار ، عفو ، او سوله ييز ارزښتونه پياوړي كړو ، له بڅلي او حرص څخه ځانونه وساتو ، پريوېل باندې لورپينه او د يوېل اړتياوو ته په عملي توگه لاس رسې عملي وكړو ، له نفاق ، كينې ، لورتنيا غوښتنې (پربل باندې د ځان اوچت بللو) ، د نورو د لا تحريكولو او څخه ځان وساتو ، نو ښكاره خبره ده چې اختلاف به په سوله ييزه توگه حل او بدلون به مينځته راشي او د شخړو ، تاو تريخوالي او جگړو مخه به پرې ونيول شي .

كه چېرې اختلاف په شخړه باندې واوړي نو بيا هم نوموړي اختلاف او شخړه د مديريت ، حل او بدلون وړده . په دې حالت كې هم يو شمېر لارښوونو ، وړتياوو او مهارتونو ته اړتيا ده چې د هغو مناسب كارونه به د تاو تريخوالي او جگړو څخه مخنيوي وكړي .

له همدې كبله اړينه ده چې مور مسلمانان بايد له يوې خوا د شخړود مديريت ، حل او بدلون په لار ښوونو ، وړتياوو ، زده كړو او په مناسبه توگه د هغو كارولو ته پراختيا وركړو ، له بلې خوا له ټولنيزو شخړو سره د مناسبو تعاملاتو له پاره اغېزمنو سيستمونو (قوانينو ، لايحو ، پالېسيانو ، قضاء ، محكمې ، اقتصادي ، ټولنيزو او سياسي جوړښتونو د عامه خدماتو) اصلاح او پراختيا ته اړتيا شته .

ترڅو له فساد څخه مخنيوي پرې وشي ، او عامه خدمات په ريښتيني ډول پراختيا ومومي . نوموړي موضوعات هغه مهم او اړين توکي دي چې له هغو څخه غفلت او سرغړونه به په ټولنه كې تاو تريخوالي او جگړو ته لاره هواره ، او تل به يې جاري وساتي .

د تاريخ په اوږدو او اوسني نړۍ كې دا له ورايه گورو ، هغو ټولنو چې له اختلافاتو او شخړو سره يې په مناسبه او سوله ييزه توگه چلند كړی ، او د تاو تريخوالي او جگړو مخنيوي ته يې پاملرنه كړې ده ، هغوی د سولې او رغنده اړيكو د پراختيا پرخوا رواني دي .

كه چېرې د اختلافاتو مخنيوي د سالم مديريت له مخې صورت ونه مومي ، نو بيا كېدای شي چې همدغه اختلافات په شخړه باندې واوړي . خو كه شخړه هم خپلسريو ته پرېښوول شي ، له هغې نه بيا منازعي سر راټوكوي . چې بلاخره منازعه په تاو تريخوالي او تاو تريخوالي په جگړو باندې بدلېږي ، خو جگړې بيا وړانې ، تباهي او بشري ستر ناورينونه او بي ثباتي له ځانه سره راوړي چې جبيره كول يې لسگونه او پېړۍ

كلونه وخت او غټې قربانۍ او بيبي غواړي .

په اسلام کې ټول بشري ژوند د اسلام پر بنسټ [الهي احكامو(امر او نهی) ، موعظو ، پند او حکمت] سره پیل شوی . او مسلمانان له یو بل سره په سوله ییزو اړیکو کې د ورور ولی په ژوند کولو باندې مأمور شوي دي . په اسلام کې د ژوند کولو ، یو والي ، ورور ولی ، رغوني، ساتني اوخواکمن ملاتړ له پاره په ډاگه عقیدتي ارزښتونه او عملي مسؤولیتونه اووجیبي ټاکل شوي او له اختلاف سره د چال چلند د روښانه لارو ، دسپلین او د اخلاقي ارزښتونو رعایت (په پام کې نیول) اړین گڼل شوي دي .

په اسلام کې اختلاف ددیني مسایلو د غور چاڼ له پاره رحمت بلل شوی دی .

((الله تعالی پر مسلمه امت باندې ددې رحمت او فېرزوینې د دوام په اړه په تابعینو او تبع تابعینو کې داسې نخبه امامان پیدا کړل چې هغوی د الله تعالی دغه خوښ کړي دین ته د مستشرقینو تر استعدادونو لوړ خدمتونه ترسره کړي دي . په دې اړه د امام بخاري رحمه الله علیه د هغو دیني کارنامو یادونه کوم :

((هغه مهال نوموړي وروسته له (۱۲۰۰۰۰) احادیثو یادولو درې ورځې سر پر سر یو خوب ولیدلو چې د رسول الله (ص) پر قبر باندې ډول ډول حشرات را ټول وي ، او رسو الله (ص) امام بخاري رحمه الله علیه ته وایي چې دا حشرات له ماڅخه لیرې کړه ! امام بخاري رحمه الله علیه خپل دغه مکرر خوب خپل استاد ته ووايه . هغه هم دده د خوب د تعبیر په اړه همدا مشوره ورکړه چې : له آنحضرت (ص) سره هر ډول خلکو ناسته پاسته کړي ، او تر رحلت وروسته د پیغمبر (ص) په احادیثو کې ډېرې لاسوهنې شوي دي . باید صحیح ترین او مستند ترین با اعتباره احادیث له مشکوکو او بی سنده احادیثو څخه بېل او غورچاڼ شي . امام بخاري د همدغو احادیثو په غورچاڼ او کره کولو باندې پیل وکړ او په بخاري شریف کې یې د مستندو احادیثو ټولگه او غورچاڼ ترې را وایست . ځکه خونن له اصلي متن) قرآن کریم (څخه وروسته پر بخاري شریف ډېر ترکیز او ټینگار کړي .

پر دې پسې بیا پینځه نورد احادیثو معتبر کتابونه د (مسلم ، ترمذی ، ابو داؤد ، نسائي او ابن ماجه) په نومونو د وخت علماء وو ترتیب کړل ، الله الحمد چې اوس د مسلمه امت له پاره په دې اړه هېڅ ستونزه ، شک او شبهه نه شته . هرڅه رڼه دي .

د یهودو او نصارو او ټول درواغ او ټولې توطیې خنثی شوي . دوی په قرآن کې د تورات او انجیل په څېر لاسوهنې نه شي کولی اونه خوله قرآن څخه اوسنی تېلمود او بائبل جوړولای شي . دوی چې په خپلو ټولو توطیو کې ناکام شي نو بیا یا قرآن کریم سوځوي ، یا یې د بشر د حقوقو ، دیموکراسی او د بیان د آزادۍ په پلمه د آیتونو بی دلیل ، او بی منطقه وړوند تردید کوي . او یا هم د سلمان رشتي په څېر د آیات شیطاني په نوم کاریکاتورونه را باسي . خو پر دې سره دوی هېڅ هم نه شي کولی ، ځکه د قرآن او احادیثو حرف حرف پر خپل ځای قائم او دائم پاته دی .))

ځکه د مسلمانانو تر مینځ هم د شخړې په حالت کې دغه د الله تعالی (ج) اوامرو اود رسول الله (ص) لارښوونو ته مراجعه شوي ، او په خپل مینځ کې پرسوله کولو باندې امر ورته شوی دی . همدغه پیغمبري لارښوونې او الهي اوامرد شخړو د مدیریت ، سوله ییز حل او بدلون له پاره بنسټیز اصول دي چې په پاملرنه او تعمیل سره به یې د سولې په ساتنه او د جگړو او تاو تریخوالي په مخنیوي کې ډېره مرسته وکړي .

که شخړه تاو تریخوالي او جگړې ته داخله شي او ښکېلې خواوې ونه شي کولای چې خپلې شخړې سره حل او فصل کړي ، نو بیا د نورو مسلمانانو دا وجیبه او دنده ده چې د جگړې وضعیت په خورا دقت او ځیرکتیا سره په سولې سره

واروي . خو په دې ټولو فعاليتونو کې عدالت او انصاف د سولې د تأمين له پاره تر هر څه اړين بلل شوی . او عدالت او انصاف يوازې په اسلام او د اسلام په اصولي دين کې دي ، نه په نورو لا دينه پرېکړو کې .

دلته يوه خبره په ډاگه کېږي چې د اختلافاتو او شخړو د سوله ييز حل له پاره په اسلام کې د ور تيا وو د پياوړتيا له پاره په پراخه توگه آسانتياوې را مينځته شوې دي . همدا علت ؤ چې د لومړي دور مسلمانانو او د پيغمبر (ص) د مبارک ژوند په زمانه کې اختلافات او شخړې هېڅکله هم تاو تريخوالی ، او جگړې د سرو کرښو خواته نه دي رسېدلې .

آن تر دې چې د مکې مشرکينو به هم تر بعثت مخکې ، او له بعثت وروسته پر پيغمبر (ص) باندې خپلې فيصلې کولې او لانجې به يې ور باندې پرې کولې . ځکه هغه ته دوی خپله د امين لقب ورکړی ؤ . همدلته ده چې په سوله کې عدالت يو ستر امانت دی ، چې بايد وساتل شي . ځکه په اسلام کې د خپلمينځي شخړو ، تاو تريخوالي او جگړو بېخپوره رېښې او منابع يې له مينځه په کې ځي . او مسلمانان يې د ورور ولی ، عدالت ، انصاف او اخلاقي ارزښتونو په پام کې نيولو او تعميل سره مأمورکړي دي .

تمرین:

کله چې د کومې موضوع په هکله ستاسې او کوم بل چا تر مينځ د نظر اختلاف را مينځ ته شي :

الف : څه ډول لومړی په منازعه او بيا په تاو تريخوالي باندې اوږي ؟

ب : تاسو د خپل ځان او مقابل لوري د اختلاف ، منازعې او تاو تريخوالي حالات د خپلواحساساتو او اړيکو د وضعيت بدلېدو په اړه تشریح کړئ ؟

د شخړې (منازعې) خصوصيت :

د ټولو انساني روښنونو او ارزښتونو ضد د افراط او تفريط توپيري چلند د شخړې اصلي لاملونه بلل کېږي . او شخړه له توپيرونو (تفاوتونو) څخه مينځته را ځي . کله چې د خلکو او ډلو تر مينځ د ارزښتونو ، تصوراتو ، مفکورو ، غوښتنو او اړتياوو خوځښتونه يو د بل په وړاندې په متقابل توگه سره مخ شي ، په خلکو او ډلو کې احساسات را وپاروي ، چې بيا دا احساسات د شخړو په توگه را ښکاره کېږي . شخړې د متقابلو تعاملاتو د (ناسم چال چلند) په بهير کې له يوې مرحلې څخه بل پړاوت ته ور د ننه کېږي او په خپل وار سره د نيدخلو ډلو تر مينځ د اړيکو د بدلون سبب کېږي .

شخړې په لاندې توگه ځينې خصوصيات لري :

- لکه څنگه چې هره شخړه (منازعه) د نورو ژونديو موجوداتو په څېر د پيدا کېدو ، ودې ، ځوانېدو ، زړېدو او فنا کېدو قابليت لري ، همداسې شخړې هم په خپل ذات کې د ژوند يو سعودي او نزولي دوران لري چې د ژونديو موجوداتو د ژوند له دوران سره ډېر ورته والی (مشابھت) لري .

د بېلگې په توگه :

منازعه (شخړه) له اختلاف څخه را مينځته کېږي چې د رستم د ليندۍ په څېر سعودي او نزولي گرافونه طی کوي ، خوځښت او تحرک پيدا کوي ، وړوکوالی يې په ځوانی او لوی والي باندې بدلېږي ، د اکمال او پخېدو پرخوا خپل آخريين معراج ته د ځان رسولو په تکل کې وي ، چې کله خپل هدف ته په کې رسېږي ، اوکله هم په کې ځوانی ، هيجاني کېدو او تاوتریخوالي ته داخل ، خوکله هم په کې ځوانيمرگه او پسرلی يې نيمه خوا شي . ولي له معمول سره سم د ځوانی او پخېدو تر وروستي پړاو ورسته مخ پرځور زړښت مومي ، زړه او ورسته شي او د فناه کېدو پرخوا روانه شي او بيا په خپله له مينځه ځي . خوداکار په هغه صورت کې ممکن وي چې ټولنيزو اخلاقو د پيغمبري سيرت لاره خپله کړي وي او د شخړو او منازعو د توليد ، ودې او تکثر له پاره هېڅ ډول محيط مساعد نه وي .

ولي ددې پر خلاف ؛ که چېرې شخړوته په انساني اخلاقي محيط کې د بې پرواييو له امله ځای ورکړ شي ، نو بياخو له بده مرغه د ځينو شخړو تخمونه د راتلونکو شخړو د پيلېدو عوامل جوړوي چې (ځينې شخړې يې لنډ ، او ځينې نورې يې بيا ډېر اوږد دوران لري) .

ولي دا بايد په ياد ولرو چې هره شخړه يوه ، يا څو سټې هم لري :

الف : لومړۍ سټه يې د فزيکي او رواني ناروغيو له کبله ناسم افهام او تفهيم دی .

ب : دوهمه سټه يې د بېسوادی ، غريبی ، بې روزگاری او پرته له تعقل او علمي اساس څخه د بل بابولالو ته غورځول دي .

ج : درېيمه سټه يې د پرديو خواوو غرضي مداخلې او کورنی نيمگړتياوي دي .

د : څلورمه سټه يې د قانون نشتوالی (انارشي) ده چې هرڅه د ځنگل د قانون پر اساس په کې په غير متعادل او بې انصافه توگه چلېږي .

ز : پينځمه سټه يې د حق او باطل تر مينځ د عدالت نشتوالی او د حق او حقيقت قرباني کېدل دي .

و : شپږمه سټه يې دهغه نظام ده چې له بهرڅخه پرې تپل شوی او د چارواکو نصب او عزل يې له بهره ورباندې تحميل وي .

س : اوومه سټه يې خپل اصالت هېرول او پردی عنعنې او کاپي گانې پرځان او خپله ټولنه باندې د څو پيسو په مقابل کې عملي کول دي .

ک: اتمه سټه يې د خود اراديت ، قربانۍ او خپلواکۍ د احساس نشتوالی دی .

ط: نهمه سټه يې د لنډ مهال ، منځمهال او اوږد مهال کورنيو او بهرنيو سترا تيزيو او پلانونو نشتوالی دی .

ی: لسمه سټه يې د سالم ، صادق او ملي مديریت او کاري ټيم نشتوالی دی .

• منازعه (شخړه) هغه وخت مينځته راځي چې د نيدخلو خواوو اهداف يو د بل په تقابل کې واقع شي . هغه وخت چې سيالي خواوې د خپلواهدافو د نه ترلاسه کېدو احساس وکړي او پردي باندې پوه شي چې غوښتنې يې له خطر سره مخ دي . په دې حالت کې يوه يا دواړه خواوې د وېرې او اضطراب (پرېشاني) احساس کوي . وېرې او پرېشاني د دواړو خواوو تر مينځ د بې باوريو سبب جوړېږي .

په انساني ذهنيتونو کې وېرې ، اضطراب (پرېشاني) اوبې اعتمادۍ د يو بل درک ته صد مه رسوي او په پايله کې د نفرت او کرکې ذهنيت په ټولنه کې تحريک کېږي . د کرکې او نفرت په حالت کې ډېر لږ اختلاف هم په ډېر سرعت او بيړې سره د تاو تريخوالي يا تشدد (ژبني او فزيکي برخورد) خواته هڅول کېږي او په پايله کې د ضرر رسولو اعمال او کړنې را مينځ ته کوي .

• په ټولنيزو شخړو او منازعو کې په زياته کچه قوت او انرژي پټه وي . همدغه انرژي کېدای

شي چې په تعميري توگه د مسايلو په حل ، نوښت او پر مخگ کې وکارول شي ، او يا په تخريبي توگه د را پرځولو ، وېشلو ، درځونوچولو ، جگړو او وړانيو سبب شي . د منازعي د توان له انرژۍ څخه ناوړه - يا سمه گټه پورته کول (استفاده کول) ددواړوخواوو په صادقانه يا منافقانه ذهنيتونواو کړنو (اعمالو) پورې اړه لري . د متقابلو اړخونو ذهنيتونه مور ته دا را په گوته کوي چې نيدخله خواوې له منازعي سره څنگه برخورد او معامله کوي . نوموړې معاملي به د تخريب او يا هم د ترميم خواته روانېږي .

له منازعي سره تعميري معامله سالمې پوهې ، کلکې ژمنتيا ، مؤثرو مهارتونو ، محيطي درک (ټولنيز جوړښت ، کلتور ، هويت ...) او نورو ته اړتيا لري .

• منازعه يوه ولاړه او ساکنه پدیده نه ده ، بلکې د سيالوخواوو د ذهنيت او کړو وړو په پايله کې له مختلفو مرحلو څخه تېرېږي ، چې کله ورو او کله هم چټکه شي او په هره مرحله کې هم له خپل ټولنيز چاپېريال څخه اغېزمنه کېږي او هم خپله پر ټولنيز چاپېريال باندې اغېزکوي .

• ټولنيزې منازعي (شخړې) په ټولنيز سيستم کې لږ يا ډېرې بې عدالتي ، بې انصافي ، اوبيا هم په افراطي او تفريطي شکل نا انډوله بې عدالتي را په بڼي او ټولني غواړي چې نوموړی حالت بدلون ومومي .

په بل عبارت :

ټولنيزې منازعي په ټولنيز سيستم کې د ضعف او ناروغۍ څرگندونه کوي ، چې بدلون ، سمون ، او روغتيا ته اړتيا لري . ځينې ټولنيزې شخړې يوازې په سيستم کې د مناسبو بدلونونو له لارې ځانته د حل لاره مومي ، له همدې کبله اړينه ده چې د ټولنيزو شخړو رېښې وڅېړو . په ډېرو ځايو کې څېړنو روښانه کړې ده چې د اکثرو ټولنيزو شخړو

رېښې په ټولنيز سيستم کې نا انډوله او باطل کړه وړه د نوموړو ټولنو د حياتي او اروايي ناروا اړتياوو او غوښتنو سره تړاو لري .

- هره شخړه حل يا بد لون ته اړتيا لري . په يوه ټولنه کې ناحل شوې شخړې د تشد د او تا و تريخوالي له پاره مرئي او نا مرئي (پټې او ښکاره) زمينې برابر وي . ځکه تشدد نه يوازې ښکاره زيانونه را مينځته کوي ، بلکې دداخلي ، ذهني او اروايي زخمونو (ټپونو) سبب هم گرځي .

د شخړې (منازعې) د پېژندنې اهميت :

د شخړو يا منازعو پېژندنه او له هغو سره مناسب چال چلند خورا زيات اهميت لري . شخړې په تېره ټولنيزې دوامداره شخړې مور ته ددې ښوونه کوي چې ځينې شيان يا ټولنيزې اړيکې سمې نه دي . نوموړې شيان او اړيکې کېدای شي ناسم قضاوتو نه ، پرېکړې ، بي عدالتۍ ، د ژوند اړتياوو ته نه لاس رسې ، محرويتونه ، پر واک باندې انحصار ، د مفاهمي او معلوماتو ستونزې او نور چې دا ټول سمون او بدلون ته اړتيا لري .

بېلگه يې لکه د انسان په وجود کې د تېي او درد په څېر دئ . درد او تبه مور ته دا را په گوته کوي چې زموږ په وجود کې يوڅه ستونزه شته او سم (نارمل) نه دئ . درد او تبه مور ته دا رابښي چې مور بايد هغه درد تشخيص او مناسبه درملنه يې وکړو . په ټولنه کې د شخړو تشخيص او درملنه د ټولني په روغتيا او سلامتۍ کې مهم رول لري . ځکه د ټولني د سالم جوړښت ساتنه د ټولني د هر وگړي دنده ده . دا ريښتيا ده چې د شخړو پر وخت د گټلو او بايللو احساس د غوسې او وېرو هيجانات (غير نارمل حرکات) را پاروي ، په داسې وضعيت کې بايد مور خپلو هيجاناتو او د مقابل لوري هيجاناتو ته پاملرنه وکړو او هغه سره تنظيم او کنټرول کړو . هيجانات مور زور زياتي کولو ته هڅوي . په شخړوکې له زور زياتي څخه کار اخيستل شخړې په تاو تريخوالي او جگړو باندې اړوي . او هيجانات د مرگ ژوبلو اړولو وروستۍ توليدوونکې وسيله ده چې کار ترې اخيستل يې مناسبه لاره نه ده . ځکه هرڅوک خپل هيجانات په صبر ، زغم او حوصلې سره هم کنټرولولی شي . کله چې يوڅوک د صبر او زغم باظرفيته پانگه په ځان کې ولري ، نو بيا ولي د هيجاناتو (۱۸۰) ميله خطرناک رفتار ته زړه ښه کوي ؟ په داسې حال کې چې هره لحظه ور ته د مرگ ژوبلو د ناولي برخليک زېنگنال (سره اشاره) هم ورکوي .

د شخړوپېژندل او پر خصوصياتو يې خبرتيا له مور سره په لاندې ټکوکې مرسته کوي :

- د منازعې د حل او بدلون په خاطر په مديريت کې له منفي خوځښتونو بايد مخنيوی وشي .
- مديريت د زديدلو خواوو پټې ستونزې او نظريات را بر سپره کوي .
- مديريت ځانگړی او ډله ييزه پېژندنه رابښي .

- مدیریت د خلکو د یووالي او بېلتون هغه کړنې ټاکي چې په ټولنه کې د بدلونونو سبب ګرځي .
- مدیریت د شخړو پرمختللو موضوعاتو باندې د نویو زده کړو له پاره رڼا اچوي .
- مدیریت د منازعې د قیق تحلیل په دواړو خواوو ، اړیکو او ټولنیز سیستم کې د ستونزو د روښانه کولو لارې چارې په پلانیزه ډول په نښه کوي .

د مدیریتي سیستم جوړونې په برخه کې شخړې کولای شي چې تعمیري رول ولوبوي او په نوموړي سیستم کې د تعادل او ثبات د را مینځته کېدو سبب شي . خوداسې هم کېدای شي چې په سیستم کې تخریبي رول ولوبوي او د لا زیات تشنج (کړکېچ) او تاو تریخوالي سبب شي .

ددې بېلګه لکه چې دمخه هم ګوته ورته ونيول شوه د انساني وجود په سیستمونو(هضمي ، ویني ، اعصابو...) کې د (محرقې ، ملاریا) د ناروغۍ را مینځته کېدو په شان ده . کله چې په انسان کې ناروغي مینځته راشي ، ټول بدن ور سره نا کراره کېږي ، درد او تکلیف احساسوي او سړی درملني ته اړباسي ، ځکه سم تشخیص او درملنه د روغتیا او صحت سبب ګرځي . غلط تشخیص او ناسم اقدام د ناروغۍ د لا زیاتې پیچلتیا (اختلاطاتو) او یا مړینې سبب کېږي . په همدې توګه په یوه ټولنه کې ټولنیزې دوامداره شخړې په ټولنیزو سیستمونو او اړیکو کې د ضعف او ناروغۍ په معنا دي چې سم تشخیص او درملني ته اړتیا لري . ښه تشخیص ښو معالجو (مصلحینو) اود ښو او اغېزمنو لارو چارو تطبیق او مناسبو بدلونونو ته اړتیا لري .

په ذاتي توګه په منازعه (شخړه) کې بدې نه شته . ځکه منازعه هم رڼه اړخ لري او هم تخریبي . منازعه او شخړه هغه مهال په بدې ، خطر او ضرر باندې اوږي چې له منازعې سره په مناسبه توګه چلند ونه شي . منازعه داسې ده لکه اور . اور کولای شي تخریبي سوځونې وکړي او هر څه په ایرو باندې بدل کړي ، خوکه همدغه اور مهارشي ، په سالمه توګه په پخلي ، ذوب او تودوخه کې هم کار ترې خيستلای شو . یا نور بشري اختراعات او اکتشافات چې که په سمه او رڼه توګه مدیریت شي ، د انسان د خیر ښېګڼې او پر مختګ له پاره کار ترې اخیستل کېدای شي . اوکه مدیریت او واک یې د نا اهله او ناوړه چارواکو او زور واکو په لاس کې و لوېږي ، هغوی بیا د بشري ضدکارونو او خپلې ګټې له پاره کار ترې اخلي . همدا رنگه مورګورو چې د تاریخ په اوږدو کې له اور او نورو بشري اختراعاتو او اکتشافاتو څخه مناسبه ګټه اخیستل د انساني تمدن او پراختیا سبب شوي ده . له منازعې سره هم مناسب چلند او تعامل د انساني تاریخ د زیاتو تحولاتو او پرمختګونو اسباب را مینځته کړي دي .

د شخړې پېښېدل او انګېزې یې

شخړه هغه وخت پېښېږي چې د وګړو یا ډلو اړتیاوي ، غوښتنې ، ګټې ، نظریات ، عقیدې ، تصورات ، انګېزې او موخې په تقابل او ټکر کې سره واقع شي .

د بېلګې په توګه :

داچې په کور کې لوبښي څوک پر بولي او څوک پخلی او جارو وکړي ؟ یا د ورونیو تر مینځ ځمکه څنګه سره ووېشله شي ؟ د کلي اوبه څنګه وېشل کېږي ؟ د کلي د اوبو میر به څوک وي ؟ د کلي او سیمې مشرتوب څه ډول ترسره کېدای شي ؟ د یوې ادارې مدیریت څه ډول پرمخ ځي ؟ پلان او ستراتیژي څنګه عملي کېږي ؟ هېواد د یوه ملي

مدبر محور له لارې څه ډول اداره کېږي؟ ملت څنگه په يوه ملي محور سره را ټولېدای شي؟ کورنی او بهرنی سياست يې څه ډول وي؟ آیا تل د تشدد لاره غوره شي، او که نه عدم تشدد ته هم ځای په کې شته؟ آیا افراط او تفريط ته په کې اړتیا ليدل کېږي که څنگه او يا هم د اعتدال لاره غوره شي؟ ... دا ټولې پوښتنې د شخړو او اختلافاتو موضوع گانې دي. همدا رنگه کېدای شي دا د يوې شخړې د را مينځته کېدو انگېزې تاريخي تصورات او پېښې، اوسني جريانات، پرېکړې او کړنې (چا له چا سره څه وکړل ...) وي.

پورته ياد شوي ټول موضوعات کېدای شي په معقوليت او انصاف سره يو بل ته د درناوي، غور اېښودلو او خبرو له لارې حل شي. د خواشينی خبره خو بيا داده چې کله ناکله انسانان له معقوليت او انصاف نه ليرې کېږي. دېروخت داسې هم کېږي چې د خپلو غوښتنو او اهدافو تر لاسه کولو له پاره له زورزياتي څخه کار اخلي او په بد، رد وپيلو، وهلو، ټکولو، وړاندولو، کډه کولو، بندي کولو او وژلو باندې لاس پورې کوي.

زموږ په هېواد، سيمه او ټوله انساني نړۍ کې دېرې بېځايه او غير ضروري شخړې پېښې شوې دي او پېښې به شي چې آخر پای يې پر جگړو او دښمنيو پای ته رسېږي. خو د دښمنيو وروستی پايله بيا هم سوله، سوله نيز کلتور او سوله نيز ژوند دی. ځکه انسان تل په بديوکې ايسار نه شي پاتې کېدای. او شخړې هم پيل عوامل لري، چې کېدای شي ددې ډول شخړو عامه عوامل لاندې څيزونه وي:

- بي پر وايي، غفلت، ناپوهي، بېځايه سر زوري (سر تمبه توب)، بېځايه ادعا گانې، غير عادي او بي واکه مديريت، تورونه، بېځايه بدگمانې، د مفاهيمې نشتوالی، (يو د بل پر نيت نه پوهېدل او د نيتونو ناسم تعبير)، د پرازيت ډوله عناصرو له خوا د متقابلو خواوو تر مينځ چغولی، له مادي او معنوي حقوقو څخه ناوړه گټه اخيستل او نور.
- د موضوع د حل له پاره له مناسبو او سوله ييزو لارو او روپښونو څخه نا خبري.
- د غيرت، عزت، شهامت او شجاعت د مفاهيمو ناسم تعبير او کارونه.
- د حرص، بخل، ځان مننې او له نورو څخه بي پر وايي. د شخړو اصلي رېښو ته نه پاملرنه.
- د پردیو مداخلې.
- يو پر بل باندې ملامتي او ټاپې وهل.
- د ځان غوښتنو په باب سر زوري او له خپلو غوښتنو او ادعا کانو څخه نه تېرېدل.
- پر خپلو غلطيو، تېروتنو او ناپوهيو باندې سترگې پټول.
- ځانته د ټولو مسايلو حق او صلاحيت ورکول او نورو ته په سپکه سترگه کتل، محرومول او له صحنې څخه گوښه کول (ايستل).
-

که موږ چېرې لويو جگړو، په خاصه توگه زموږ په هېواد کې په جگړو کې د ښکېلو ډلو خصوصياتو (ځانگړتياوو) ته ځير شو، دا به راته جوته شي چې په پورته توگه يادو شويو موضوعاتو په روانو کړکېچنو کښالوکې دېر مهم رول لوبولی دی.

په عام ډول په انسانانو کې د منازعې انگېزې له مختلفو عواملو څخه منشاء (سر چینه) اخلي . په دې ځای کې مور د لاند نیو بنسټیزو اړتیاوو یادونه کوو چې د اکثر و شخړو رېښې له هغو سره تړاو لري او شخړې له هغو څخه سر چینه اخلي .

➤ ژوندنی (حياتي) فزيولوژيکي اړتياوې :

دا اړتياوې د انسانانو د ژوند د بقاء او دوام له پاره اړينې دي لکه : ځای ، هوا ، خواړه ، اوبه ، جنس ، خوب ، هوساينه

➤ اروايي (رواني) پسایکولوژيکي اړتياوې :

دا اړتياوې رواني او معنوي اړخ لري چې د انسانانو ژوند ته رنگ او حيثيت ور بښي لکه : هويت پېژندنه ، امنيت او آزادي ، د عقيدې او ارزښتونو درلودل ، د تعلقاتو او اړيکو درلودل او پالل ، له روا مينې او درناوي څخه برخمن توب ، عزت النفس ، د ځاني توان او استعداد د غوړېدو او پر مختگ اړتيا ... او نور .

د نوموړو اړتياوو په واسطه انسانان په ژوند کې حرکت کوي . او خوځښت ، ژوند او اړيکو دواړو ته مفهوم ، رنگ او خوند ور بښي . که د نوموړو اړتياوو د پوره کېدو له پاره مناسب سوله ييز ذهنيتونه ، اغېزمن او مناسب جوړښتونه (سيستمونه) او بڼې کړنې (رفتار) ونه شي ، شخړه او منازعه به را مينځته شي . که له شخړې سره مناسب چلند ونه شي ، په تاو تريخوالي او جگړه به بدله شي او جگړه به راز راز زيانونه او وړانې را مينځته کړي . د منازعې د را مينځته کېدو ، د انگېزو پېژندنه او د هغو اړتياوو ته پاملرنه به د شخړو په مخنيوي ، سوله ساتنه ، او د شخړو په سوله ييز حل کې خورا ډېره مرسته وکړي . له دې کبله اړينه ده چې پورتنیو موضوعاتو ته ژوره پاملرنه وکړو . له نوموړو موضوعاتو څخه غفلت او هغو ته نه پاملرنه ددې سبب کېږي چې ډېر لږ اختلاف په شخړه او جگړه سره واوړي او سوله زيانمنه کړي .

تمرین :

الف : زموږ په ټولنه کې د شخړو (منازعاتو) انگېزې او د هغو محرک له کومو اړتياوو څخه سرچينه اخلي ؟

ب : د نوموړو اړتياوو د پوره کېدو له پاره کوم اقدامات بايد تر سره شي ؟

د شخړې (منازعې) ډولونه :

شخړې مختلف ډولونه لري چې په عام ډول شخړې په درېيو لاندې ډلو کې سره را ټولېدای شي :

۱- د گټو پرسرمناز عه :

دا مناز عه هغه مهال واقع کېږي چې انساني (منقولې او غیر منقولې) گټې له گواښ او خطر سره مخ شي . ددې ډول شخړو (مناز عو) حل نسبتاً آسانه دی ، ځکه چې ددې شخړو موضوعات د اندازې او وېش وړ وي . لکه پیسې ، کور ، ظرف او فرش ، ځمکه ، اوبه ، ځنگل ، څرخایونه ، غر او نور .

۲- د معنوي ارزښتونو پرسرمناز عه :

دغه ډول مناز عه هغه وخت واقع کېږي چې انساني ارزښتونه له گواښ ، خطر او سپکاوي سره مخ شي . انساني معنوي ارزښتونه له عزت (آبرو) ، هويت او دیني مقدساتو څخه عبارت دي ، ددې ډول مناز عو حل د متقابل درناوي ، معذرت غوښتنې او باور د فضا جوړولو له لارې تر لاسه کېدای شي . نه د پولې ارزښتونو له لارې .

۳- د موقوفو یا نا اندوله اړیکو پرسرمناز عه :

دا مناز عه هغه مهال واقع کېږي چې د انسان موقف (واک ، مشري او څوکۍ) له گواښ یا خطر سره مخ شي . د موقوفو، نا برابرې اړیکو مناز عې هغه وخت حل لوري ته لاره موندلای شي چې قوانین ، لایحې ، او پالېسيانې د عدالت او انصاف پر اصولو ودرېږي او بشري حقوقو ته د یوې واقعاً منل شوې ملي وثیقې د رعایت کولو له مخې پاملرنه وشي .

د مناز عو ټول پورتنی ډولونه کېدای شي یو بل ته لاره سره و مومي او یا له یو بل سره مخلوط او گډ شي .

له شخړو سره د چال چلند روښنونه

په هره شخړه کې دوه ډېر مهم ټکي (موضوع او اړیکې) شاملې دي . که زموږ شخړه له خپلو خپلوانو سره وي ، موږ به د دواړو ټکو (موضوع او اړیکو) په هکله په اندېښنه کې یو . که شخړه له پردیو اړخونو سره وي ، موږ بیا د اړیکو په اړه کومه اندېښنه نه لرو او په پایله کې زموږ کړنې او د کړو وړو سبک توپیر سره لري . همداسې ، چې څومره موضوع موږ او تاسې ته ارزښتناکه برېښي او یا نه برېښي ، له شخړو سره د تعامل په سبک کې منفي یا مثبت رول لري . که موضوع هر څومره زموږ له حیاتي او رواني اړتیاوو سره ژور تړاو ولري ، په هماغه کچه موضوع ډېره مهمه گرځي .

سربېره پر دې په انسانانو کې د شخصیت توپيرونه (تېری کوونکي ، فرمان وړونکي او مطیع ، د خپل ځان اونورو د حقوقو ساتونکي) هم له شخړو سره د تعامل د روښنوپه تشکیل کې مهم رول لوبوي .

په بل عبارت ؛ له موضوع او اړیکو سره د تړاو پر بنسټ په شخړه کې ښکېلې خواوې له شخړو سره د تعامل په عملیه کې له یوه سبک څخه کار اخلي ، چې هر سبک په خپل وار د شخړو د دواړو خواوو پر هدفونو او اړیکو باندې ځانگړی اغېز لرلی شي .

اوس مور له شخړو سره د تعامل پینځه سبکونه د هغو روښونو په بهیر کې د شخړو د ښکېلو خواوو کره وړه او پایلې په لنډه توګه له یو بل سره پرتله کوو :

۱- شاته کېدل :

په شخړه کې یوه ، یا دواړه خواوې له شخړې څخه تېرېږي . هغوی ته موضوع او اړیکې ارزښت نه لري ، او مهمه ورته دا برېښي چې له شخړې څخه څه ډول ځان وباسي . په دې سبک کې پر شخړه باندې سترګې پټېږي ، له شخړې څخه اغماض او انکار کېږي ، په دې معنا چې : (نه څه لیدل شوي او نه څه اورېدل شوي) ، د معلوماتو له شریکولو څخه ډډه کېږي او دېته ترجیح ورکول کېږي چې نور هم له نوموړې موضوع څخه ځان لیرې وساتي .

۲- رقابت (سیالي) :

د شخړې یوې - یا دواړو خواوو ته موضوع ډېر اهمیت لري او خپلو اړیکو ته کومه پاملرنه نه کوي . د شخړې په دې سبک کې د وړلو یا بایللو مسئله مینځته راځي . په دې سبک کې یوه - یا دواړه خواوې پر دې ټینګار کوي چې ددوی له غوښتنې سره سم باید چلند وشي . د بېلګې په توګه وايي : څه چې زه وایم - همغسې وکره . په دې سبک کې له فشار، کنټرول او جګړې څخه کار اخیستل کېږي . دېته تر جېح ورکول کېږي ترڅو چې مقابل لوری کورټ مجبور او ترې تېر شي او یا د هغه غوښتنې ومني . (خو دا بیا له اسلامي شریعت سره په ټکر کې راځي ، ځکه په اسلامي شریعت کې جبر او اکراه نه شته ، اود جبر او اکراه کرني او فیصلي ټولي خپله باطلې او مردودې دي) . ځکه په سوله کې تر تعميل مخکې د ځړو ، عاقلو ، بالغو او پرتولو شرعي صفاتو متصفو جانبینو رضایت شرط دی .

۳- تېرېدنه او گذشت :

په دې سبک کې اړیکو ته زیاته پاملرنه کېږي او یوه خوا له موضوع څخه صرف نظر کوي . په دې سبک کې داسې عمل کېږي :

د بېلګې په توګه :

ویل کېږي چې : هر څه چې ته یا تاسې وایې سمه ده منم یې . له اختلاف څخه سترګې پټول ، تسلیمېدل ، او د نورو کنټرول او فیصلو ته غاړه اېښودل دي . خو دا سبک هم باید په خپل رضایت سره تر سره شي .

۴- مرسته او دستونزو حل :

په دې سبک کې هره خوا هم موضوع او اړیکو ته پاملرنه کوي . دوی غواړي چې هم خپلو موخو ته ورسېږي ، او هم یې اړیکې له خوا بدیو او دښمنیو څخه خوندي پاتې شي . په دې سبک کې یواځې د شخړې پر حل او فصل باندې ټینګار کېږي . د معلوماتو پر راټولولو او د شخړې د حل له پاره د بدیلونو پر موندلو باندې ډېر ټینګار کېږي .

۵- سازش (جوړ جاري) :

د سولې له پاره دواړه خواوې یوڅه تر لاسه کوي او یوڅه له لاسه په کې ورکوي . ډېری خلک داسې فکر کوي چې دا یو ښه سبک (روښن) دي ، خو په بشپړه توګه اړتیا نه په کې پوره کېږي . د بېلګې په توګه : یوه خوا داوایي چې زه

له خپلوگتوڅخه په دې شرط یوڅه تېرېږم چې تاسو هم دېته ورته همدا سې یوکار وکړئ . دواړه خواوې په خپلو غوښتنوکې یوڅه کموالی راولي اوگټې او تاوانونه بیا په خپلو کې سره ووېشي .

پورتنې ټول سبکونه کېدای شي په ځینو شرایطو کې ډېرگټور او اغېزمن وي ، خو ددې پر خلاف په ځینو نورو شرایطو کې بیا له زیانونوڅخه ډک وي . لازمه ده چې دواړه خواوې د شرایطو په پام کې نیولو سره له شخړو سره د معاملي پر وخت پورتنې سبکونه په پام کې ونیسي او په مناسبه توگه یې وکاروي .

پوښتنې :

۱- تاسو په خپل ورځني ژوند کې له شخړو سره د معاملي پر وخت له نوموړو پېنځگونو سبکونو له کوم یو سبک څخه کار اخلي ؟

۲- ستاسې په اداره ، کورنۍ ، کلیوالي ژوند او ټولنه کې له شخړو سره د معاملي کوم سبکونه ډېر بریالي دي ، او ولې ؟

له اختلاف او شخړو سره د نا مناسبو کړنو پایلې

څه وخت چې د یوې موضوع یا ستونزې پر سر د بنکېلو خواوو تر مینځ اختلاف په مناسب او ښه شکل مدیریت او کنټرول نه شي ، همغه اختلاف بیا د شخړې سبب گرځي . اوکه له شخړې سره مناسب چال چلند و نه شي ، له شخړې څخه د وتلو سمې لارې او وخت و نه ټاکل شي ، بیا هم همدغه شخړې په تاو تریخوالي ، جگړو او دښمنیو باندې بدلېږي . چې له کبله یې کېدای شي په ټولنه کې درزونه او بېلتون را مینځته شي .

له دې خبرو دا مطلب اخیستلای شو چې :

د بنکېلوخواوو له اختلاف او شخړو سره مثبت تعامل او څرنگوالي ډېر مهم رول لري ، ځکه چې د بنکېلو خواوو ذهنیتونه او کړه وړه د شخړو د تحرک او خوځښت سبب کېږي .

منفي لوري ته د شخړې خوځښت (تحرک) په لومړي سر کې ورو او د کنټرول (اداره کولو) وړ وي ، خو که شخړه د تاوتریخوالي او جگړو حدود ته ور واوړي ، نو بیا د هغې کنټرول او قابو کول هم څه آسانه خبره نه ده . د شخړو دغه ډول مېتودونو لوستلو دا را په گوته کړې چې د ټولنیزو شخړو په بحراني حالاتو کې ډېر لوی رهبران او خورا ځواکمن خلک هم د شخړو د تحرک او خوځښت د انرژۍ په سمندر کې ور ډوب شوي او یا ځنډوته دیکه (ټپل وهل) شوي دي . خو تر ډېره بریده داسې هم پېښه شوې چې د شخړو د خوځښت په جریان کې نورو نویو مشرانو په اصلي یا مصنوعي ډول سررا پورته کړی چې پایله یې یا د شخړو او جگړو پر دوام ، او یا هم د شخړو پر موقتي پای ته رسېدو بدله شوي او ثمره یې همغو مصنوعي مشرانو او ددوی ټپمونو خوړلې ده چې نصب او عزل دواړه یې له

خپلې ټولني څخه بهرکې شوي وي . هغه مثل دئ چې وايي : (توري لا لا وکړې ، مری عبدالله وکړې .) چې په داسې سوله کې حق تل تلف ، او حقيقت په کې قرباني شوی دئ .

خو په دائمي سوله کې چې د شخړو او جگړو تغرد تل له پاره په کې ټول او غرضي خلک د خپلې توپي پياز پردی بنورواته په بډه په کې نه شي وهلی ، ځکه د هغې سولې مشران د ملت له متن او بطن څخه سر را پورته کوي . ټول ملت د آرام سا په کې اخلي ، خپل مصؤونيت او ډاډ احساسوی ، ملت را ولاړپري ، له خپل متن او بطن څخه د خپلې خوښې خپل ريښتيني او خواخوږي ملي مشران غوره کوي . له هغوی څخه د دولت دري گوني قووي د وړتيا او صداقت له مخې ټاکل کېږي . هغوی بيا په متوازنه او منعادله توگه د ملت خلکو ته خپل حقوق ټاکي او بيا له همغو ادرسونو څخه حق حقدارته رسېږي او په تل پاتې سوله کې حقيقت تل ژوندی او خوندي وي . همدا لامل دئ چې هلته د خلکو ريښتيني خادمان په اصل کې د سپېڅلو جدا نونو او ويښو ضميرونو خاوندان دي چې پرخلکو باندي حکومت کوي .

د شخړو په هکله پوهه ترلاسه کول :

د شخړو د تحرک (خوځښتونو) له خصوصياتو اوله بدلونونو څخه د خبرېدو له پاره اړينه ده چې لومړی مور بايد له اختلاف او شخړو سره د تعامل د څرنگوالي ، او د شخړو د خوځښت او بدلون د مرحلو او د ښکېلو خواوو په اړیکو پورې دارونده بدلونونوپه هکله ځا نونه سره پوه کړو . ځکه هرڅومره چې شخړه منفي لورته خوځېږي ، و سره جوخت د ښکېلو خواوو دريځ د يو بل په وړاندي همدومره سختېږي . چې په دې توگه د شخړو په شدت او پېچلتيا کې هم زياتوالی راځي . همدلته ده چې نوې ډلې اونوي خلک له نويو اعمالو سره د خپل ځان او پرد و په گټه د شخړو چاپېريال (انگر) ته داخلېږي ، له دوی سره جوخت د زيان رسولو او فزيکي حملو احتمال هم زياتېږي . که چېرته داسې وضعيت پېښ شي ، شخړې بيا نور هم شدت مومي . په ځينو حالاتوکې دواړه خواوې د خپلمنځي شخړو کنترول او واک له لاسه ورکوي او شخړې او جگړې يې نورنږد خله عناصر اوکړي لکه د افغانستان گاونډيان د خپلو شومو اهدافو له پاره پرمخ وړي .

که چېرې له ښکېلو اړخونو څخه يو يې داسې فکر وکړي چې د زر ، زور او تزوير له لارې په مقابل لوري باندي خپلې غوښتنې ومني ، په داسې حال کې بيا مقابل لوری د مقابلې له پاره ځان چمتوکوي . که يو سړی يا يوه ډله بل لوري ته زيان ورسوي ، نو مقابل لوری هم په ورته عمل لاس پورې کوي . چې ددغه منفي سياليو په دې بهيرکې شکايتونه ، ملامتې ، تهد يد ونه ، وېرې ، بي رحمی او زور زياتی لا پسې ډېرېږي .

که په ټولنه کې له شخړوسره د سوله بيز تعامل پوهه او مهارتونه ضعيف او يا د شخړو د کموالي او سرېدو نورمونه او ادارې فعالې او اغېزمنې نه وي ، شخړې به خپله منفي خواته خورې وړې او په مختلفو پړاوونوکې به د لا زيات شدت او تاو تريخوالي او جگړو سبب شي .

د اختلافاتو او شخړو د (اووه) گونو پړاوونو پېژندنه :

مور دلته په لاندې توگه د شخړو د خوځښت د مختلفو پړاوونو او په هغوکې د بدلونونو د را مینځته کېدو لنډه یادونه کوو :

- ۱- اختلاف او شخړه د دوو خواوو تر مینځ د یوې ستونزې یا موضوع په هکله په ښکاره ډول را مینځته کېږي .
 - ۲- سیالي خواوې د خپل اختلاف او شخړې په هکله له یو بل سره په مستقیمه یا غیر مستقیمه توگه بحث کوي ، چې کېدای شي په دې سره یې اختلاف تر مینځ حل او یا لا پسې پېچلی شي . که اختلاف حل نه شي ، د دواړو خواوو تر مینځ کشمکش را پیدا کېږي چې په دې ترڅ کې دواړه خواوې پر اصلي ستونزه خپل تمرکز او باور له لاسه ورکوي او یو بل ته د ستونزې په نظرگوري . په دې وخت کې دوی یو بل ته ډېر غور نه نیسي او له یو بل څخه سر ټکوي .
 - ۳- شخړه داسې ښکاري چې دواړه خواوې په کې یو د بل پرچلند بېخایه نیوکې کوي ، ددوی منفي نظرونه او یو پر بل باندې پرې اچونې هرې خواته خورېږي . قضأوت یې یو اړخیز شکل غوره کوي . انصاف ، حق بیني او ترحم ورځ تر بلې کنگل (قرنطین) او اړیکې یې له ضعف سره مخ کېږي .
 - ۴- په دې مرحله کې یو پر بل نیوکې او منفي گرایي زیاتېږي . د دواړو خواوو تر مینځ قضأوت ، انصاف ، حق بیني او رحم نور هم د انجماد پرخوا وړاندې ځي ، خپل منځي اړیکې له ماتېدو سره مخ کېږي ، دښمني یې تر مینځ سر را ټوکوي او مخامخ مفاهمه په کې له مینځه ځي .
 - ۵- په دې مرحله کې هره خوا د خپلو پلویانو په ملاتړد خپل ځان په حقه ښوولو او د خپلو دلایلو د لا قوي کولو له پاره پر مقابل لوري باندې د ملامتې او سر غرونو د حقې یا ناحقې ټاټې لگوي . هر یو خوا څخه هڅه کوي چې له غرامت او تاوان (نهه گونیو، مچلگو او د جرگې د نورو بارونو) څخه ځان بچ کړي . ددې مرحلې په وروستیو کې د دواړو خواوو تر مینځ یو بل ته د مالي او ځاني زیان رسولو هڅې پیلېږي .
 - ۶- په دې مرحله کې دواړه خواوې یو د بل په وړاندې د زیان اړولو د عمل او عکس العمل په دایره کې سره را ټولې او قطب بندې را مینځته کېږي . د هرې خوا پلویان یو بل ته په خپلو خزو (مورچلو) کې د تیارسی په حالت کې ماشه په لاس قو ماندې ته ناست وي .
 - ۷- په دې مرحله کې دواړه خواوې د یو بل په وړاندې متضاد دریځونه غوره کوي . چې په پایله کې ترې ټولنيزې ماتې را مینځته کېږي .
- په پورته توگه د اختلاف او شخړو د مختلفو مرحلو پېژندنه او په هر پړاو کې د حل لارې چارې له یو بل سره لږ څه توپیر لري . د اختلاف مدیریت او حل کول د شخړو په لومړیو مرحلو کې ډېر آسانه دي . که شخړه څلورمې او یا تر هغې لوړو درجو ته دا ځله شوې وي ، حل او مدیریت یې ستونزمن گرځي . خو بیا هم له دې سره سره په هره مرحله کې د نوموړې مرحلې سره سم مثبت گانونه پورته کول شوني دي . ځکه غر که هر څومره سخت وي ، بیا هم پر سر لاره لري .
- د شخړو د هوارې او سوله راوستونکو له پاره دا اړینه ده ترڅو پردې ځانونه پوه کړي چې د ښکېلو خواوو تر مینځ شخړه په کومه درجه کې ده ، کله چې د شخړې کچه ور معلومه شوه ، بیا دې له نوموړې مرحلې سره سم په اقداماتو لاس پورې کړي .

نوبت: د شخړو د خوځښت (حرک) پورتنی درجه بندي له یو بل سره د بېلوالي ډېرې نږدې کرښې نه لري، ځکه چې شخړه په یو خوځنده او متحرک حالت کې ده او د شخړو خوځښت د خواوو په ذهنیت، کړنو، او شاوخوا چاپېریال کې له شته وضعیت څخه اغېزمن کېږي.

که له ځانګړیو او ټولنیزو اختلافاتو او شخړو سره په ښه توګه تعامل او چلند ونه شي او یا ټولنیزې اړیکې، چاپېریال او سیستم داسې وي چې ټولنیزو شخړو ته لازم ځواب ونه شي موندلای، او یا داچې د ځینو منازعو او شخړو له پاره اړین مېتودونه او حقوقي روښانه تګلارې او کړنلارې نه وي تر سیم شوي او دواړه خواوې د شخړو له سوله ییزو حل لارو او مهارتونو څخه بې خبره وي، نو بیا خو د مرکې لېوان هم په داسې ځایونو کې څه کمې نه لري، هغوی منفي بافیو ته لمن وهي او ډېر لږ اختلافات کېدای شي په شخړو، تاو تریخوالي او جګړو باندې بدل شي.

له شخړو سره نا مناسب کړه وړه او ناحلي شخړې د یوې ټولني وګړي او ډلې د تشدد، تېري، ظلم، بې انصافيو او تاو تریخوالي په مختلفو مرحلو کې سره را نغاري. او په ټولنه کې د تاو تریخوالي مختلفې کچې را مینځته کوي.

تمرین:

له شخړو (منازعو) سره د تعامل په بهیر کې ښکېلې خواوې د کومو شیانو، لارو او مېتودونو کارولو له کبله د جګړې خواته ورګډېږي؟

له شخړو سره د تعامل اړین تدابیر

که چېرته مور د خپل ورځني ژوند او تېرو تاریخي شخړو پیل او له هغو سره د ښکېلو خواوو ترمینځ د معاملو پایلو ته په ژوره توګه پام وکړو او په پوره پاملرنه او خورا دقت یې مطالعه او غورچاڼ ترې را وباسو، وبه ګورو چې په پیل کې شخړه د یوې موضوع، مسألې یا کومې پېښې پر سرچې اکثره د نظر یاتې، تصویري، تعبیري او تفسیري اختلاف ښه لري پیل شوي او یا پیلېږي

دغه اختلاف زیاتره د موضوع په اړه د مالوماتو (بشپړاو څرګند مالومات، ناقص او مبهم (ګونګ) مالومات او یا هم غلط یا تحریف شوي مالومات) او د مفاهمې په څرنگوالي پورې اړه لري. دا ټول هغه موارد دي چې د پېژندنې وړ او د ځینو مهارتونو کارولو له لارې مور کولای شو نوموړو اختلافاتو او شخړو ته بېله دې چې د تاو تریخوالي او جګړو خواته و خوځېږي په سوله ییزه او مدیریتي توګه حل لارې ومومو او حالت ته یې بدلون ورکړو.

له هر اختلاف او شخړې سره جوخت د مدیریت کولو، حل لارو او بدلون فرصتونه موجود دي. له شخړو سره د نغښتو فرصتونو څخه هغه وخت ګټه پورته کېږي چې مور اختلافات او شخړې ښې سره پرتله او وپېژنو. او له هغو سره د تعامل تر ټولو مناسبې کړنې غوره کړو. تر څو پر مټ یې له شخړو سره د مناسبو کړو وړو او مهارتونو اړونده کارونه مور د تاو تریخوالي او جګړو له وړاندوونکو اونه جبیړه کېدونکو زیانونو او دردونو څخه خوندي وساتي.

له تشدد او جگړو څخه د خونديتوب وځايوي (حفاظتي) تدابير له مور سره مرسته کوي چې د شخړو له پېښېدو څخه پرې خبر شو او له هغو سره داسې چال چلند وکړو چې شخړې منفي خوانه ترې ونه خوځېږي . ځکه نوموړي تدابير له مور سره د شخړو په مديريت ، حل او بدلون کې مرسته کوي . مور بايد پر دې پوه شو چې کوم حالات ، ذهنيتونه ، کړنې او پرېکړې د شخړو د را مينځته کېدو ، منفي خوځښت ، او د تشدد لوري ته په هڅه کې دي .

مور بايد د شخړو عمق (ژورو) ته ور دننه شو ترڅو پر دې پوه شو چې په شخړو کې دننه څه روان دي ؟ آيا شخړې بېروني اړخونه هم لري که څنگه ؟ د شخړو لاملونه او عوامل څه دي ؟ شخړې په حقه دي او که نه ناحقه ؟ د شخړو د فکري (کلتوري ، سياسي ، توکمي ، ژبني ، سمتي او مذهبي) هڅونې ، او مادي (اقتصادي او مالي) تغذيه ، تمویل او تجهيز يې له کومو خواوو صورت مومي ؟ د ملاتړ او ننګي عاملين يې څوک او په کومه کچه دي ؟ نفوذ يې څومره دی ؟ کميت او کيفيت يې کومې کچې ته رسېدلي ؟ ولې يې خلک په اړه پټه خوله دي او هېڅ مسؤله او غير مسؤله خوا يې د هوارې په اړه هېڅ ډول اقدام نه کوي ؟

مور پر دې باندې پوهېږو چې په هره شخړه کې بنسټې خواوې او د خواوو پلويان ، موضوع ، او په موضوع پورې اړونده اړتياوې او غوښتنې ، ارزښتونه ، موخې ، د حل فرصتونه ، د گټلو او بايللو هيلې او وېرې ، سترې تيزيک تفکر او د پايلو د بېش بينې عناصر موجود وي . چې د همدغو عناصرو تعامل او يو پر بل يې اغېزې د شخړو د مثبت او منفي خوځښت سبب جوړېږي .

د شخړو د مخنيوي ، مديريت ، حل او بدلون له پاره په شخړه پورې د اړونده پورته يادوشوو عناصرو ژوره پېژندنه ډېره اړينه ده . ډېرې مشران او رهبران د شخړو له عناصرو او د هغوی له اغېزو څخه په بي خبرۍ سره او د شخړو د حل له فرصتونو څخه د غفلت له امله په خطر ناکو جگړو کې را بنسټل کېږي .

(په دې وروستيو کلونو کې مور د دنيا لوی لوی مشران وليدل چې ډېرې وړانګونې جگړې يې په انساني ټولنو باندې ور تحميل کړې او دادي د وړانګو ، برباديو او بي ثباتيو پايلې يې زموږ په هېواد باندې هم پرتې دي) .

يوه بله بنسټيزه موضوع چې له شخړو سره د معاملي د مناسبو او يا نا مناسبو کړنلارو په غوره کولو کې مهمه ونډه لري - هغه په شخړو کې د بنسټې خواوو د ذهني حافظې نقشه ، انگېرنې ، کړنې او د چاپېريال ، کلتوري فکتورونه دي . د شخړو د بنسټې خواوو د ذهني حافظې نقشه ، انگېرنې او عادتونه په خپل وار سره د کلتوري چاپېريال او ورځنيو تعاملاتو په مينځ کې صورت مومي .

مور د ژوند له چاپېريال څخه دا سبق اخلوچي :

- له ستونزو ، اختلافاتو او شخړو سره څه ډول چال چلند وکړو ؟
- څه ډول خپلو موخو (جوړجاړي) ته په کې ورسېږو؟
- څه ډول مور خپلې اړتياوې تر لاسه کړو ... او نور ؟

— آیا له نورو سره اړیکو او یا د نورو اړتیاوو ته په عادي حالت ، د شخړو په پیل ، مینځ او پای کې مورن کومه پاملرنه کړې ده که نه ؟

— د شخړې د خوځښت په مختلفو پړاوونو کې مو د ځاني کنټرول وضعیت (غوسه ، هیجانان او تفکر ... ، قضاوت او انصاف ، د خپل ځان او نورو درناوی) په کوم حالت کې دی ؟

— د مخالف لوري وضعیت څه ډول ارزولی شی ؟

— له شخړو سره د معاملي د انتخاب (غوراوي) په سبک (طریقه) کې مو په شخړو کې ښکېلو عناصرو ته کومه تحلیلي پاملرنه کړې ده که څنگه ؟

— له شخړو سره د تعامل د روښن په غوره کولو کې مو د احتمالي وړانډو د تصور او وړاندوینې په هکله دمخه څه فکر کړی ، او یا یې کوی ؟ ...

زموږ په ټولنه کې له شخړو او اختلافاتو سره د پایلو عامه انځور موږ ته د ارا په گوته کوي چې له بده مرغه ډېری شخړې د تاو تریخوالي او جگړو خواته ور اوښتي - ډېر ځاني او مالي زیانونه یې اړولي - او تخریبي پایلې یې ترشا پاته دي چې دغه پایلې او لاسته راوړنې موږ ته زموږ د ټولني د ځینو مشرانو ، د خپلو ذهني نقشو ، پرېکړو او کلتوري چاپیریال او کړو وړو څرنگوالی را په گوته کوي .

ددې له پاره چې له شخړو سره د مناسبو عملونو روانې لارې چارې په ډاگه شي یو شمېر بېخپوره اقداماتو (کړنو) ته اړتیا ده . دغه کړنې باید لومړی له شخړو سره د تعامل مناسبې لارې موږ ته را وپېژني او بیا پردې لارو باندې روان شو او خپل دې عمل ته تر هغو پورې وده ورکړو ترڅو له شخړو سره په دې تعامل کې د پټو فرصتونو په را سپرلو او برسېره کولو کې مرسته را سره وکړي ، چې پرمت یې بیا په ټولنه کې د مثبتو بدلونونو راوستو پرخوا آسانتیاوې پرې برابرې شي .

څنگه د شخړو د منفي خوځښت مخنیوی وکړو ؟

دا چې شخړې منفي اړخونه هم لري ، نو موږ څه ډول کولای شو چې ددغو منفي اړخونو مخنیوی وکړو ؟ لازمه خو داده چې لومړی په هغو خواوو او چاپیریال کې د بدلون راوستو له پاره یو لړ اړین کارونه تر سره کړو چې په کې شخړه را مینځته شوي .

په زیاتره شخړو کې د زور زیاتي د را مینځته کېدو په صورت کې هغه وخت کموالی او شاته تگ را تلای شي چې زور زیاتي په پرله پسې ډول پر ځای ولاړ حالت ځانته غوره او دواړه خواوې له شدیدو زیانونو څخه متاثره شوي وي .

په زور زیاتي کې د کموالي راوستو ، شاته تگ ، اوربند او له جگړې څخه د همکارۍ او همغږۍ پرخوا روانېدل دواړو خواوو له یو شمېر مثبتو داسې لاس په کارېدو سره تړاو لري چې له یو بل سره همغږي وي . خو دا کار هله

شونى دى چې سوله راوړونکي درېيمگري عناصر د دواړو خواوو پرتولو جگړه بيزو تلفاتو ، انگېزو (عواملو) ، کتلبستي محرکينو، جگړه بيزو سببونو، په جگړه کې د بنکېلو خواوو پرضعفي نقطو ، فکري اوسوله بيزو مشترکاتو اوتمايلاتو باندې علماً پوه او عقلاً د تشخيص او پرځاى پرېکړې قوت ، درايت ، بصيرت او د پرېکړې خپلواک صلاحيت په کې موجود وي .

دغه اقدامات که څه هم په سرکې په وره سطحه پيلېږي ، خو ډېر مهم او د پام وړ دي . چې په عام ډول په هغه اقداماتوکې د بنکېلو خواوو تر مينځ د زور زياتي کموالى ، مذاکرې ته تمايل ، د رسنيو رڼنده مديريت ، او د اړيکو د بنه والي او پياوړتيا له پاره ډول ډول هڅو ته پراختيا ورکول شامل دي . خو دغه اقدامات بايد نه يوازې په شخړوکې د زور زياتي د مخنيوي او خوځښت په کموالي کې خپل رڼنده رول ولوبوي ، بلکې د شخړو د خوځښت پر وړاندې هم بايد ټينگ ودرېږي .

داچې په دې اړه څه بايد وشي ، مورن د لته په لاندې ډول د ځينو اړينو اقداماتو بېلگې راوړو :

بېلگې :

- د شخړه بيز خوځښت د مخنيوي له پاره د پلانيزه نورمونو او ادارو را مينځته کول او د هغو پياوړتيا .
- په شخړوکې د بنکېلو خواوو تر مينځ لومړى د اخلاقي ستونزو پر حل تمرکز او ټينگار کول .
- د درېيمگرو (ثالث بالخير) داسې عناصرو او ادارو پياوړتيا چې ټولو ته د منلو وړ وي ، ترڅو د شخړو په سوله بيز حل کې له مورن سره مرسته وکړي .
- مدعي او پروژې يي طرف هېڅکله هم سوله نه راولي او نه يې راوستى شي . بلکې خنډونه په کې اچوي ؛ ځکه سوله بيزه خوا تل سوله خپل اصل گڼي او د تاو تريخوالي او جگړو جوړولو خوا تلنا امنې خپل اصل بولي .
- د شخړو له وضعيت څخه خبرتيا او د هغو د منفي خوځښتونو د مخنيوي ، کنگل کېدو او وچېدو له پاره په ديپلو ماتیکي اقداماتو لاس پورې کول .
- د شخړو له منفي او تخريبي پايلو څخه عامه خبرتيا او پوهاوى .
- د شخړو د بنکېلو خواوو تر مينځ د شخړو د خوځښت د لا زيات مخنيوي له پاره د بنديزونو لگول او د هغو دوامداره کلکه څارنه .
- د سولې ضد تخريبي او تخريشي بېځايه (در واغجو) اوازو اچولو او تبليغاتو مخنيوى .
- د سوله بيزو ټولنيزو ډلگيو جوړول او هغو ته د اړتيا تر بريده پراختيا ورکول . نه داسې چې د سولې له ټولنيزې پروسې څخه د سولې په نامه (ان جي او يي) پروژې جوړه شي ، چې هغوى له دې لارې خپل ځان ، خپلې کورنۍ او خپل ملگري په کې تمویل او اکمال کړي ، او د بنکېلو خواوو تر مينځ د جگړې اوږدول يې د خپلې پروژې اصلي موخه وي ، خو جگړې او تاو تريخوالي ته د پای ټکي اېښودل يې په فکري قاموس کې هم نه وي .
- د (ولقد کرمننا بني آدم) د الهى ارشاد له مخې عامه انسانيت ته په درنه سترگه کتل او د بنکېلو خواوو تر مينځ مشترکاتو ته درناوى ، پياوړتيا او پراختيا ورکول .

- په شخړو کې د بنکېلو خواوو تر مینځ سوله ییز حل پیاوړي کول ، او د عامه ولس مسوولانه ساتنې او ذمه واری ته پاملرنه .
- پرته له تعصب څخه د خوا بد و خواوو د زړونو باوري لاسته راوړنه ، او د یو بل له ستونزو او اړتیاوو څخه خبرېدل .
- د کورنۍ ، کلي ، ټولني ، هېواد ، سیمې او نړۍ په کچه د هغو وگړو ، ډلو ، سازمانونو او هېوادونو پېژندل او د هغوی مخنیوی چې د نورو تر مینځ له شخړو څخه ناوړه گټه پورته کوي .
- د ریښیني ژوندانه اصلي سرچینو ته پراختیا ورکول ، او د بنکېلو ډلو رغنده سوله ییزو اړتیاوو ته لاس رسی او د آسانتیاوو را مینځته کول .
- د بنکېلو ډلو تر مینځ یوه داسې فضا را مینځته کول چې په هغې کې بنکېلې غاړې د یو بل منلو ته تیار او یو د بل روا انساني حقوقو ته درناوی وکړي .
- د شخړو د بېخپوره کمښت او له مینځه وړو له پاره د سیمه ییزو گډو بنسټونو را مینځته کول او د هغو غښتلتیا .
- د سولې له پاره بنوونیزو مرکزونو او مېډیا ته وده او پراختیا ورکول .
- د وسلو د وېش او کارولو څخه مخنیوی کول .

شخړه ییز انځور

- په کلي کې د اوبو پرسر د دوو گاونډیانو د شخړې وضعیت له پیل څخه تر پایه پورې انځور کړئ ، او یا د کومې بلې داسې شخړې انځور چې تاسو په خپلو سترگو لیدلې او یا تاسو آزمویلي وي وکارئ .
- په نوموړې شخړه کې بنکېلې خواوې څوک دي او یو له بل سره څه اړیکې لري ؟
- شخړه څنګه او په څه ډول پیل شوه ؟
- د شخړې په اړوند د دوی متقابلو کړنو او عکس العملونو کوم مرا حل (پړاوونه) طی کړي دي ؟
- ددوی ذهني او د اړیکو حالت څه ډول دی ؟
- اوس شخړه په څه حالت کې ده ؟
- شخړه څنګه حل شوه ؟ (د زر ، زور او تزویر) له لارې - اوکه د دواړو خواوو په رضایت او گډ توافق سره ؟
- (بنکېلې خواوې پرې راضي دي که څنګه ؟
-

د شخړې اغېزې:

شخړې په ناسمو (نا متوازنو) ټولنيزو اړيکوکې مينځته راځي چې هم خپله بد لون مومي او هم د خلکو په اړيکوکې بد لونونه را مينځته کوي او پرتولنيز حالت خپل اغېز پرې باسي . خونموري اغېزې په لاندې څلوروبرخوکې را مينځته کېږي :

الف : شخصي (ځانگړي) برخه :

مور دټولني دوگړو په توگه له شخړو څخه په مثبت يا منفي ډول اغېزمن کېږو . شخړه زموږ پرجسمي حالت ، عزت النفس ، عاطفي ثبات ، ادراکي ظرفيت او روحاني حالت باندې اغېزې کوي . چې نوموړې اغېزې زموږ په شخصي ژوند او ټولنيزو اړيکوکې ځان بنسټه کوي .

ب: د اړيکو برخه :

ددې برخې اغېزې په مخامخ اړيکوکې د مفاهمي څرنگوالي ، د ټولنيزو ډلو تر مينځ د عصبي ، توکمي ، نژادي او فکري نږدېوالي او ليرې والي د مسايلو او پېښو په اړوند د هغوی په سم يا ناسم ادراک ، د هغوی په وېرو (ډارونو) ، هيلو ، نه هيليو او د قدرت او صلاحيت په کارولوکې ځان بنسټه کوي .

ج: د جوړښت برخه :

دا برخه مور ته دا را بنسټه چې خلک يوله بل سره څرنگه خپلې رسمي ، ټولنيزې ، اقتصادي ، سياسي ، اوسازماني اړيکې جوړوي ، ترڅوانساني لومړنۍ اړتياوې پرې ليرې ، سرچينې ورته برابري او د ټولني دوگړو اوډلوپه اړه پرېکړې وکړي . په همدې برخه کې د ډېرو شخړو اصلي علتونه ځای لري . د ډېرو ټولنيزو شخړو رېښې په همدې برخه کې پرتې او په متقابل توگه همدغه برخه پرتولنيزو شخړو باندې خپلې اغېزې او اثرات لري .

د: دودپزه (فرهنگي) برخه :

کله چې شخړې د مادي زيانونوترڅنگ د غلطو رواني دردونو او زخمونو له يوې ټولگې سره غبرگي (ملي) شي ، د شخړو له پاره يوکلتوري بنسټ او يا د شخړې کلتور مينځته راوړي . په هره کچه چې شخړې اوږدېږي ، په همغه اندازه د شخړوکلتور هم ورسره اوږدېږي ، پخپري ، وده کوي اوټولنه په مختلفوشخړه پيژولیکوباندې سره وېشي چې کارپو هان هرې شخړه پيژي ليکي ته د خپل نظر د زاويې له کنجه گوري او د شخړپيژ انځور د حال او قال په ژبه بېل قراءت ، تحليل او تفسير کوي .

چې دغه بېلې سره وېشلي او باشلي نظر يې د يوه مشترک تعريف پرمخ لارې بند وي . د شخړوکلتور د شخړو د حل ، سولې او پخلاينې په لارکې بنديزونه او خنډونه را مينځته کوي .

په بل عبارت ؛ د شخړودتحرک اودوام له پاره د سون (سوخت) مواد برابروي . (دخاموش اکثريت بې دفاع او غريب اولادونه) د جگړه پيژ بې تعريفه اورلمبوته په مختلفوآنوبهانو را کاري ، د تعليم مخه يې نيسي ، مجبوروي يې ، پر هغوی باندې بمونه تړي ، ځانمرگي واستونه وراغوندي ، پردي اولادونه ور باندې وژني ، دکړايبې جنگيالي پرچارچ شوو احساساتود خپلو جگړو او ورونه بلوي ، د بېگناه خلکو په ويناود يتيم اوکوندي پرمعصومو اوښکوباندېخپل سورتجارت کوي ، له استخباراتي چينلونوڅخه په خپله دغه ډول پروژې خپل بچت تر لاسه کوي اوخپل اولادونه د هغوی په بيه په پرمختللو هېوادونو او تعليمي مؤسسوکې دراتلونکوز عامتونوله پاره تعليم کولوته پرې ليرې ، خپلې مزې چرچې پرې کوي او نه پرېږدي چې تودې شخړې يې سرې شي . ځکه چې ددوی او ددوی دکورنيو ، ډلو او هېوادونوپه کې خپلې شخصي گټې دي . اوس رځم دېته چې مور څنگه کولای شو په خپل هېواد کې دې ناورين ته د پای ټکی کېږدو ؟

اړینه بولم چې ددې کار له پاره مور باید تر هرڅه مخکې لومړی دیوې باکیفیته ملي پالیسي او پلانگذارۍ پرمیکانیزم جوړولوباندې کار وکړو ، ترڅو د هغې پالیسي او پلان له مخې مور وکولای شو په گام په گام پراوونکي په بنسټیزه توگه دایمي سوله په خپل هېواد کې ټینګه کړو :

دیوې ملي پالیسي او پلان جوړونې پراوونه :

داچې پالیسي دیوې یا څوڅرگندواوضمنی پرېکړوپه پام کې نیولوته واي چې مونږ ته د راتلونکو پرېکړو دلارښوونوله پاره اویا هم دپخوانیو پرېکړو دتطبیق له پاره کړنلاره برابرې وې ، نو د پالیسي په جوړولو کې باید درېیو مهمو برخو ته پاملرنه وشي :

لومړی:

کورنی حالت : لکه په یوه ښوونیز سازمان کې پرسونل ، بودجه ، فزیکي او تکنالوجیکي وسایل اونور .

دوهم :

بهرنی حالت : په دې گام کې باید بهرني وضعیت ته پاملرنه وشي ، له نورو سوله ییزو سازمانونوسره اړیکې ونيول شي ، خلک او ادارې و پیژندل شي ، له میډیاسره اړیکې ونيول شي اوځینی نور .

دریم :

څه پایلې لري ؟ په دې گام کې پایلو ته داسې پاملرنه کېږي چې هر فعالیت په دې پالیسي کې باید ترډیره بریده څیرل شوی وي ، ترڅو د یو عملي کیدونکي فعالیت پایلې په کې څرگندې او ښکاره شي .

همداسې هره پالیسي درې مخکښ علمبرداران هم لري :

لومړی: هغه پالیسي جوړوونکي چې خپله یې دغه پالیسي جوړه کړې وي .

دوهم : هغه عناصر دي چې په هغوی باندې همدغه پالیسي عملي کېږي .

درېیم : دا برخه یې د پالیسي له پاره هغه ډونران (تمویلونکي) دي چې هغوی ددې پالیسي د تطبیق له پاره بودجه ورکوي .

اوس غواړم د پالیسي هغه پراوونه په تر تیب سره په گوته کوم چې د یوې تعلیمي پالیسي له پاره اړین وي :

د تعلیمي پالیسي اړین پراوونه :

کله چې وغواړو یوه ملي ښوونیزه پالیسي جوړه کړو ، راته په کار خو داده چې لومړی هغه ستونزې اوکړاوونه چې پالیسي ور باندې جوړیږي په نښه کړو او هغه دیوې ستونزې په ډول ومنو ، ځکه کیدای شي دغه ستونزې د خلکو د بېسوادی او ناخبرۍ له امله وي ، په ښوونځیو کې د تاوتریخوالي پېښې وي اویا هم په هیواد کې د ښوونځیو د درسي ټیټ کیفیت د لوړولو په اړه څه ستونزې وي ، اویا په ټولیزه توگه د ښوونې او روزنې وزارت په کچه کومې نیمگرتیاوې وي .

پالیسي جوړوونکي باید :

• په لومړي گام کې همغه موضوعات اوستونزې په عام ډول درک کړي او دلاس رسی له پاره یې د پالیسی جوړولو رڼه لارې چارې ورته وسنجوي . خو مور ته لازمه ده چې باید د پالیسی په جوړولو کې سرچینې په پام کې ونیسو او په دی وپوهیږو چې څنگه له منابعو څخه په استفادی سره ستونزوته لاس رسی پیدا کړو . کیدای شي چې دغه سرچینې بشري ، فزیکي او یا هم مالي وي ، همدارنگه ټولنه هم باید په پام کې ونیسو ، ترڅو دغه پالیسی د ټولني له دین ، مذهب او کلتور سره په ټکر کې نه وي ، په همدې ډول په دې پراو کې باید دپالیسی له پاره په خورا دقت او ځیرني سره موخې وټاکو ، ترڅو هغوی ته لاس رسی آسانه ، ارزانه ، په مناسب وخت کې عملي او تر ډیر وخت پورې دوام وکړي . په همدې ډول د بشوونیزې پالیسی جوړول باید دخلکو د ضرورتونو پربناوي . او همداسې پالیسی جوړوونکي د یو فعال کاري گروپ په ټاکلو کې باید له ډیر دقت څخه کار واخلي.

• په دوهم پړاو کې باید پالیسی قانوني بڼه خپله کړي ، د پالیسی دقانوني کیدوله پاره لومړی باید دعامه پوهاوي سطحه لوړه شي ، روان وضعیت په تمامه معنا وپلټل شي، او بیا د هغه په اړه د پالیسی ذیدخله مخکښانوته باید مسؤولیتونه وروسپارل شي او د پالیسی د مخکښانو ترډیره بریده ملاتړ او ننگه وشي ، ځکه همدغه خلک پورته منابعو او د هغه ترسره کوونکو اقداماتوته منظمه بڼه ورکولی شي .

• دغه بنکېل مخکښان باید د خپلې مخکښې له پاره د [حریت ، بلوغ ، هوبنیاري ، خود ارادیت یا خپلواکي ، اسلامیت ، صداقت ، د پېښو پېژندلو او تحلیل له پاره علمیت ، د قانون عملي کېدو له پاره ځواکمنتوب او د اجتهادي مرحلې] (۹) داسې خاصې ځانگړتیاوي هم په ځان کې ولري چې پر مټ یې د حکمت له مخې وکولای شي د خلکو پام ځانته پرې راجلب او له خلکوسره د همغږۍ فضاء پرې رامنځته کړي او هم وکولای شي پر دغه جوړه شوي پالیسی باندې خلکو ته په پسته ، روانه ، ساده او نرمه ژبه عامه پوهاوی ورکړي ، په همدې ډول دوی باید د شوو مالی مرستو شتون ثابت کړي (که هغه کورنۍ وي ، یا بهرنۍ) ، د غیردولتي سازمانونو ، ټولنو ، ډلو او ادارو ترمنځ باید مشارکت رامنځته کړي ترڅو خپله پالیسی پرې ځواکمنه کړي .

* په دریمه مرحله کې ټولې هغه ستونزې او کړاوونه باید په دقیق ډول وڅیړل شي کوم چې په لومړي پېر کې ترلاسه شوي دي ، ځکه بیا همغه موضوعات او ستونزې سره ترتیب او تنظیم کړی . په هغوی باندې پالیسی جوړوونکي او دپالیسی د مخکښانو ترمنځ بحثونه صورت نیسی او ځینی پوښتنی لکه،

* څنگه یې ترسره کړو ؟

* ولې باید ترسره شي ؟

* چیرته یې ترسره کړو

* په چا باندې یې ترسره کړو ؟

* کومې گټې لري ؟

ورته په کار دي ؟

په کومه کچه ؟

اوځينو نورو داسې پوښتنوته بايد ځواب ويونكي وي . همداسې ددی پورته پوښتنوڅخه مهم موضوعات بايد را چاڼ او په پای کې دکاغذ پرمخ وليکل شي ، اووروسته دغه غورچاڼ شوي موضوعات اوستونزي د دوهم ځل له پاره د پالیسي جوړونکي اودپالیسي د مخکښانوله خوا له سره بیا وکتل شي .

په څلورمه مرحله کې که چیرې هغه چاڼ شوي ستونزي ډیرې زیاتي وي ، نو مونږ باید لومړی تر ټولو اړینوستونزو او مشکلاتوته لومړیتوب ورکړو . په همدې ډول که چیرې موږ د حل ډیرې لارې په لاس کې ولرو ، په هغه صورت کې بیا ډیرې کمزوري لارې ترې کموو تر څو بیا ددی لارو په کمولوسره په آسانی سره وکولای شو یوه بڼه اوسنجول شوي داسې حل لاره پیداکړو چې هغه تر ټولو آسانه ، ارزانه اوپه محدود (ټاکل شوي) وخت کې وي ، په همدې ډول هغه لاملونه سره را نغاړو کوم چې د حل لارو له پاره په نظرکې نیول شوي دي . د حل لارو د ارزونې په صورت کې د یولر فکتورونو په پام کې نیولوسره هغه حل لاروته ډیره موقع برابر و چې ارزښت یې تر ټولو زیات او لگښت یې تر ټولو کم وي . دغه فکتورونه عبارت دی له لگښت ، ځای ، وخت اوکارې وړتیا څخه . په پینځمه مرحله کې هغه ستونزي او مشکلات چې د پالیسي جوړوونکو او مخکښانوله خوا ورته لومړیتوب ورکړل شوی په عمل کې پلي کوو . خو د پالیسي په عملي کیدو کې مهمه ونډه هغه کسان لري چې پالیسي یې تر لاس لاندې ده . ځکه همدوی دي چې ډیره کمزوري پالیسي هم تراصلي هدف پورې رسولای شي .

اوکه چیرې کاري ټیم بڼه مرسته ونه کړي ، که پالیسي هرڅومره بڼه هم وي ، خوبیا به هم بڼه پایله ونه لري ، ولې په عین وخت کې موږ باید له همدغه عملي شوي پالیسي څخه نظارت او څارنه وکړو . دغه نظارت باید ددی له پاره موجود وي چې د پالیسي د هدف په ترلاسته کولو سره خپل ځان باوري او د دوام له پاره یې باید دوامداره نظارت او څارنه وکړو ، ترڅو د راتلونکي عمل له پاره یې تگلاره (مسیر) وټاکل شي .

• په شپږمه مرحله کې عملي شوي پالیسي پایلې گورو چې له دغې پالیسي څخه کومې لاسته راوړنې لرو ؟ اوداباید هم معلومه کړو چې دغه لاسته راوړنې په مترقبه ډول پېښې شوی او که په غیر مترقبه ډول؟ په همدې ډول د پالیسي پرمخ وړل هم څه آسانه خبره نه ده ، ځکه چې د پالیسي پر نخ وړل هم ډېر مهم او اړین دي . که چیرې ډیره بڼه پالیسي هم وي خو چې په سمه توگه ونه پالل شي ، خامخا به له ناکامی سره مخ کيږي .

د شخړو بڼه مدیریت سوله ساتلی شي

موږ نه شوکولای چې شخړې ودروو او د ژوند او اړیکو له صحنې یې لیرې کړو او یایې له مینځه یوسو . موږ باید دا ومنو چې اختلاف او شخړه د ژوند او ټولنیزو اړیکو یوه مهمه برخه ده . شخړه له خپله ځانه سره د خوځېدو ځواک او وړتیا لري . چې د شخړې دا ځواک او وړتیا د تخریب او وړانې یا نوبت او پرمختگ په لاره کې استعمالېدای شي . موږ د شخړو له ځواک او وړتیاوو څخه هغه وخت په مثبت نوبت او پر مختگ کې گټه اخیستلای شو چې شخړې په بڼه ډول مدیریت او په مناسبه توگه کنټرول کړو . شخړې هغه مهال د مدیریت وړگړځي چې موږ د شخړو په درک او د هغوی د څرگندولو (اظهار) په طریقه کې بدلون راوړو .

لومړی : د شخړې د درک په طريقه کې بدلون :

شخړې تل د شخړه ييزو موضوعاتو په هکله د درک ، تصور ، فعاليتونو يا طرز العملونو پر بنسټ ولاړې او را مينځته کېږي . ځينې وختونه نوموړي بنسټونه روښانه او دقيق وي ، خو ځينې وخت بيا دا بنسټونه پيکه او دقيق نه وي . د شخړې د موضوع په هکله ډول ډول تصورات او تعيرونه د وضعيت د لا زياتې پېچلتيا ، ابهام او مغشوشيت سبب گرځي . ددې له پاره چې په شخړه کې بدلون راولو ، لومړی بايد د شخړې په هکله د خپل ځان او نورو په درک کې بدلون راورو . د شخړې د لابنه وضاحت او روښتيا له پاره بايد موضوع ، تصورات ، اړيکې ، درک او د کړنو طرز بنه تحليل کړو ، تر څو د شخړو رېښه او بنسټ ښه روښانه او وپېژندل شي .

دوهم : د شخړې څرگندولو په روپښ کې بدلون :

شخړې تل په يوه طريقه (زور زياتي ، يا پرته له زور زياتي) څخه را څرگندېږي . که د شخړې په اړه روښانه او سم تحليل ولرو ، نوکولای شو چې شخړه پرته له زور زياتي څخه را لوڅه او د منطقي حل له پاره يې په اقدام لاس پورې کړو . که د اختلاف يا شخړې د را څرگندولو له پاره سالمه طريقه وټاکو ، د مقابل لوري انساني اړتياوو او عزت ته په درنه سترگه وگورو او د څرگندولو او حل له پاره يې له زور زياتي پرته (د بحث او خبرې ، مفاهمي ، صادقانه منځگړتوب او مذاکرې لاره) غوره کړو ، شخړې به کنترول او مثبت لوري ته خپله بدلون ومومي .

د په شخړو عادت ټولنو د بدلون کړنلارې

څنگه کېدای شي په هغو ټولنو کې چې له دوامدار تاو تريخوالي او شديدو شخړو څخه زيانمنې او له تحميلي شخړو سره عادت شوي وي او يا ذاتاً په شخړو باندې معتادي وي ، د سولې پرخوا بدلون ته لاره هواره شي ؟ له شخړو سره په عادت شويو او يا معتادو ټولنو کې د سولې پر لوري بدلون هغه مهال شونې دی چې مور په خپلو ذهنونو ، کړنو او د ټولنيزو جوړښتونو په هغو برخو کې چې د تاو تريخوالي رېښې ورسره اړيکې لري ، د سوله ييز تاديپ له لارې اصلاحي بدلون را مينځته کړو . ځکه د سولې پر لور د بدلون عمليه يوه دوامداره او فعاله عمليه ده چې د هغې په پايله کې منفي ذهنيتونه ، کړنې ، اړيکې او ټولنيز جوړښتونه مثبت لوري ته بدلون موندلای شي .

په عام ډول له شخړو څخه د ريښتيني سولې پرخوا بدلون او اصلاح بايد د لاندې سطحو پر بدلون باندې تمرکز (تکيه او ټينگار) وکړي :

لومړی : شخصي سطحه :

په دې سطحه کې د يوه شخص د ژوند پر جسمي ، احساساتي او ذهني برخو او په هغوکې د سوله ييزو بدلونونو په را مينځته کولو باندې ترکيز کېږي . که مور د اشخاصو د ژوند په پورته يادو شويو برخوکې سوله ييز بدلونونه را مينځته کړو ، د سولې له پاره به مور ډېر بنسټيز (بېخپوره) کار کړی وي . دليل يې هم دادی چې د سولې بنسټ په همدې ځايونوکې موقعيت لري . په نوموړو برخوکې مثبت بدلونونه به د بنوکارونو په هڅونې او له بدوکارونو څخه په مخنيوي کې ډېرې آسانتياوې را مينځ ته کړي .

مور کولای شو په خپلو اټکلونو (تصوراتو) ، احساساتو او افکاروکې د مثبتو بدلونونو په را مينځته کولو او د هغوی په تمرين سره په خپل ځان کې د مثبتو بدلونونو بنياد او بنسټ جوړ کړو . بنو او نېکو کارونو ته پراختيا ورکړو ، هغه پياوړي او وستايو ، له بدو ذهنيتونو ، منفي افکارو او اعمالو څخه مخنيوی وکړو .

د بېلگې په توگه :

- په خپل جسمي ، ذهني ، احساساتي او د خوا و شا چاپيريال په نظافت او ښکلا کې ونډه واخلو او په دې برخه کې د خپلو کړنو او وړتياوو په غښتلتيا کې په دوامداره توگه کوبښښ وکړو .
- له خپل ځان او نورو سره د اړيکو په را مينځته کولو او پراختيا کې مرسته وکړو .
- وخت بايد له لاسه ورنه کړو او په ښه طريقه گټه ترې پورته کړو .
- لکه څنگه چې په هېنداره کې خپل ځان ، جامو او ښايست ته د تنظيم او اصلاح په خاطر گورو ، همداسې زموږ خپلو تصوراتو ، احساساتو او افکارو ته کتنه هم اړينه خبره ده . هغه افکارو ته چې زموږ سوله ييز حالت او ټولنيزې اړيکې له گواښونو سره مخ کوي بايد د ټولني له سويې او عاداتو (عنعنو) سره سم مثبت بدلون ورکړو .

زموږ د ژوند ظاهري حالت زموږ د هيجاني او ذهني ژوند له کيفيت سره ډېر تړاو لري .

که مور تمبل (سست) ، ډېر وارخطا او د نويو شيانو له تجربه کولو څخه وېره ولرو ، مور به پر خپل ځای پاته شو ، او هېڅ وده به ونه کړو .

که مور د خپل تفکر له بدلون څخه ونه وېرېږو ، زموږ ژوند به بدلون ومومي .

که مور د شيانو او پېښو په اړه خپل درک او احساس ته بدلون ورکړو ، له هغه سره سره به زموږ کړنې او عادتونه هم زموږ په بدن کې د ننه بدلون ومومي . اوبيا به زموږ همدغه داخلي بدلونونه زموږ باندیني چاپيريال ته هم بدلون ورکړي . ځکه چې په ټولنه کې د اصلاح شويو کړنيزو عملي رول دکرېکټرونو په سیرت کې خلک په خپلو سترگو گوري او پر هغوی باندې اصلاحي اغېز پرې باسي .

دوهم : د اړيکونيو لوسطه :

انسانان په ټولنيزه توگه يو د بل ترڅنگ د انس او الفت له مخې د اړتياوو (را کړې ورکړې) د پيوندې او عقيدتي اړيکو په تارونو باندې له يو بل سره پېيلی او تړلی ژوند لري . چې ټولنيزې اړيکې يې له يو بل سره د يو ريښتيني بايع او مشتري په څېر په درناوي ، مرسته کولو ، همغږۍ او پېرزوينې سره ورځ تړلې پياوړې کېږي . او له دې سره سم يو پر بل باندې د اعتماد او باور د فضا په را مينځته کېدو سره د مقابلو خواوو ټول حقه حقوق محفوظ او خوندي وي .

کله چې داسې پیاوړی بنسټ مینځته راغی ، بیا په ټولنه کې د هغوی سر ، مال او ناموس ټول خوندي وي . ولې ددې پر عکس ؛ د نه درناوي ، مرسته نه کولو او یو د بل په وړاندې له درغلیو او نورو ناروا کارونو څخه دکار اخیستلو ، یو پر بل د نه لوربینې او مخالفت کولو په صورت کې پر یو بل باندې د اعتماد او باور کچه را ټیټېږي او بلاخره له مینځه ځي او له دې سره سوء تفاهم ، وېره او مخالفتونه را مینځته کېږي ، چې په پایله کې اړیکې کمزورې او سره شلېږي . ځکه انسانان د ارتباطي سطحې له لارې له نورو سره معلومات او راکړه ورکړه خوندي کوي .

د همدې سطحې د ټولنیزو اړیکو څرنګوالی له نورو سطحو سره د ژوندانه څرنګوالی ټاکي چې په حقیقت کې د ژوندانه دغه ټول ټولنیز مسائل ، موضوعات ، او معاملات (راکړې ورکړې) د انساني اړیکو په سطحه کې تر سره کېږي . خو ددې سطحې د لا زیات سمون او پیاوړتیا له پاره اړینه ده چې مور د مفاهمي هر اړخیز مهارتونه په کې پیاوړي کړو . او ددې ترڅنګ د نورو خبرو ته په ډېره پاملرنه سره غور ونیسو . د هر چا خبرو ته پاملرنه او د اړیکو نیولو اصلاح به د ټولنیزې سولې په بډاینه کې له مور سره زیاته مرسته وکړي .

که د ټولني مختلف وګړي ، ډلې (ګروپونه) له یو بل سره ښې اړیکې جوړې کړي ، دا به د سولې پر لور یو ښه ګام او یو ښه پر مختګ وي .

که مور په خپل ورځني ژوند کې دا محسوسه کړو چې زموږ ځینې اړیکې کاواکه (ضعيفې) او ماتې شوي دي ، نو ددې اړتیا شته چې دا اړیکې بیا له سره وڅېړو او د امکان تر بریده یې و رغوو . له خپل ځان او نورو سره تر هغو پورې مفاهمه وکړو ، ترڅو د ضعف عوامل په کې پیدا او هغه د اړتیا له مخې له مینځه یوسو . وروسته بیا په پر له پسې توګه د موجودو سوله ییزو اړیکو پالنه وکړو ، او له نورو سره د مثبتو اړیکو په را مینځته کولو هڅه او زیار وباسو .

ځکه خدای تعالی (ج) هم انساني ژوند پر اړیکو باندې بنا بللی ، او دا اړیکې یې د یو بائع او مشتري تر مینځ د نغد یا جنس په توګه په معاملاتو کې دیوه مکلف بنده له خوا له بل مکلف بنده سره ، او همداسې په عباداتو کې د هر مکلف بنده له خپل برحق معبود (خدای تعالی) سره په ګوته کړې دي . که چېرته د بنده له بنده سره دغه اړیکې د نغد یا جنس د معاملې په صورت کې په راستۍ او صداقت سره تر سره شي ، له عدل او قسط څخه پرته هېڅ ډول عدول او انحراف په کې نه وي ، اړیکې یې تر مینځ د خپل مینځي اعتبار او اعتدالي سیاست له مخې سره پخېږي - پیاوړې کېږي . او که په درغلیو ، چل ول او دوکه بازیو باندې بنا وي ، نو بیا په هغه صورت کې ددغو دواړو انسانانو تر مینځ د اعتماد او باور مزي او اړیکې د حقوق العبادو د اصل نه رعایتولو له امله سره شلېږي ، او آن د دښمنیو تر بریده سره رسېږي . ځکه د اعتدال اصل په کې تر پښو لاندې ، او حقیقت د افراط او تفريط په سیاست کې قرباني شوی . همدلته ده چې پر حق الله او حقوق العبادو دواړو باندې سترګې پټېږي ، ددغو دواړو رابطو تر مینځ د اړیکو تعادل له مینځه ځي ، انساني سیاست د نفساني رأیو او غوښتنو تر تأثیر لاندې راځي چې بیا یې تر مینځ د سولې بهیر پخېږي او په سوله کې ځنډ او ځنډونه مخې ته راځي .

درېیم : د ټولنیزو جوړښتونو سطحه :

د ټولنيزو جوړښتونو سطحه له ټولنيزو مؤسسو ، حكومتي بنسټونو ، قوانينو ، لايحو(مقرر) ، پالېسيانو ، د تصميم نيولو او پرېكړو د واک ځايونو او د ژوند د سيستم له هغو چوكاټونو څخه عبارت ده چې د هغو له مخې ټولنيز تصميمونه او پرېكړې تر سره كېږي . ځكه د اكثر و شخړو رېښې له همدې برخې سره تړاو لري . چې بيا ټولنيزې دوامداره شخړې له همدې برخې څخه تغذيه او د تشدد پرخوا خوځېږي ، غځېږي او رېښې پيدا كوي .

په سوله ييزو شخړو كې څېړنو او موندنو دا بنوولې ده چې د فقر او بېسوادي تر څنگ د اكثر و شخړو رېښې د يوې ټولني د عدالت په سيستم ، د تصميم نيولو په شكل ، په اقتصادي او سياسي برخو كې د خلكو د مشاركت په څرنگوالي پورې اړه لري .

د بېلگې په توگه : كه د يوې ټولني حالت په لاندې ډول وي :

- كه په يوه ټولنه كې سياسي ، اقتصادي او ټولنيز جوړښتونه داسې وي چې هلته د ژوند اساسي توکي او منابع له اړو (محتاجو) او بېوزلو خلكو څخه د بډايانو خواته د انتقال په حال كې وي .
 - كه د يوې ټولني حالت داسې وي چې هلته د ټولني اكثریت په سياسي ، اقتصادي او ټولنيزو تصميمونو او پرېكړو كې په ريښتيا برخه ونه لري .
- نو د يوې ټولني پورتنۍ انځور مور ته دا را په گوته كوي چې نوموړې ټولنه د خپل جوړښت له مخې له تاو تريخوالي سره مخ ده .

خوکه و غواړو چې په يوه ټولنه كې :

- د ټولنيزو شخړو او تاو تريخوالي رېښې اصلاح او يا پرې كړو .
 - د دوامدارې سولې پر لور وړاندې ولاړ شو .
 - د ټولنيزو ، اقتصادي ، سياسي او د ژوند د بنسټيزو منابعو عادلانه وېش را مينځته كړو .
 - په ټولنيزو پرېكړو كې ټولنيزې ونډې اخيستو ته سمون او پراختيا ورکړو .
- نوارينه ده چې :
- (د ټولنيزو جوړښتونو په سطحه كې اصلاحات راوړل ضروري دي .)

. څلورم : د ټولني كلتوري سطحه :

دا چې هره ټولنه په خپل ذات كې خپل خپل ټولنيز دودونه ، رواجونه ، رسمونه ، سمبولونه ، عرفونه ، عادات او عنعنې سره لري او په ټوله كې پورتنې ټول موضوعات د يوې ټولني كلتور جوړوي . نو په هر كلتور كې د شخړو او زور زياتي د مخنيوي او د تاو تريخوالي د تحرك (لمسون) عناصر هم شتون لري .

که په یوه کلتور (رواج) کې د تشدد (زور زیاتي) او یا عدم تشدد عناصر په هره ژوندۍ بڼه فعال وي ، په هماغه کچه به د هغې ټولني سوله بيز او يا د تاو تريخوالي انځور (تصوير) څرگند او روښانه وي . ځکه چې کلتور او د هغه عناصر د پورته يادو شوو نورو سطحو سره جوخت په څرگنده توگه د يوې ټولني د سوله بيز او يا جگړه بيز انځور په ترسيم کې خورا زياته مرسته کولای شي .

که وغواړو چې په يوه ټولنه کې د سولې کلتور ته وده ورکړو ، اړينه ده

چې :

هغه ټولنيز رسمونه ، سمبولونه ، رواجونه (معروف عرفونه ، عادات او عنعنې) بايد پياوړې کړو چې اختلافات او شخړې له تشدد او تاو تريخوالي څخه خوندي وساتي . درناوی ، ښه والی ، زغم ، د يو بل منل ، يو پر بل زړه سوی ، مرستې ، پېرزوينې او همغږۍ ته بايد پراختيا ورکړو او د بديو مخه ونيسو .

که د يوې ټولني د کلتور د مثبتو او ښو عناصرو لکه :

د بېلگې په توگه :

که مور شهامت (زړور تيا) ، ډالی ، زغم (غوسه خوړل) ، په ښوکې مرستې (تعاون) ، له بديو څخه مخنيوی ، ترحم (زړه سوی) ، ښه گاونډيتوب ، کار او زيار ايستلو ته هڅونه ، د ناروا او ناسمو عنعنو او بېځايه رواجونو مخنيوی ، او د نېکيو تبليغ ته وده او پراختيا ورکړو ، د ټولنيزو شخړو په بدلون کې به زياته مرسته را سره وکړي او سوله بيز ژوند ته به لاره پرې هواره شي .

په پورته توگه په څلورو يادو شخړو سطحو کې به مثبت بدلونونه په شخړو عادت شوي ټولني د سولې پرخوا پرمختگ ته را واړوي .

ددې له پاره چې په يوه ټولنه کې د دوامداره سولې د تا مین پرخوا بدلون (نوبت) را مينځته شي ، د يوه دقيق او منظم پلان عملي کېدو ته خورا زياته اړتيا ليدل کېږي ، چې ددې بدلون پيل زموږ له بدلون څخه پيلېږي . د سولې سفیر په اصل کې د سولې امام او وکیل هم دی چې خلک د سولې په پاک نيت وړ پسي درېږي . که د سوله مار نيت ، پوهه (تاريخي پېش منظر او پس منظر) ، مهارت ، مديريت ، غوڅ او بي پرې دريځ په کې روغ وو نو دا سوله خامخا کېدونکې ده ، اوکه ناروغ وو ، نو هېڅکله هم سوله د شخړو او تاو تريخوالي ژورې نه شي ډکولی .

په لاندې توگه په يوه تېره پېښه کې دا بدلون وگورئ :

په پېښه کې د څيزونو او اړيکو بدلون :

د بېلگې په توگه :

فرضاً که زموږ په کلي کې يو څوک له چاسره په فکري ، يا لفظي او يا هم فزيکي ټکر کې راشي ، نو سملاسي د منفي عکس العمل ښوولو پرځای بايد په خپل دريځ ټينگ ونه درېږي ، يعنې بايد په انعطافي ډول له

خپل احساساتي دريځ څخه لږڅه پرشا شي ، ځکه مور چې کله د شخړود سوله بيزحل له پاره زده کړې او تمرينونه کوو ، نو دېته هم بايد خپل پام وساتو چې کلک منفي دريځ مور نور هم د تاو تريخوالي خواته ورکش کاري اوزمور د سولي را توکېدلي ټولي هيلي په نطفه او خاموالي کې له مينځه وړي . ځکه سملاسي منفي عکس العمل د تاوتريخوالي په قهېرلي اور باندې نور تېل هم ور پاشي ترڅو هر څه په کې خاورې او پرې شي . خو مور د شخړې په دغسي حالت کې بايد څه وکړو ؟

مور کولی شو چې له خپل دريځه يوگام شاته ولاړشو ، لږ خپله پښه ونيسو (ودېرو) ، يوه لحظه په خپل ټول زغم سره د پېښې پر ټولو اړخونو باندې ځغلنده فکريو وکړو . مثبت او منفي ټول اړخونه او پايلې يې و سنجوو . (يوه لحظه فکر او زغم تر زړځلي پښمانيو دېر غوره دئ) . ځکه ؛ صبر ، فکر او زغم درى واره هدف ته د رسېدو لارې چارې دي .

- وروسته بيا يوه ژوره سا و اخلو (تنفس وکړو) .
- هڅه وکړو ، ترڅو د مقابل لوري خبرې په غور سره واورو . (د نورو خلکو خبرې بايد واورو ، تر څو په اړه يې لازم مثبت تصميمونه ونيولى شو .)
- په هره کچه چې د شخړې په حالت کې د پورتنې روښن سره سم گامونه و اخلو ، په همغه کچه شخړې له تاوجن حالت څخه د حل لوري پرخوا را ته بدلون مومي .

له دې عمل او عکس العمل څخه وروسته به پر دې باندې پوه شو چې :

- د ټولو شخړو بې ثباته کېدو ، په پراس بدلېدو او منفي خوا ته د خوځېدو هېڅ اړتيا نه شته . ځکه شخړې بت حقيقتونه را سپري ، او شخړې بايد له تاو تريخوالي ليرې وساتل شي .
- شخړې په اصل کې تل د لا زياتې پېژندنې ، فکري نوښت او نويو لارو چارو د لټون په هڅه کې وي او له همدې کبله بايد سمې مديريت شي .

نو اوس بايد مور ته دا په ثبوت رسېدلي وي چې د شخړو غورچاڼ او پايله له شخړو او زمور له کړو وړو سره مستقيم تړاو لري .

انسان د ژوند په ټولو چارو (کورنۍ ، گاونډ ، بنوونځۍ ، دفتر ، بازار او ...) کې له نورو سره د معاملاتو په سطحه اړيکې او تړاو لري . همدا رنگه هر انسان بېلې اړتياوې او بېلا بېلې غوښتنې لري چې انسانان ددغو اړتياوو د پوره کولو او ددې غوښتنو د تر لاسه کولو له پاره ځانگړي دريځونه نيسي . کله ناکله د همدې اړيکو په مينځ کې د اړتياوو ، غوښتنو او دريځونو تر مينځ منفي تقابل هم مينځته راځي او شخړې سر په کې را توکوي .

که له شخړو سره په خوندي او سالمه توگه چلند ونه شي ، کېدای شي شخړې په جگړو او تاو تريخوالي بدلي شي .

د شخړو پېښېدل او له هغو سره د چال چلند په بهير کې د سوله بيز حل مهارتونه په کار اچول د انساني ژوند خوندي ساتلو له پاره دېر پام وړ دي . دليل يې دادى چې :

- سوله بيز حل مهارتونه انساني درناوى ، ژوند او اړيکې له زيانونو څخه خوندي ساتي .

- په سوله بيز حل مهارتونو عملي کولو کې شخړې په ژوره توگه پېژندل کېږي .
- سوله بيز حل مهارتونه د ستونزو د حل استعداد ته وده ورکوي .
- د سوله بيز حل مهارتونه د نويو شيانو د را مينځته کېدو او ودې سبب گرځي .
-

که چېرې مور په منظمه توگه له شخړو سره د لاس او گړپوان پر وخت پورتنی نومول شوی مهارت او پوهه خپل عادت وگرځوو او هغه عملي کړو - په هماغه کچه به بريالی او ښه ژوند ولرو .
مور بايد پر دې باندې سوچ او فکر وکړو چې څه ډول په نوموړو مهارتونو باندې خپل ځان عادت کولای او هغه خپلولی شو .

که چېرې تاسې هم غواړئ چې په خپل ځان کې مثبت بدلون راوړئ ، نو در ته لازمه ده چې لاندې گامونه هم پورته کړئ :

۱- آرام اعصاب (ساره ماغزه ساتل):

دا بايد په ياد ولرئ چې شخړې ذاتاً لږ څه کمه او زياته گرمي او تاو له ځانه سره لري . خو د تودو او گرمو هيجاناتو په حالت کې د حل لوري خواته لاره نه شي موندلای . ولې ددې پر خلاف که چېرته موخپل اعصاب (ماغزه) لږ څه ساره وساتل ، او له صبر (حوصلې) او زغم څخه موکار واخيست ، نو بيا خو :

- بايد لومړی لږ څه دمه شو ، او يا يوگام وروسته په شا ولاړ شو .
- په ژوره توگه بايد سا (تنفس) واخلو . خپل قهر او غوسه وخورو .
- له خبرو مخکې بايد له هيجاناتو څخه ځان خلاص کړو او بيا مقابل لوري ته غوږ ونيسو .

د شخړه بيز چال چلند يوکارپوه په دې اړه داسې وايي :

(کله چې زه د شخړې پر وخت لږ څه ژوره سا واخلم ، لږ خپل ځان ته پام وکړم چې زه په کوم حالت کې يم ؟ نو لږ تر لږه د هيجاني عکس العمل پر ځای د شخړې يو مناسب ځواب پيدا کوم . خو که په دغه مرحله کې لږ څه بې پروايي او غفلت وکړم ، نوسملاسي زما د خبرو په استعمالېدونکو اصطلاحاتو او جملو کې توپير راځي اوله عصباني کېدو (هيجان) سره يوځای بيا ماته قهر راځي او د مقابلي يوې داسې لارې ته مې په سخت دريځۍ سره هڅوي چې هلته زما او مقابل لوري دواړو په مرگ ژوبلو او نابودۍ سره تمامېږي .
د شخړې په صورت کې تاسې څه کولای شئ ؟
ښايي تاسې په خپل ذهن کې د هغو لسو شيانو نومونه انځور او يا يې په خپله عملي کړئ چې ستاسې ماغزه سروې .

لومړی :

- ژور تنفس وکړئ .
- له خپل موقعيت څخه ځان ليري کړئ .

- بيا ژور تنفس وکړی .
- بيا پورته آسمان ته وگوری .
- په يخو اوبو اودس وکړی .

.....

بالآخړه دا ځانته معلومه کړی چې د قهر پر وخت ستاسي کومه هڅه تاسو له قهر څخه ژغوري ، د قهر پر وخت له همغې هڅې څخه گټه واخلي .

۲:— پرته له دې چې بله خوا پيره او ملامته وگنې او يا يې ووپروى ، د موضوع يا ستونزې په هکله خپل احساس ، اندېښنه ، يا خوا شينې را وسپړی .

د بېلگې په توگه :

لاندي دوي جملې ولولی :

- تاسو بيا د پخلنځي لوبني ناولي او په بد حالت کې گډوډ پرې اېښي دي .
- ته يوازې خوارک ته تيار يې او د لوبنو پر بولو ته دې ملا ماته ده .
- په پخلنځي کې بيا د ناولو (نا وينځلو) لوبنو په ليدو سره ډېرو ځورېدم ، مور خو په دې سره سلا شوي وو چې لوبني به تر خوراک وروسته پر بولو ، حيران شوم چې کومه ناوړه پېښه نه وي شوي .
- د شخړو د حل سوله بيزه کونجې (کلی) داده چې مور د ستونزو په وړاندې په گډه مبارزه وکړو نه دا چې له يو بل سره د ناندریو (تاويلي ما ويلي) او يو پر بل باندې د ملامتې هڅې وکړو .
- ددې معنا داده چې مور بايد په هر شريک کار کې له يو بل سره په پسته ، د منطق او استدلال په با حکمته نرمه غلبي ژبه افهام او تهفيم وکړو ، ترڅو پر مټ يې په رغنډه توگه په آرامه فضا کې په سره سينه يو د بل په مرسته خپل کارونه د هدف پرخوا پر خپل وخت ترسره کړو .

۳- هره خوا دې د بلې خوا هغه څه په سره سينه واوروي چې اورېدلي يې وي :

د شخړې او تودو بحثونو په مينځ کې دا ډېره سخته ده چې د يو بل خبرو ته غوږ شو او هغه واورو ، ترڅو يوې هوکړې ته پرې ورسېږو . ځکه هره خوا زيار باسي چې يوازې ددوی خبره بايد واورېدل شي ، له همدې کبله په زوره نارې سوري جوړې کړي او ځان په حقه گڼي ، ترڅو ثابتې کړي چې پر ده - يا دې باندې ظلم شوی . خو په دې حالت کې يو هم نه شي کولی چې خپله خبره پر مقابل لوري باندې واوروي . نو چاره څه ده ؟

زه هم پخوا همداسې وم . کله مې چې د يوگام وروسته کېدو ، ژورې سا اخيستو ، مقابل لوري ته د موقع ورکولو اود سوله بيز تمرين بڼېگنې وليدلې ، نو اوسزه خپله د ډېرو تودو بحثونو په حالت کې هم نوموړی تمرين په ډېر لږ تو پير سره عملي کولی شم .

- ځانته لږ څه موقع ورکوم . ژوره سا (تنفس) اخلم .
- خپل فکر او حواس سره تنظيموم ، په ډېره پاملرنه د خبرو له پاره د خپلو ويلو له پاره رغنډه لغات او جملې انتخابوم .

• ځان ناخبره نيسم او په ډېر احتياط سره مقابل لوري ته سلام وراچوم . بيا له مقابل لوري پوښتم چې خير خو دی څه پېښه ده ؟ يا څه کيسه ده ؟ پردې سره هغوی پوهوم چې په اصل کې زه غواړم هغوی واوروم . او په عين وخت کې د هغوی خبرې هم اورم . بيا هغه څه چې ما اورېدلي ، هغوی ته يې په هغو رغنډه جملوکې ور

اوروم چې ما د مخه ورباندې سوچ کړی و (په پسته اونر مه له پند او حکمت څخه ډکه ژبه). چې دا بیا زما د اورولو سره جوخت په هغوی کې له میل او رغبت پیدا کېدو سره مرسته کوي ، ترڅو زما خبرو ته هم غور ونیسي . له دې وروسته هغوی ددې وړتیا پیدا کوي چې د یوې پرېکړې خواته لاره ومومي . تاسو هم باور وکړی چې دغه تمرین ډېر ګټور او ژورې اغېزې لري . ما خپله تر دې وړاندې دا باور په ځان کې نه درلود . خو کله مې چې همدغه نسخه پر ځان باندې عملي کړه ، مثبتې پایلې یې ما او مقابل لوري خپله لومړۍ محسوسې - او بیا ولیدلې .

۴- مسؤلیت پر ځان منل :

په ډېرو شخړو کې دواړه خواوې یو د بل په وړاندې یو څه مسؤلیتونه هم لري . خو د افسوس خبره داده چې هر لوری په مقابل لوري باندې غواړي تورونه پورې کړي ، د ملامتولو (پري) اچولو هڅه یې کوي او خپل ځان سپین بازنګي . خوکه مور لږ تر لږه یوڅه مسؤلیت پر غاړه واخلو ، نو مور به په بشپړه توګه د شخړې له منفي اړخ نه مثبت لوري ته بدلون ورکړو . خو پوښتنه داده چې د شخړې په مینځ کې دا بدلون (نوښت) څنګه امکان پیدا کولی شي ؟

ځواب یې دادی چې که له پخوانۍ یادې نسخې څخه کار واخیستل شي نو ښې پایلې به ترې تر لاسه شي .

د بېلګې په توګه :

- لږ څه له خپل موقعیت (ځای) څخه لیرې شی .
- ژوره سا واخلي .
- د مقابل لوري خبرو اورېدو ته ځان چمتو کړی - ښې رڼه او له عاطفې او حکمت څخه ډکې پر معنا جملې له ځانه سره په ذهن کې جوړې ، تکرار او بېرته را وگرځی .

۵- د ستونزې د حل له پاره له دواړو خواوو څخه حل لارې وغواړی :

د شخړو حل ، ابتکار او نوښت ته اړتیا لري . د هرې شخړې له پاره په لسه اوو حل لارې شتون لري خو ددې حل لارو کونجې (کلې) د دواړو خواوو له هڅاند تمایل او رغبت سره تړاو لري . دا په دې معنا چې تمایل او رغبت باید وهڅول شي ، او له دواړو خواوو څخه حل لارې وغوښتل شي . کله چې حل لارې یې سره را ټولې کړې ، نو بیا ددواړو خواوو حل لارې سره مقایسه (پرتله) کړي . د توافق او نږدې کېدو ټکي دې ترې را ټول - اولومړۍ دې له هغو ټکو پیل وکړي چې دواړه خواوې پرې رضایت ولري . بیا دې پر نورو ورته لارو چارو باندې داسې پیل وکړي چې د هغوی مثبت او منفي عکس العملونه دې ګام په ګام څاري .

۶- تایید (تصدیق) ، بخښل او مننه کول :

یو له بل سره روغېر ، غاړه غړۍ کېدل ، د مینه ناکو اصطلاحاتو او جملو کارول د شخړو په حل کې ډېره مرسته کوي . بخښل او معافي په دواړو خواوو کې له ترڅو یادونو ، مړاوی او غمجن حالت څخه خلاصون مومي او په دواړو خواوو کې د سولې احساس را مینځته کېږي . که مور زیار وباسو چې یو د بل له احساساتو ځان خبرکړو ، نو مور ته به خپله د شخړو حل لاره ځان را وښيي .

د اسلام له نظره د بدلون بنسټ

د اسلامي ټولنو اصلاح کول یو ساده او آسانه کار نه دی . ځکه پرته له یوې دقیقې نقشي او معقولې کړنلارې د انساني ټولنو اصلاح نا ممکنه ده .

د یوې ټولني وگړي هغه وخت له خوبه را وینږي ، درکود حالت یې پر خوځېدو راځي او د سمون او اصلاح خواته روا نږي چې د یوه ریښتیني تعهد پر بنسټ له دغه ډول بڼوونې او روزنې څخه برخمن او د انساني سلیم فطرت ټولو غوښتنو ته ځواب ووايي .

خو نوموړي بڼوونه او روزنه باید په لاندې برخوکې د بدلون سبب جوړه شي :

- د انساني اټکل او ارزونې په معیارونوکې . (د علمي او جسمي ځواک په لړلو سره) قرآن هم د پېښو د تشخیص او عملي کېدو په اړه د لارښود په مشخصاتوکې علمي او جسمي ځواک ته اشاره کړې . ځکه علمي ځواک د پېښو په پېژندلو او جسمي ځواک یې په عملي کولوکې ستر رول لري .
- دځاني او نورو د ژوند د مختلفو اړخونو په اړوند په تصمیم نیولو او پرېکړوکې .
- د ځان او خواشیا چاپېریال د مسؤلیتونو په هکله .

کله چې د یوې ټولني د وگړو د پوهې او ارزونې کچه داسې سطحې ته ورسېږي چې په هغې کې پورتنی بدلونونه را مینځته شي ، همدلته نوموړي ټولني د سوله ییز بدلون په لور خوځېږي .

الله تعالی د قرآنکریم د رعد سورت په (یوولسم) آیت کې د بشري ټولنو د بدلون په اړه د یوه بنسټیز عامل یادونه کوي او داسې فرمایي :

(ان الله لا یغیر ما بقوم حتی یغیروا ما بانفسهم)

ژباړه : (الله تعالی د هېڅ قوم (ملیت) حالت (وضعیت) ته بدلون نه ورکوي ، ترڅو چې هغوی د خپلو نفسونو په حالت (وضعیت) کې بدلون را نه وړي . د رعد سورت (یوولسم) آیت

د وضعیت او حالت له بدلون څخه اصلي موخه داده چې په انساني ذهنیتونو ، کړنو او د ژوند په ټولنیزو مناسباتوکې باید یو رغنده (مثبت) بدلون (انقلاب) راشي . بد خوږونه ، رواجونه او خصلتونه باید لیرې ، او پر ځای یې بڼه خوږونه (بشپړ انساني سیرتونه) ، رواجونه او دودونه مینځته راشي . نه داچې د دېرینو زمانو او پری کمبرین ، یا لویي (۱۴ ، ۱۵ ، ۱۶) دورو ځناور خصلته دودونه رواجونه چې اوس هم نړۍ په میراثي توگه د پر مختللي تمدن ، تکنالوجی او دموکراسۍ په نومونو ور سره لاس او گړپوان ده او بېرته پر مور باندې حاکم دي .

ځکه کور په کور ، قوم په قوم ، ملت په ملت ، هېواد په هېواد ، سیمه په سیمه او بلاخره په ټوله نړۍ کې اوسني تاو تریخوالي او تباه کونکي جگړې ټولې د همغو زرو ناوړه غیر انساني دودونو رواجونو تسلسل او پایلې دي چې په لمبو یې اوسني نسلونه وریت کړل او تاونه به یې راتلونکي نسلونه هم خورین او سره وشروي .

د بېلگې په توگه :

په ريښتيني او منفي بدلون كې له بېرحمۍ څخه د ترحم ، له كركي څخه د مينې ، له دښمنۍ څخه د ورور ولۍ ، له بدبختۍ څخه د نېك بختۍ ، له جهالت څخه د پوهې ، له ذلت څخه د عزت ، له غلامۍ څخه د آزادۍ ، له خوب څخه د وينتيا ، له ركود څخه د خوځښت ، له بې تصميمۍ څخه د تصميم نيولو ، له برده گۍ څخه د خپلواكۍ رهبرۍ ، له بې اتفاقي څخه د اعتصام او اتفاق ، له جگړې څخه د ريښتيني سولې ... او برعكس دواړه افادې او مفاهيم شامل دي .

بدلون تل له انسان څخه پيلېږي . په انساني تصور او تفكر كې د بدلون بنسټ د خپل ځان او هغه وضعيت (ټولنيزو مناسباتو) په اړه چې نوموړی انسان په كې استوگن دۍ - پيلېږي . داسې بدلونونه چې له مخې يې انسان وكړای شي په خپلو اعمالو باندې بشپړ كنترول او تسلط ولري ، ښه له بدو تميز (فرق) كړی شي ، د خپل ځان او نورو په اصلاح كې اړيني او اغېزمنې كړنې تر سره كړای شي .

په حقيقت كې د بدلون بنسټ په الله تعالى او آخرت باندې د ايمان او باور څخه پيلېږي . ايمان په انسان كې دداخلي (ضمير) د رڼا سبب جوړېږي . چې د نوموړې رڼا په واسطه مورن خپل داخلي چاپېريال (مثبت او منفي افكار ، غوښتنې ، اړتياوې) سره پېژنو . همدارنگه ددې رڼا په واسطه مورن دباندي چاپېريال د مناسباتو ، اړيكو او تمايلاتو څرنگوالی د انساني سوله ييز سلیم فطرت سره پرتله كولاى شو .

تاسې كولاى شۍ چې ښه له بدو ، حق له باطل ، او سوله له فساد څخه توپير اوسره بېله كړۍ . هغه بدلونونه چې پر الله تعالى باندې د ايمان او د ايمان د غوښتنو له اغېزو څخه را مينځته كېږي ، په ځانگړي او ټولنيز ژوندانه كې د مثبتو بدلونونو سبب گرځي .

ايمان په حقيقت كې انسان ته د انسانيت ژوند ور بښي . چې دغه ژوند له حيواني ژوند څخه په كامله توگه توپير لري . ددې ژوند خصوصيت دادۍ چې له خپل ځان او نورو انسانانو څخه د فساد او ظلم د ټولو ښو څخه د نجات او خلاصون هڅه كوي .

تمرین : څنگه كولاى شو په خپله ټولنه كې د سولې پر لور د دوامدار بدلون نقشه جوړه كړو ؟

درېم فصل

تشدد (تاوتریخوالی) او جگړې

تر دغه سر لیک لاندې په لنډه توګه تشدد (تاو تريخوالی) او جګړه لولو :

الف : تشدد (تاو تريخوالی):

تعريف : هر ډول ذهنیتونه ، تصورات ، کړنې او سیستمونه چې د ځان او نورو د فزیکي ، مادي ، معنوي ، رواني او چاپیریال ته د زیان اړولو او صدمې رسولو سبب وګرځي - تشدد (تاو تريخوالی) بلل کېږي .

تشدد او تاو تريخوالی د انساني جوړښت په سرشت او طبیعت کې وجود نه لري ، په بله وینا : تشدد جینیتیکي او ارثي بنیاد او بنسټ نه لري . بلکې د ټولني د اړیکو له څرنګوالي او مناسباتو څخه را مینځته کېږي .

هېڅ انسان له نورو سره د نفرت او جګړې کولو له پاره دنیا ته نه راځي ، نفرتونه ، تاوتريخوالی او جګړې هغه وخت را مینځته کېږي چې ځانګړي او ټولنیز ذهنیتونه (رواني او فزیکي ناروغی) ، کړنې ، ټولنیزې اړیکې ، مناسبات او د ستونزو په هکله د پرېکړو جوړښتونه ((پالېسياتي ، دستورونه (قواعد ، لایحې او مقررات) او تطبیق)) او یا سیستم ونه شي کولای د ټولنیزو شخړو د مخنیوی ، مدیریت ، حل او د بدلون له پاره اغېزمن (مؤثر) او عادلانه بنسټونه را مینځته او فعال وساتي .

د تشدد یا تاو تريخوالي ډولو نه :

په ښکاره خو مور داسې آنگېرو چې تاو تريخوالی د یو شمېر کړنو لکه د : رټلو ، وهلو ، ټپي کولو ، وژلو او جګړه کولو په څېر را څرګندېږي . دا ډول پېښې د نړۍ په مختلفو ځایونو (کورنیو ، کلیو ، بانډو او ښارونو...) کې په پراخه توګه لیدل کېږي . خود تاو تريخوالي ځینې ډولونه چې په ښکاره توګه نه لیدل کېږي ، خواغېزي يې په دوامداره توګه د یوې ټولني یا ډېرو ټولنو د کړاوونو او رنځولو سبب ګرځي . دا ډول تاوتريخوالی کله ناکله فیصدي بڼه لري او یا يې هم نه لري .

د بېلګې په توګه :

د نورو ژوندنیو او رواني اړتیاوو ته نه پاملرنه ، په نړیواله توګه د شمال او جنوب اقتصادي او سیاسي مناسبات (د پورونو ادا کولو شرایط ، د مستبدو نظامونو ترشا درېدل او د هغوی پټ او ښکاره بشپړ ملاتړ ، د وسلو د پېراو پلور له پاره د بازار موندل ، د بحرانونو هڅول ، او بیا د ستراتیژیکو ، اقتصادي او سیاسي اهدافو له پاره د وسله والو مداخلو سیالی) دا ټول د تاوتريخوالي هغه شکلونه دي چې د یوې ټولني د لویو پرګنو ژوند له خطر او تهدید سره مخ کوي . مور اوتاسي په خپلو سترګو وینو چې همدغه ډول تاوتريخوالی په هېوادو ، سیمه او ټوله نړۍ کې روان دی .

په لاندې توګه د تاو تريخوالي (تشدد) د ځینو ډولونو یادونه کېږي

:

۱ - مستقیم یا بنکاره تشدد :

هغه ټاو تريخوالی دی چې په بنکاره توګه لیدل کېږي ، لکه : بنکنځل ، وهل ، تهديد ، تعذيب ، وژل ، شرل بندي کول ، غصب او نور .

۲ - غیر مستقیم یا پټ تشدد :

هغه ټاو تريخوالی دی چې په بنکاره توګه نه لیدل کېږي ، خو اغېزې او اثرات يې محسوسېدای شي . لکه د نورو په وړاندې توپيري چال چلند ، تعصب او تبعیض ، بي تفاوتی ، محرومیت او نور .

په حقیقت کې غیر مستقیم یا پټ ټاو تريخوالی د بنکاره ټاو تريخوالي رېښې جوړوي ، او بنکاره یا مستقیم ټاو تريخوالی له همغو څخه تغذیه کېږي .

غیر مستقیم یا پټ تشدد دوه ډوله دی :

الف : ناسمی انګېرنی او احساسات :

په ذهني توګه د يو شمېر ناسمو ذهنيتونو او احساساتو لرل او خورول لکه : وپري ، نفرت ، په خپل قوم ، ژبي او سیمې باندې افتخار کول - کبر او لويي ، او نوروته په ټيټه سترګه کتل ، بي اعتمادي ، کينه ، منفي او ناسم رسم او رواج ، د ناروا او خرافي عنعناتو پيروي ، ناسم او غلط معلومات .

ب : د مخه پلان شوی تشدد :

د سرچینونا مناسب ، غیر عادلانه اوناسم وېش (بنوونيزو ، روغتیايي ، عدلي ، اقتصادي سرچینواو خدماتو ته نا انډوله لاس رسی ، سیاسي نا برابری او د مور او میري په څېر نا برابر سلوک (چلند) ، له حقوقي پلوه له هر څه نه محروم او په ګوښه کې ساتل او داسې نور د پلان شوي تشدد بېلګې دي .

د سازمان یافته پلان شوي تشدد تعريف :

سازمان یافته پلان شوی تشدد دیو شمېر جوړښتونو او ذهنيتونو مسلط (حاکم) موجودیت دی چې په سیستماتیکه توګه دیوې ټولني دځینو خلکو یا ډلو د استعدادونو (آی.کیو) د ودې او پر مخنګ مخه نیسي . دغه جوړښتونه ددې سبب کېږي چې نوموړي خلک او ډلې د خپل ژوند اړتیاو ته لاس رسی ونه مومي .

د پلان شوي سازمان یافته تشدد قربانيان ورو ورو د خپل ژوند له آسانتياوو څخه محروم او د مرگ خواته په لوی لاس ور تېل وهل کېږي . توکم پالنه ، نژاد (رنگ) پالنه ، جنسیت (پدر سالاري - يا مادر سالاري) پالنه ، ژب پالنه او داسې نور د سازمان یافته تشدد نمونې دي . په دغه ډول تشدد کې عدالت تر پښو لاندې ، حقیقت په کې قرباني او مستحق کسان له هر څه نه محروم (بي برخې) پاتې کېږي ، همدلته ده چې سوله له شدید تاوان او نابودۍ سره مخ کېږي .

د تاو تريخوالي تخریبي دوران :

ډېری ټولني اود هغو ټولنو استوگن وگړي د تاوتريخوالي او تشدد د مختلفو ډولونو د بیا ځلي راتلو پروخت په پایلو کې را بنکېل کېږي .

خو د تشدد (ظلم) ددغه دوراني حرکت مهم عناصر عبارت دي له :

- تېری کونکی (ظالم)
- تشدد (ظلم)
- قرباني شوی (مظلوم)
- بدله یا کسات (انتقام)

نننی قرباني د سبا ورځې د بدل (انتقام) له پاره شپې ورځې شمېري او د خپل مت پوره کولو او پیاوړتیا له پاره د کسات او بدلي (انتقام) تر شېبې پورې لارې او دخپلو پلویانو چارې لټوي .

همدارنگه نننی تېری کونکی (ظالم) د خپلې سبا د انتقام له وېرې زیار باسي ، خو داسې یوه ډله ، اړیکې او سیستم را مینځته کړي چې بله ورځ پرده باندې د احتمالي برید مخه پرې ونیسي . په پایله کې د تاو تريخوالي ظالمانه ذهنیتونه ، کړنې او د تاوتريخوالي ظالمانه سیستمونه او کلتور وده کوي او پراختیا مومي چې وروسته ټولنه هم په کې را گیر او بنکېل کېږي .

د تاوتريخوالي سیستمونه د ټولنو پرمختگ او انساني هوساینه له رکود سره مخ کوي . په داسې ټو لنو کې انساني حقوق په پراخه توگه تر پښو لاندې کېږي .

لاندې شکل بڼه وگورئ !

د تشدد (ظلم) په دوران کې ایساره شوی ټولنه

قرباني (مظلوم)

تشدد او تاو تريخوالی په حقيقت کې يوه ټولنيزه ناروغي ده چې نه يوازي د انسانانو روغتيا او سلامتيا ته زيان رسوي ، بلکه ټولنيزې اړيکې هم زيانمنې کوي ، د ټولني تعادل او سوله بيز حالت ته تاوان پېښوي او سوله له ماتې سره مخ کوي .

لکه څنگه چې نوري ناروغی - د هغې له عواملو او روغتيابي خوندیتوب څخه د غفلت او بې پروايی ، د نظافت د نه مراعات کولو ، د چاپېريال د بدلونونو ، د انساني وجود د داخلي چاپېريال د ځينو اختلاطاتو او بې نظميو جينيتيکي مسائلو څخه را مينځته کېږي . همداسې تشدد او تاو تريخوالی هم د ټولنيزو تعاملاتو ، غير معروفو رواجونو ، ځان غوښتنو (خپلسريو) ، بخيليو ، حيوان صفتو حرصونو ، پر ژوندنيو سر چينو باندې د خپتې اچولو او پر نورو باندې د لاس بری او غلبې ، انحصاکولو له ذهنونو او په خپله خوښه له خپلسروکړنو څخه د ټولنيزو اړيکو په مينځ کې تمرين او عملي کېږي . له دغوکړنو څخه نور زده کړه کوي او ورو ورو د ناسم کلتوري جوړښت بڼه ځانته غوره کوي .

په نننۍ نړۍ کې تاو تريخوالي اود تشدد (زور زياتي) کړو وړو ډېره پراختيا موندلې ده . په پراخه توگه د ډول ډول وسلو خپرېدل ، سيالي او پر بېوزلو باندې د هغو پراخ بېرحمانه استعمال ، په انساني ژوندانه کې يو پر بل باندې باور او اعتماد له ډول ډول گواښونو سره مخ کړی دی .

په بله وينا : په اوسني وخت کې انساني ژوند له ډول ډول تهديدونو او وېرو سره مخا دی .

په دې برخه کې د لوستونکو پام زما خپلې يوې خپرې شوې مقالې ته را اړوم چې سر ليک يې دی :

(افغانستان د پېښو محور او برخليک يې) ، ترڅولو ستونکي پوه شي چې جگړه ئيزو پېښو زمونږ په هېواد کې څومره وړانې کړی .

افغانستان د پېښو محور او برخليک يې

((وايي چې : گل د کد و گل گوره + يو چې لتوي تري لاندي بل گوره .

د شلمې پېړۍ وروستۍ دوې لسيزې - او د يووېشتمې پېړۍ لومړۍ يوه نيمه لسيزه افغانستان د سيمې او ټولې نړۍ د پېښو مرکز و. خو دا چې دغه پېښې چېرته طرح رېزي کېدلې ؟ چا عملي کولې ؟ او څوک په کې له مينځه تلل ؟ دا بېلې - اوڅو په ډانگ پيلې پوښتنې دي . ځکه په تېرو (۳۷) کلنو جگړو کې هرڅه په ډاگه شول چې په افغانستان کې دغه پردی جنګ دکومو وجوهاتو له مخې دکوم فورمول پراساس څه وخت جوړشوی ؤ او څوک په کې دکومو موخوله پاره وسوځېدل ، سوځي ، او وبه سوځول شي .

که زه د دې پوښتنوپه تر اوځپل ځواب له درنو لوستونکو سره په لنډه شريک کړم ، نو بايد ووايم چې : په افغانستان کې پردی جنګ او د جگړې دوام د پخوانيو چارواکواوسياسي څېرو د خامولنډ مهاله سياستونو زيربنده او پايلې دي . ځکه هغوی د خپل سياسي واک د د بگ برغولي خپله د نورو په اشاروپه لوی لاس پورته کړ او په دېگ کې پراته ټول ملي محرمات يې له نورو سره شريک کړل چې له امله يې په لاس ورغلي خپل ټول فرصتونه د خپلو لنډ مهاله کاذبو واکمنيو د سر صدقه کړل .

که نه نو دا خوبه کليه ده چې : دولتي مرجع بايد يوولسواک قانوني نظام وي ، ترڅو د خپل ولس په ملاتړ د خپلو اتباعو په استازيتوب ديوه منل شوي قانون او ملي وثيقي په عملي کولو سره په کورنۍ او بهرنۍ کچه خپلې ملي پرېکړې د خپل ولس ، خپلې خاورې او خپل نظام د بقا په خاطر د خپلو ملي ستر تيزيو په چوکات کې د خدمت جوگه وبلل شي .

دداسې دولتي سيستم جوړېدل بيا پرته له بهرنۍ وارداتي دروازي څخه په کورد ننه د اهل الراي افغانانو له خوا په ډاډمنه فضا کې پرته له لاسوهنو ترسره کېږي او د ولس اهل الراي خلک د هېواد مشرتابه ټاکي . دغه ډول مشرتابه د ملت له خوا په سري او علني توگه غوره کېږي ، هغوی د ملت له خوا دغه ډول درانه سترمسئوليت منلوته مجبورېږي . حضرت ابوبکر او حضرت عمر فاروق د همداسې اهل الراي زاويې له کنجه ټاکل شوي وو ، نه د عبدالله بن ابي بن سلول د پلويانو په خوله . خوداسې نه چې مشرتابه د خپل ځان له پاره خپله کمپاينونه کوي ، نا اهله خلک په پيسو را نيسي ، هرځای يې لکه د ولسي جرگې په ټاکنوکې د زر، زور او تزوير دامونه اېښي وي او خپل ځان له دغه ډول کاذبوسورو څخه د واک د هرم څوکې ته پرې رسوي .

دغه ډول عناصر د واک له ترلاسه کولو وروسته هېڅکله هم د افغانستان ولس ، خاورې او نظام ته کارنه کوي ځکه چې هغوی د خپلو خلکو ، خپلې خاورې او خپل نظام د چوپړ له پاره نه - بلکې د خپل جيب ډکولو او پردیو استخباراتو له پاره د خپل ولس د استازي په جامه کې خپل ځانونه سيستم ته داخل

کړي وي ، ترڅوپه قانوني بڼه خپل ولس ، خپله خاوره او خپل دولت چور، کمزوری ، رسوا او ملي حاکمیت او د خپلي خاورې تمامیت د پردیو استخباراتي کړیو په خوښه له خطر سره مخ کړي .

همدغه وجه ده چې دداسې عناصرو له لاسه زموږ دولت او ملت دواړه د (۱۶) کلنو بهرنیو مرستو او کورنیو عائداتو په شتون کې له لورې ، تندي او نا امنیو څخه مړه شول او افغانستان د نړۍ د فاسدو هېوا دو په کتار کې وگڼل شو. افغانستان د تېر په څېر د ناسم مدیریت له کبله همداسې وران ویکار پاتې شو . هغه مثل دی چې وایي : هندو ستړی - خدای ناراضه ، مېر مرداره - پور پر غاړه . د نړیوالو تراحيسان لاندې هم راغلو ، او د خپل هېواد سیستمو نه موهم ونه رغول ، امنیت مو هم ورځ تر بلې لا پسې خرا بېري ، او سوله خو هسې هم د بسوگۍ واده شو ، خدای خبر چې په افغانستان کې به څه وخت سوله راشي ؟

یوه ورځ یوه لېوني په ځمکه کې مېرۍ ټکوا هه ، بل لېوني هغه مېرۍ له ځمکې را و ایست او لومړي ته یې ور نارې کړې چې : هې ! د مخه خو په دې ځمکه کې سوړه نه وه ، اوس دې چې دا مېرۍ په کې ټکوا هه او ما بېرته ترې را و ایست ، نو دا خاوره یې څه شوه ؟ اوس هم افغانستان ته خو مرستې را غلې ، پرکومه خوا بېرته و ایستل شوي ؟ ځکه اوس خو په افغانستان کې نه هغه مرستې شته ، او نه هم د مرستو کوم بدیل دلته لیدل کېږي .

دا ځکه چې له پېله زموږ د عزل او نصب مهال وپش د خپل ملت له متن او بطن څخه نه ، بلکې د بن په غونډه کې اوله هغو وړاندې د نورو زبر ځواکونو په لاس جوړ شوی ؤ او داسې خلک خو هېڅکله هم د هېواد او هېوادوالو خاورې نه وو . په لوی لاس یې د افغانستان سوله له مینځه یووړه او افغانستان یې خپل ځانته د جگړې ډگر جوړ کړ ، له سیمه نيزو او نړیوالو بانډونو څخه عزرائیلیان جوړ شول چې هر دم او هره گړۍ زموږ له بېگناه هېواد والو څخه د ترورېستي پېښو په قتل ځایونو کې سا اخلي او په تدریجي او تلپاتې مرگونو یې را څخه وژني .

اوس به راشو دېته چې له نن څخه (۳۷) کاله وړاندې د ترورېستي پېښو د افعي مارانو د نسل دغه مرگونې سوړه لومړۍ کومو پاډوگرو را وسپړله چې خپله یې له دغو ترورېستي رسیو څخه ځانته کټونه ترې بونلي اود پاسه خپل خوبونه ورباندې کوي او باجونه پرې اخلي ، خوزموږ د زاړه کور په انگرې کې یې تر هره تیره لاندې بیا د تخریب ځالي جوړې کړې او لا تر اوسه پورې زموږ بېوزله هېوادوال په ډېره بېرحمۍ سره ددوی تر منتر لاندې ترې چیچل کېږي ، ولې ددم دارو واگې یې دلته له هېچا سره نه شته .

ددغه ډول عناصرو هڅه تل داده چې یوازې د خپل ځان او خپل راج چلولو د بقا له پاره د نورو په مرگ ژوبلو کې تل له دوست او دښمن سره په ناروا ملي ضد معاملو باندې اخته وي . دوی ته تر خپلو ځانو ،

خپلو خپلوانو او خپلو گټو هېڅوک او هېڅ شی غوره او ارزښتناک نه دي . دوی ته د خپل هېواد تاریخ ، ملي او دیني روایات او د افغانستان مظلوم ولس هېڅ ارزښت نه لري . ځکه خو پردې باندې خوښ دي چې د خپل ځان ، خپل نظام ، خپل هېواد ، خپل اقتصاد ، او خپلو زېربناوو کاواکه کولو ، چور تالان او له مینځه وړوله پاره د افغانستان د د بنمن هرې ناروا ملي ضد معاملي ته په دوو پښو تیارسی ولاړ وي .

تاسو وگورئ چې دغو عناصرو په دا تېروڅه کم څلورو لسيزو کې د افغانستان یوموتی مجاهد ولس له سمې ، ژبني ، قومي او مذهبي ډلو وپشلو پرته نورڅه کار کړی ؟ همدوی د پرديو استخباراتو په لومو کې ځانونه ورغورځولي او تل یې په ملي ضد کارونو ترسره کولو باندې لاس پورې کړی ، له سفارتونو پيسې اخلي او بیا د مظلومو افغانانو له پاکو احساساتو څخه پرسو استفاده سره د خپلو بادارانو په دستور غونډې او لاریونونه جوړوي ، د دولت او ملت تر مینځ فاصلي را مینځته کوي ، خوکله چې خوار افغانان خپل شوم هدف ته پرې ور تېل وهي ، خپل ځانونه ترې وباسي او مظلوم او بي خبره افغانان په خپلو وینوکې پر ترورېستي ډلو لېت پېت کړي . تاسې وگورئ د شاه شهید ، هوا شناسی ، د ملي امنیت پر کدرونو ، د میدان وردگو ولایت د اکدمي پو لیسو د فارغانو پر کاروان ، د همزنگ او د دارالامان پر امریکایي پوهنتون د خونړیو ترورېستي بریدونو پېښې ولې را مینځته شوي ، څوک په کې قرباني شول ؟ او چېرته طرحه رېزي شوي وي ؟ ددې خونړیو پېښو ترشا د چا لاسونه وو ؟ ولې مذهبي او توکمي اور ته لمن وهل کېږي ؟ ولې ملت او دولت په جنگ سره اچول کېږي ؟

همدغه ډول مزدور الاصله عناصر جمهوررئیس خپلو پلانونو عملي کولو ته هم نه پرېږدي ، له هرې خوا خنډونه ورته را مخې ته کوي ، دوی تل د خپلو امتیازاتو تر لاسه کولو په لټه کې دي ، له عائداتي سرچینو نیولې آن تر نورو ټولو امتیازاتو تر لاسه کولو پورې په ټولو شیانو کې یوازې خپل ځان واجب الاحترام او مستحق گڼي . په هېڅ شي باندې نه مریږي . یوازې خپل ځان د واک د هرم څوکي ته رسول غواړي . ولوکه خپله شین سوتی هم وي .

دا ځکه چې ملت خپل انتخاب په سمه توگه نه دی کړی . په اصولي شکل یې خپله ایماني او وجداني دنده نه ده تر سره کړې . پایله یې هم دا ده چې ددوی په پاکو رایو دغه ډول یو شمېر عناصرو پارلمان او د حکومت نورو واکمنو څوکیوته لاره موندلې ، هغوی د دولت له مخالفینو سره غاړه غړی دي ، او بیه یې هم همدغه مظلوم او بي خبره ملت پرې کوي . زما له حکومت څخه د دې خاورې او ددې نظام د یوه تبعه په صفت دا تمه ده چې دراتلونکو رنوتاکنو ترسره کېدو او سرتاسري سولې راتلو په خاطر دې پر ټاکنیزو اصولو او بنیادونو اصلاح کولو باندې بېخپوره کارو کړي ، ترڅو افغانستان د تل له پاره ددغه ډول غمجنو پېښوله محوره پرې خلاص او اوسنی مجهول برخلیک یې په آزاد او څرگند ډول د ریښتیني سولې په رڼا کې و ټاکل شي .))

د تاو تريخوالي کمول او له مينځه وړل:

د تاو تريخوالي د کمولو او له مينځه وړو له پاره دپته اړتيا ده چې د ټولو په ډاگه شوو او بنسټيزو پېښو اړونده برخو ته ښه ځير او مجبوريتونو ته يې پاملرنه وکړو . خو دلته اړينه د اده چې مور بايد له يوې خوا په خپل ځان کې د سوله ييز ذهنيت او کړنو عناصر د تاوتریخوالي د ذهنيت او کړنو له عناصرو سره پرتله کړو او دې ته پام وکړو چې زموږ په ورځني ژوند (ناسته ولاړه او ورځنيو تعاملاتو) کې په ارادي او غير ارادي (خپلواکه او غير خپلواکه) توگه زموږ په اړيکو او چاپيريال کې د تاوتریخوالي د عناصرو څومره ډول ډول شکلونه سره بدلېږي را بد لېږي ؟ مور بايد نوموړو عناصرو او په تېره بيا دپته پاملرنه وکړو چې آيا د هغو د اصلاح له پاره څومره تدابير تر لاس لاندې نيول کېږي ؟ او له بلې خوا عدالت ته پاملرنه وکړو چې زموږ په اړيکو او د حقوقو په خوندي کولو کې د يو بل حقوق څومره په پام کې نيول کېږي ، او هم په عدلي سيستم کې پرېکړې (فيصلې) څومره عادلانه دي ؟ آيا ولس عدالت ته لاس رسې لري ؟ په اقتصاد او سياست کې د عامه ولس ونډه څنگه ده ؟ د تېري کونکو (ظالمانو) د مخنيوي اود قربانيانو (مظلومينو) د ملاتړ او حمايي وضعيت څنگه دی ؟ ولس ته د خدمتونو د مسؤولو نهادونو او ادارو په نوم د ولس د ستونزو په ليرې کولو کې څومره اغېزمن رول لوبولی ؟ آيا وگړي او ډلې خپلې شخړې په سوله ييزه توگه ، پارولو ، تاوتریخوالي ، زر - زور او تزوير سره حلوي ؟ د شخړو په حل کې د بنسټيزو خواوو ونډه اخيستل څومره دي ؟ او نور .

که په پورته ډول د ژوند مختلفو برخو ته په دقيقه او ژوره توگه ځير شو - وبه گورو چې د سولې رېښې په ډېرو ځايوکې له خنډونو سره مخ - او له عدالت او انصاف سره ډېر تړاو نه لري . خو د عدالت د تطبيق او عملي کېدو له پاره په بنسټيزه توگه د ژوند په ټولو برخو کې اصلاحي بدلونونو او آسانتياوو را مينځته کولو ته ډېره اړتيا ده .

مور اوتاسې په دې پو هېږو چې ټول انسانان په انسانيت کې سره برابر ، ديوه واحد ذات (الله) جلّ جلاله بنده گان او ابوالبشر حضرت آدم (ع) اولاد دي . او ټول خلک د عقل او شعور لرونکي دي ، چې يو يې د خپلو ليد لوريو (د خپلې فکري زاويې) له کنجه دنيا ته گوري او بل يې له بلې زاويې ويني . دوی هريو د خپل ځان او خپلې ټولني په اړه احساسات ، عواطف ، غوښتنې او اړتياوې لري .

دوی حق لري چې په عزت او کرامت سره خپل ژوند وکړي . د ژوند د سمون او په ټولنه کې د اغېزمنې برخې اخيستو له پاره د ښوونې او روزنې حق لري . همداسې بايد ټول خلک ددې وړتيا ومومي په هغو پرېکړو کې برخه ولري چې له ژوند سره يې اړيکې لري او اغېزې پرې کوي . خوکه

نورڅوک د دوی په برخه کې پرېکړې او فیصلې کوي ، نو باید د هغوی پرېکړې او فیصلې ددوی د اړتیاوو او احساساتو غږ هم منعکس کړي .

د ټولنیزو اړیکو او جوړښتونو په مینځ کې د تاو تریخوالي د سر چینو په پېژندلو او د هغو د اصلاح یوه مهمه وسیله د ټولني تر مینځ په مختلفو برخو کې له یو بل سره خبرې کول دي . ځکه د خبرو اترو له لارې افکار او نظریات سره تبادله کېږي چې د ستونزو له پاره گډ تعریفونه پرې را مینځته کېږي او د هغو له مخې بیا حل لاري په ډېره آسانی سره پېژندل کېږي .

په ټولنیزو خبرو کې به دا هم په ډاگه شي چې د دوی پرمخ دهمغزۍ اوله یوبل سره د مرستې کولوڅومره لارې خلاصې او څومره نورې تړلې دي ؟ له پرانستو لارو څخه د سولې ، امن او پراختیا له پاره څه ډول گټه پورته کولای شو ؟ او د بندو لارو عوامل څه ډول اصلاح او له مینځه یوسو ؟

د سولې د کار بنسټیز هدف په خورا هوښیاری سره د شخړو په ښکېلو اړخونو او نورو ټولنیزو جوړښتونو کې دتاو تریخوالي د ټولو ښو کموالی او له مینځه وړل دي . سوله نه یوازې یوه موخه ده ، بلکې یوه پرله پسې فعاله روانه عملیه ده چې ټولو انساني لومړنیو اړتیاووته د پاملرنې ترڅنګ د شخړو پر سوله ییز حل باندې ټینګار کوي .

په نړۍ کې ځینې خلک او ډلې په دې باور دي چې باید د ذهني ، کلتوري ، او جوړشوي ټولنیز تاو تریخوالي د له مینځه وړلو له پاره د زور او وسله والي مبارزې څخه کار واخلي . خو ځینې نور یې بیا په دې عقیده دي چې د فعال عدم تشدد او سو له ییزو لارو چارو څخه کار واخلي او په نوموړو ټولنو کې د وضعیت د بدلون له پاره کار وکړي .

د خوځنده عدم تشدد کړنلاره په دې باور ده چې د غیر عادلانه وضعیت او بې انصافیو ختمولو له پاره د نوموړي وضعیت په هکله د عامه ولس پوهاوی ، خبرتیا ، د ولس په گټه د قوانینو ، پالېسیانو او لایحو د تدوین او عملي کېدو له پاره مدافع او صادقانه پیاوړی افهام او تفهیم به د انسانیت گډ درک غښتلی او له تاو تریخوالي څخه د خلاصون سوله ییزې لارې به د ټولنو د وگړو پر مخ خلاصې کړي .

د خوځنده عدم تشدد د کړنلارو پرمخت له تشدد سره مبارزه:

• ((د عدم تشدد معنا داده چې په عام ډول په شخړو او جگړو کې انسان باید پر بل انسان باندې لومړنی تېری اوگوزار ونه کړي ، او په خاص ډول په تېره مسلمان باید په خپلمنځي شخړو او جگړو کې پر بل مسلمان (مقابل لوري) باندې یرغل ونه کړي ، ځکه که چېرې په لومړي

بريدکي لومړني بريدگر مقابل لوری وواژه - بريد گر قاتل او مقتول شهيد دی ، اوکه خپله ووژل شو- نو بيا مرداردی ، ځکه پيغمبر اکرم (ص) لومړي بريدگرته د قتل په صورت کي قاتل ويلي او د وژل کېدو په صورت کي يې مقتول مردار بللی . خوکه بل چا بريد ور باندې وکړ - نو بيا د ځان ددفاع په خاطر د خپلو وينو په بيه ور باندې واجبه ده چې د خپل ځان دفاع وکړي . که په داسي مقابله کي مر شو ، نو بيا دی خپله شهيد او بريد کوونکی قاتل د ی - اوکه مقابل لوری يې له لاسه مر شو ، نو خپله غازي ، او مقابل لوری بي ايمان له دنيا تېردی ، اوکه همداسي لاس تر زني ورته کښېناست ، نو بيا خو د قيامت په ورځ ظالم د خپل ظلم له لاسه او مظلوم به له خپل حق او خپل ځان څخه د دفاع نه کولو له امله دوزخ ته ځي . چې دا بيا عدم شدد نه دی . ځکه ظالم ته بايد څوک لاس ترزني کښي نه ني ، لومړی دې په منطقي نرمه ژبه او لاس سره د ظالم د ظلم مخنيوی وکړي . دا په دې معنا چې انسان بايد نه پرچا باندې ظلم وکړي ، او نه هم بل دېته پرېږدي چې پرده باندې د ظلم لاس پورته کړي . يعنی انسان بايد ترخپلي وسي پورې نه ظالم وي او نه هم مظلوم . همدې ته عدم تشدد ويل کېږي .))

د فعال عدم تشدد دکړنلارو د اغېزمنتوب او د زده کړو پراختيا پرځای عملي کېدل به وکولای شي چې د سولې ، عدالت ، انصاف او انساني خواخوږۍ له پاره عامه (هر اړخيز) تعهد او ژمنه را مينځته کړي . په دې وخت کي به نه يوازې د ټولني پوهه طبقه - بلکي ډېر عادي خلک به هم د سولې ، عدالت ، انصاف او انساني خواخوږۍ له پاره خپل غږ اوچت کړي . او د تاوجنو شخړو ، تشدد او جگړو د ختمولو له پاره به ډېر څه تر سره کړي .

د فعال عدم تشدد د اغېزمنو کړنلارو کارولو له پاره اړينه ده چې مور په دې باندې پوه شو د شخړو په چوکاټ کي څه ډول ځان ننباسو ، او له کومو لارو او روښنونو څخه کارواخلو ، څو له تشدد څخه مخنيوی پرې وکړو . په دې څخه بايد مور پوه شو چې د تعصب کچه په کي څومره ده ؟ د ټولني د خلکو او ډلو تر مينځ د بېلتون کړښي کومې دي ؟ او څوک د څه له پاره د مدیني د منافقينو په څېر بېلتانه ته لمن وهي ؟ څنگه د تعصب کچه را ټيټولای شو؟ پرڅه باندې د ناسمو پالېسيانو او کړنلارو په وړاندې دفاع وکړو ؟ ... په شخړوکي د ښکېلو خواو تر مينځ باور را ستو ته څنگه وده ورکړو څو دوی پر دې باندې سره قانع شي چې د شخړو د حل اصلي لاره يو له بل سره خبرې کول دي ؟

داچې شخړې او اختلافات د ژوند يو واقعي اړخ دی . خو دغه واقعيت څېړنو (تحليل) ، حل او بدلون ته اړتيا لري . له همدې کبله د شخړو د حل له پاره زور زياتي او تاو تريخوالي ته د لاس اچولو هېڅ اړتيا نه شته . او تشدد او تاو تريخوالي شخړې هېڅکله هم نه شي حل کولای . بلکي د

حل کولو پرځای نورې ستونزې هم زیروي . ځکه په یوه ټولنه کې له شخړوسره د زور زیاتي او تاو تريخوالي چال چلند د هغې ټولني د بې ثباتۍ او توکري کېدو سبب جوړېږي .

په هره ټولنه کې ډېر داسې خلک او ډلې شته چې سولې او امن را وستو ته ژمن او صادق دي . ځکه دوی کولای شي د وړانګونکو اعمالو د مخنيوي او ودرېدو له پاره په خپلو کې سره یو موټی ، او د انساني عاطفې چال چلند او اسلامي ارزښتونو د پیاوړتیا له پاره خلک را ویش او سره یو موټی کړي . د ټولني د امنیت او مصونیت له پاره باید پرتعصب ، تبعیض ، ظلم ، بې عدالتیو ، تشدد او تاو تريخوالي باندې د فعال (خوځنده) عدم تشدد په واسطه نیوکې وکړي او خپل غږ پورته کړي .

. دلته په لاندې ډول د خوځنده (فعال) عدم خشونت د څو بېلګو یادونه کېږي .

:

۱- ((یو سړی رسول الله (ص) ته راغی ، او له خپل ګاونډي څخه یې سر ورته وټکاوه (شکایت) یې ورته ترې وکړ . حضرت رسول الله (ص) ورته وفرمایل : (صبر وکړه ! یو څه موده وروسته په دوهم ځل بیا رسول (ع) ته ورغی ، رسول (ع) بیا یاد سړي ته په صبرکولو باندې امر وکړ . څه موده وروسته په درېیم ځل بیا د الله پیغمبر (ص) ته ورغی او له یاد ګاونډي یې سر ورته وټکاوه . حضرت رسول الله (ص) ورته و فرمایل :

د جمعي د لمانځه پر مهال کله چې خلک د جمعي د لمانځه له پاره له هرې خوا را روان شي ، د خپل کور او ژوند اړوند سامان دې په کوڅه کې د جمعي د لمونځ کوونکو د تګ راتګ په لاره کې کېږده ، ترڅو لمانځه ته تلونکي دا سامان وويني چې تا دکور خپل ټول سامان په کوڅه کې غور ځولی دی ، کله چې له تا پوښتنه کوي - نو هغوی ته ووايه چې ما د خپل ګاونډي د ضرر او زیان رسولوله لاسه دکور سامان د باندې را ایستلی دی .

عارض سړي د رسول الله (ص) له توصیې سره سم همغسې کار وکړ ، زیان رسوونکي ګاونډي چې د نوموړي سړي دا سامان آلات ولیدل او خبرې یې واورېدلې چې آبرو او حیثیت یې له خطر سره مخ دی ، په سوګند یادولو سره یې ژمنه وکړه چې له دې وروسته به هېڅکله له خپل ګاونډي سره بدچلند نه کوي .)

۲- ((د فرانسې په سویلي برخه کې یوه سیمه ده چې (دلرزاک) نومېږي . ددې سیمې کروندګرو د نظامي مشق او تمرین په موخه د لازیاتو ځمکو د اشغال د مخنيوي له پاره له نظامیانو سره خبرې وکړې ، خو ددوی په خبرو نظامیانو غوږونه کانه واچول اوددوی د خبرو او شکایتونو هېڅ

پروا يې ونه ساتله . له همدې کبله يوه ورځ کړوند گروترخپلمنځي سلا مشورو وروسته خپلې رمې (پسونه) په تراکتورونو او تېرېلوکې بارکړل ، او په پاريس کې يې د ايفل برج لاندې خپلې رمې خوشې کړې .

کړوند گرو دا کارځکه وکړ ترڅو نظاميانو ته دا وښيي چې ددوی رمې (پسونه) څر ځايونو ، او فرانسه رمو (پسونو) ته اړتيا لري . په پاريس کې د رمو پرسرډکروندگرو او نظاميانو دا صحنه تر مطبوعاتو پورې شريکه شوه . او د رسنيو له لارې ټول فرانسويان ډکروندگرو او نظاميانو تر مينځ په دې ستونزه باندې خبر شول . کله چې نظاميانو دا حالت وليد ، همغه دم گړی له صحنې څخه ووتل او خپله غلطي يې درک او و منله ، چې بيا به څرځايونه پر نظامي تمرين ځايونوباندې نه بدلوي .))

هغه مثل دئ چې وايي : کومه غوټه چې په لاس سره خلاصېږي - خولې ته حاجت نه شته . مانا يې داده چې د ورورۍ او همزيستۍ په صورت کې هرکار په تدبير او سلا مشوره سره بايد ترسره شي . له شخړې سره د تعامل (چال چلند) پر وخت د هغو اغېزمنولارو غوره کول چې په يوه فعاله او معروفه طريقه له شخړې سره وصل - او له تشدد څخه په مخنيوي او درولو کې رغنده رول ولري اړين دي .

له تشدد سره د مبارزې په وړاندې بايد داسې فعالې د زور زياتي ضد لارې چارې په کار واچول شي او تدابير او لومړيتوبونه په کې په نښه شي چې په هر اړخيزه اوکاملاً مسلکي توگه په هېواد کې د ننه د بهرنيو لاسوهنو او متوقعه خنډونو د مخنيوي په خاطر طراحي او ډيزاين شوي وي .

د وړانوونکو شخړو او تشدد څخه د مخنيوي اولابنه مديريت په اړه د ښکېلوخواوو او نورو متنفذينوڅخه د گډو گروپونوجوړولو له پاره بايد اړين اوکوټلي گامونه پورته شي .

د جابرو او زور واکو مقابله په مدني سرغړونو ، ټولني ته د بدیلوخدماتي نهادونو د را مينځته کولو ، دعاً گانو ، ټولنيزعبادت (استنثاقاً لمونځ) ، له زور زياتي څخه د خلاصون دعاً او نور هغه تدابير دي چې ريښتيني ممثلين يې پر مټ کولای شي ډېرې ښې ديني او ملي اغېزې او پايلې پرې تر لاسه کړي .

ب : جگړه :

د جگړې لغوي مفهوم :

- له تاو تريخوالي څخه ډکه قهر جنه مجادله او مبارزه ، اغتشاش او مقابله د جگړې مفهوم لري .
- د متخاصمو ډلو تر مينځ فزيکي ټکر او تصادم د جگړې معنا ورکوي چې مرگ ژوبلي هم ور سره ملي وي .

د جگړې تعريف :

جگړه د وگړو ، کورنيو ، قامونو ، گوندونو ، حکومتونو او هېوادونو تر مينځ يوه منظمه وسله واله ، قهري ، ارادي مبارزه او مجادله ده چې اصلي موخه يې پر مقابل لوري باندې د خپلو روا يا ناروا غوښتنو منل او يا د مقابل لوري له مينځه وړل دي .

جگړه اکثره وخت د دوو يا زياتو موقفونو د متقابل شدت څخه را پيلېږي . قهرجنې (ټنډې) ډلې اکثره وخت له شدت څخه يو د بل پر وړاندې کار اخلي او د مقابل لوري د له مينځه وړو او ورکېدو له پاره شديد موقفونه ځانته غوره کوي . ولي دا فکر هېو ور سره نه وي چې گني مغلوبه ډله به هم کوم وخت د انتقام او بدلې فکرته وده ورکړي . (يوکال ، سل کله وروسته) به د کسات او بدلې په مقصد يوه ورځ را پاڅي يا به خپل هدف تر لاسه کړي او يابه هم خپل ځان په کې بايلي . خو په دغه دواړو حالاتو کې دواړو لوريو ته لږ - يا ډېر ځاني او مالي تاوانونه هم رسېږي . او يا دواړه خواوې لکه د اسلامي نړۍ په تېره دافغانانو په څېر دومره په خپلو کې سره کاواکه شي چې پردي د پېشو غونډې ور باندې توپ کړي او د دواړو سرونه د اخل نيولي مرغۍ په څېر وخوري .

دکوم هدف له پاره چې دوی په خپلو کې سره دښمنۍ کوي ، هغه هدف هم پردي خلک ترې يوسي . ځکه دوی د هغه دښمن شومو موخو ته هېڅ پام نه کوي چې په اصل کې يې په يوه لاس دښخور و نمير دانه په خپله مکارانه لمن کې ورته نيولي او په بل لاس د نا مهربانه قصاب او جلا د په څېر چاره په لاس د سر ور پرې کولوله پاره تيارسي ورته ولاړ دي . هو ! افغانان او افغان نظام دا مهال له هدا سي دښمنو سره مخ دي . ورته لازمه ده چې خپلو دښمنو ته په پام سره ددغو دښمنو دانه په خوله کې ترې ميراث نه شي .

د جگړې موخه (هدف) :

— د سیاسي واک او قدرت په ګوته کول ، ساتل واک ته رسېدل .

— د دښمن ماتول او خپل .

— د ټولنیز نظم د په خاطر جګړه د یوازینۍ وسیلې په توګه کارول .

— د پردیو زېرمو او پردیو ملي عایداتو او لرغونو توکو غلاکول .

جګړه یوه د مخه پلان شوې منظمه ، وسله واله ، قهرې ، ارادي مبارزه او مجادله ده چې د دولتونو ، ولسونو او ټولنود وګړو او ډلو ترمنځ د سیاسي ، اقتصادي ، قومي ، ژبني ، مذهبي او یا شخصي ګټو د تر لاسه کولو او ساتلو په موخه را مینځ ته کېږي .

جګړه له شدید تاو تريخوالي ، ځاني او مالي تلفاتو (زیانونو) اوبنتو سره مله وي . جګړه د سیالو خواوو تر منځ یو د بل په وړاندې له زور څخه د کار اخیستو - او په مقابل لوري باندې د خپلو غوښتنو منلو ته وايي .

زموږ د هستوګنې په دغه نړۍ کې چې مور ژوند په کې کوو جګړې ډېر اوږد تاریخ لري چې په میلیونونو انسانان په کې وژل شوي ، ژوبل شوي او کډه کېدو ته اړ شويدي .

د جګړو انګېزې :

جګړې له ډول ډول انګېزو څخه سر را پورته کوي چې ستري انګېزې یې په لاندې ډول دي :

- د ژوند د اړتیاوو پوره کولو ، ساتلو او پر سیالو خواوو باندې د واک لرل .
- د رقیبو (سیالو) خواوو له مینځه وړل .
- اقتصادي ګټې ، فتوحات (سوبې) ، په طبیعي زېرمو باندې کنټرول .
- دوس ، بلوسي او قدرت ښوول .
- له وېرو څخه خلاصون . د ارزښتونو تحمیل او یا دفاع .
- د نظامي صنعت او تولید ګټو (پېر او پلور) ته بازار موندنه .
- د ځوان نسل (۱۵ - ۲۹ کلنوپورې) زیاتوالی او وژګارتیا .
- تبعیض ، عدالت او انساني حقوقو ته نه پاملرنه .

ځینې څاروي (حیوانات) هم جګړه سره کوي ، خو د هغوی جګړه د خپل ژوند یا خوراک له پاره واقع او تر سره کېږي . د لوږې ، تندي ، درد ، گرمۍ او یخۍ احساس په ځان کې لري ، خو شعور او عقل نه لري . ولې ددې پر خلاف انسانان د خپل ژوند او خوراک له پاره ډېرې منابع او زېرمې لري .

انسانان د ځمکې پر مخ یوازیني موجودات دي چې د تفکر او تعقل په خورا پر مختللي استعداد (آی . کیو) باندې سمبال او مجهز شوي دي . انسانان کولای شي چې خپل پرمختللي استعدادونه په کار واچوي او په گډه سره د نړۍ له زېرموڅخه د بشپړو او رغنده انساني معاملاتو په چوکاټ کې د مسؤولیت منلو ترڅنګ په خپل ژوند او نظام کې گټه پورته کړي . نه دا چې د ځناورو په څېرله یو بل سره وځوري .

ځکه انسان که واکمن وي یا بې واکه ، خوچې له انساني چوکاټ څخه د باندې ووت ، نو بیا هغه ته نارمل انسان نه شي ویل کېدای . اوڅوک چې فزیکي او فکري (رواني) ستونزې ولري ، هغوی ته واک او قوماندې سپارل داسې ستره انساني اشتباه او تېروتنه ده چې جبيره یې له وگړي در واخله بیا آن ترکورنی ، قوم ، ټولني ، هېواد ، سیمې او نړۍ پورې نه شي کېدای .

ځکه د فزیکي برخورد اصلي عامل همدغه رواني ستونزې دي چې په سره جگړه کې لومړی په ناخبره قشرونو (کارگري او نورو په اصطلاح متمدنو ولې په حقیقت کې محرومو طبقاتي ښاري برخو) کې تخم گذاري کوي ، بچي باسي ، هغوی د خپلو شومو اهدافو له پاره روزي ، د هغوی د اذنانود مغشوشتیا او تسخیرله پاره پانګونې کوي ، د اقتصاد او تعلیم ساحې په خپل هېوادکې د ننه ورباندې تنگوي ، د پردیو کلتورونو په ډله بیز یرغل سره د هغوی دیني او ملي روایات ټول ترخپل کرغېرن سیوري لاندې راولي ، د مسجد او ښوونځي ترمینځ دتقاق او بدمرغیو تخمونه شیندي ، د بهرنی ژبې د زده کړې له پاره د خپلو بورسونو دروازي ورته پرانیزي ، د هېواد د بچیانو پاک او سپېڅلي مغزونه له پردیو سفسطوور ډک او منحرف کړي او د خپل اصل او نسل د دیني او ملي روایاتو پرکاوکه اوضعیفو نقطو باندې دهمدې استعماري ماشیني بچیانوپه خوله دتردید لفظي بریدونه کوي، ترڅودخپلو استخباراتي مرکزونوترقوماندې لارې د هغوی ډله ، مذهب ، کتاب ، جنده ، خپلواکي ، اقتصاد او خاوره ټول د ذهني تسخیر له لارې د خپلې پیل کړې رواني جگړې پر مټ له مینځه پرې یوسي .

اوس به راشو دپته چې کتاب الله درواني جگړې په اړه څه وايي :

رواني جگړه

شالید :

الله «جل جلاله» د بقرې سورت په ۲۱۷م آیت کې داسې فرمایلي؛

وَلَا يَزَالُونَ يُقَاتِلُونَكُمْ حَتَّىٰ يَزُدُّوكُمْ عَنْ دِينِكُمْ إِنِ أَسْتَطْعُوا

او هغوی «مشركان» به له تاسې سره په دې موخه تل خپله جگړه روانه وساتي چې که «خدای مه کړه» پر تاسې بری ومومي ، تاسې به له خپله دینه وباسي.

لکه څنگه چې د قران کریم په دغه مبارک آیت کې د (لايزالون) کلمې ته د (ددوام، تل يا پرلهپسې) په مانا اشاره شوې ده او مور ته دا درس راکوي چې دبنمنان موټل راسره په جگړه کې دي، که څه هم د دې جگړې څرنگوالی ، وخت ، مکان ، او شرایط څرگند نه دي . کېدای شي چې دا جگړه رواني، پوځي، اقتصادي ، ديني ، ژبنی او يا هم کلتوري بڼه ولري .

مور دلته د رواني جگړې په هکله خبرې کوو:

په رواني جگړه کې د دوست، دبنمن او بي پلوه ټولنو احساسات، نظريات، باورونه، دريځونه او کړنې د يو لړ پلان شويو تبليغاتو او کړنو پر مټ په دې نيت تر اغېز لاندې را وستل کېږي چې سترو او ملي موخو ته رسېدل او يا هم د رسېدو لارې چارې آسانه کړي . رواني جگړه پوهنيزو سرچينو يوه حيرانوونکې ټولنيزه پدیده بللې ، ځکه چې په انساني ژوند کې ژورې ريښې لري . د نننۍ نړۍ ډېره برخه د رواني جگړې او تبليغاتو نړۍ ده؛ ځکه هغه سياسي خوځښتونه چې د نورو د بي لارې کولو په موخه او يا هم کومو ځانگړو موخو ته د رسېدو په خاطر ترسره کېږي ، تبليغاتي حرکتو نه بلل کېږي .

دجگړې په هر اړخيزه برخو پوهانو په آند دا د جگړې تر ټولو خطرناک ډول دی . ځکه چې دبنمن په رواني جگړه کې د خلکو او همدا رنگه د پوځي سرتېرو د طبيعي او معنوي مورال په کمزوري کولو او ماتولو کې د خلکو او پوځ تر مينځ باورونه ، احساسات او تمايلات په نښه کوي ؛ نو له همدې کبله رواني جگړه د پوځي چارو يوه مهمه برخه گڼل کېږي.

وينستن چرچيل د رواني جگړې په اړه وايي: ((رواني جگړو په ځلونو د تاريخ لورې پر بله خوا اړولې دي او په تاريخ کې د دې ډول جگړو بېلگې تر له شمېرې وتلې دي . د جنګي ماشينونو په وسيله گټل شوي جگړې تر لنډې مودې وروسته له ماتې سره مخ شوي ، هغه په دې خاطر چې جگړې پوځيان او خلک ژوبل کړي ، وژلي ، تجريد کړي او د زندان په تورو سلولونو کې يې اچولي ، وراسته کړي ، خو اېل کړي يې نه دي ، او نه خويي د هغوی معنوي روحيه کمزوري کړي ؛ نو له همدې کبله

، جگره‌یز ماشین د لور معنوي مورال پر وړاندې تل له ماتې سره مخ شوی او د جگرې بریا تل د لور مورال لرونکیو ملتونو په برخه شوي ده .))

د رواني جگرې لیدلوري

لومړی لیدلوری :

رواني جگره هغو کړنو ته ویل کېږي چې د دښمن د روحيې، باورونو او عواطفو د اغېزمنولو، زیانمنولو ، کمزورولو او بي تصمیمه کولو په موخه ترسره کېږي . د دې لیدلوري پلویان تبلیغات د رواني جگرې یوه اړینه او بنسټیزه برخه گڼي.

دویم لیدلوری :

رواني جگره یوه رواني پدیده ده چې د ټولني ټول غړي اغېزمنولی شي . په دې لیدلوري کې شخصیت وژنه، جاسوسي، انسان وژنه، ترهگرې، سانسور او داسې نور په دې نیت تر سره کېږي چې له دې لارې ټولنیزو ناخوالو او کړکېچونو ته لاره هواره ، ټولنه پر یوه ځانگړي لور روانه او تر هگریزو موخو ته لاسرسی پرې آسان شي.

درېیم لیدلوری :

دا کسان بیا رواني جگره د سیاسي چارو ، پوځي کړنو، چریکي جگړو او نیمه پوځي جگړو یوه برخه گڼي او په دې باور دي چې د رواني جگرې ، هم د جگرې په ډگر کې او هم د سولې پر مهال ، د دولتونو د سیاسي او پوځي چارو اړینه ملاتړي مټه ده .

د رواني جگرې موخي :

د پورته خبرو مانا دا شوه چې رواني جگره یوه پرله پسې او دوامداره جگره ده چې د پیل او پای له پاره کوم ځانگړی مهال وپش یا شرایط نه لري. رواني جگره لاندې پوځي او تاکتیکی موخي لري؛

د خلکو ویرجنول :

د خلکو کمزورتیاوې لویې ، او پیاوړتیاوې یې وړې بنسټې او د خلکو غوښتنې او آرزوګانې د هغوی د امکاناتو په پرتله پراخول او غټول د خلکو د ویرجن حالت او ماتم له لارو چارو ګڼل کېږي . په دې برخه کې د خلکو د لاسرسي په موخه رسنۍ، په ځانګړې توګه ټولنیزې رسنۍ لکه فېسبوک، ټویټر او ځینې نور مهم رول لوبوي .

په خلکو کې ناهیلې راتوکول :

د ټولني سياسي، اقتصادي او رواني حالت ته په کتو، په خلکو کې د محرومیت ، وړانیو ، په جګړه کې د ماتې ، د وینې توبېدنې او داسې نورو شیانو ناهیلې راتوکول او پارول.

په خلکو کې د وېرې او تر هې اچول :

د ډار او ترهې د خبرونو د خپرولو له لارې د خلکو فکر او روان تخریبول.

پر رواني جګړې اغېزمن لاملونه کوم دي ؟

ذهني لاملونه :

الف: د مخاطبو کسانو د ذهني، رواني، فکري، اعتقادي او عادي کچې پېژندل .

ب: په ټولنو کې د مخاطبو کسانو د ژوند کچې او چاپېریال پېژندنه.

ج: رواني جګړې ته ژمنتیا ، وړتیا او ځانګړنې په ځان کې لرل.

چاپېریالي لاملونه:

الف. مذهبي اختلافات

ب. توکمیز اختلافات

ج. طبقاتي اختلافات

د. ژبني اختلافات

نور لاملونه :

الف : د شخړو پاروونکو خبرو او کړنو مخنيوی کول

ب: له پوځي عملياتو سره د رواني طرحو يو ځای کول

ج: له بشپړ حقيقت (راز) ويلو، که څه هم اړين وي ډډه کول، ځکه چې د ټول حقيقت ويل بنایي ستونزې را وپاروي.

په رواني جگړه کې رسنۍ «مطبوعات، خپرونې، راډيو، تلوېزيون، انټرنېټ...»، ادبيات «کيسې، شعر، رومان او طنز» او په نړيوال ډگر کې «ډيپلوماسي، نړيوال سازمانونه، له هېواده بهر سفارتونه» او هنر «فلم، تجسمي هنرونه، تياتر او موسيقي» کارول کېږي.

په رسنيو کې د رواني جگړې تاکتيکونه :

درنښت او سپېڅلتيا :

په دې تاکتيک کې د يوه شي پر درنښت او سپېڅلتيا په دې موخه زيات ټينگار کېږي چې له شواهدو پرته منل کېږي . مثلاً په دې تاکتيک کې ملي او مذهبي څېرې او يا هم هغه ملي دودونه يا جريانونه چې عامو خلکو ته د درناوي وړ وي، کارول کېږي. همدا ډول، په دې کې طنز، موسيقي، کاريکاتور، لنډې کيسې او شعرونه هم د تکتیکونو په توگه کارول کېږي.

تصديق :

د نومونو ، کسانو لکه سياستوالو، هنرمندانو، پوهانو او د کلتوري، ټولنيزو او سياسي ډلو ملاتړ ته د تصديق تاکتيک ويل کېږي.

آوازه (پندوره) :

هره آوازه يا ډنډوره د يوه واقعيت يوه لويه برخه وي، خو د اغېزمنتوب كچه يې د آوازي په نامالوم او مجهول حالت پورې تړلې ده. يانې يوه آوازه چې هرڅومره پېچلې او مهمه وي، هغومره يې د اغېز كچه هم لوړه وي.

ناڅاپي او په تکرار درواغ :

په دې روښن كې هغه پيغامونه چې رښتيا ته نږدې لا نه وي، خلكو ته رسول كېږي او د خلكو د ذهنونو د گډوډولو او له دې لارې د مطلوبو درواغو د ځايولو په موخه بيا بيا ويل كېږي. دا يو بشپړ نابېره خبر وي او خبري عناصر په بشپړه توگه پكې مطرح كېږي.

نيم رښتيا ويل :

په دې روښن كې د يوه مهم خبر ځيني برخې تر نورو رسول كېږي او ځيني هغه برخې چې له رښتيا ويلو سره تړاو لري په لوی لاس ځنې ليري كېږي.

دكركېچ پېښېدو اټكل:

په دې روښن كې پرله پسې د هېواد د سياسي او اقتصادي حالت په اړه دروغ خبرونه او شمېرې د دې موخې له پاره وړاندې كېږي چې كه اوسنی حالت همداسې دوام وكړي؛ ستركركېچونه او بحرانونه به وزيروي او يا هم د بدلون په نامه داسې چارې تر سره كېږي چې د خلكو ذهنونه اغېزمن كړي. يو بل تكتيك دا هم دی چې په بېلابېلو وختونو كې په ډېره كمه كچه او نامنظم ډول خلكو ته خبرونه او مالومات وركول كېږي چې خلك يې پر وړاندې حساس او تر وې مالومي نېټې وروسته هغه داسې ومني چې كله يې په اړه كره ثبوت - ياشواهد او نښې محسوسې او وويني .

سانسور:

په دې روښن كې د خبرونو ځيني برخې لېرې كېږي او ځيني خلكو ته رسول كېږي چې له كبله يې خبرونه مبهم كېږي او پوښتنې راولاړوي او په دې توگه اوازو ته لار پرانيستل كېږي.

جنسي پارونه يا لېوالتيا:

په دې روښن کي له يو لړ ځانگړيو نومونو او يا داسې خبري يا ټولنيزو څېرو څخه د غولونکيو کسانو په توگه کار اخيستل کېږي چې د ټولني کسان په آساني سره تراغېز لاندې راوستلای شي او په خلکو کي له همدې امله د منلو وړگرځي او خلک د پيغام او ادبياتو له اصلي محتوا څخه ناخبره کېږي.

په خلکو کي شخړې او توکمپالنه را منځ ته کول :

په دې روښن کي د خلکو او سياسي نظام تر منځ درځ اچول کېږي چې له کبله يې خلک پر خپل سياسي رژيم بې باوره کېږي . دا روښن ترهگري ډلې او ملاتړي هېوادونه يې په ډېره اغېزناکه توگه کار اخلي.

د شخصيت ترورول:

په دې روښن کي که د يو چا فزيکي وژنه امکان و نه لري او يا هم بايد و نه وژل شي؛ نو بدیل يې د بېلابېلو رسنيزو لارو چارو له لارې د نوموړي کس په شخصيت وژلو باندې لاس پورې کول دی.

بياخلي:

د يوه پيغام د اغېز د پايښت په موخه پيغام څوڅوځلي ترخلکو پورې رسېږي او د خلکو په ذهنونو کي ځانگړی ځای نيسي.

ترهه او ډار اچول :

د رواني جگړې پوهان خپلو مخاطبانو ته داسې خبرې کوي چې گواکې ستاسې مخي ته ډېرې ستونزې او کړکېچونه را روان دي ، ستاسې راتلونکي نامالوم دی او ډېرې لويې بلاوي او مصيبتونه به در باندې راشي.

مبالغه:

د يوې موضوع په لويولو سربېره، د هغې د ريښتيا بنسټونو کوښښ کوي او دا ډول روښن په ځانگړيو وختونو کي کارول کېږي.

مغالطه:

په دې روښن کي سمې او ناسمې، کره او ناکره، روښانه او تیاره او منطقي يا غيرمنطقي څرگندونې په دې موخه يو ځای کارول کېږي چې خلکو ته ترټولو ښه يا تر ټولو بد محصول وړاندي کړي . په دې برخه کي دا ډول لارې چارې او دلایل کارول کېږي چې يو نظر تاييدوي او هغه دلایل چې هغه نظر نه تاييدوي له پامه غورځول کېږي .

د رواني جگړې ډولونه:

ستراتيژيکه رواني جگړه :

دا اوږدمهاله او ستراتيژيکه رواني جگړه ده چې د سياسي، پوځي، ټولنيزو او اقتصادي کمزورتياوو په کارولو سره د ټولني د يوې برخې او يا هم د ټولو کسانو پر وړاندي پلي کېږي . دا جگړې د ټولني خلک په خپلو باورونو او ارمانونو باندې بې باوره کوي.

درواني چال چلند جگړه:

دا ډول رواني جگړه په کوچني چاپيريال کي د ځانگړو موخو له پاره ترسره کېږي . په دې جگړه کي د جگړې د ډگر پوځي او ملکي دښمنان په نښه کېږي.

تحکيمي رواني جگړه:

دې ته تثبيتي، استقراري او استحکامي رواني جگړه هم وايي. دا د جگړه ييزو عملياتو د پرمختگ، په عملياتو کي د آسانتياوو د را منځ ته کولو او د ملکي خلکو د همکاري د کچې زياتولو په موخه د هېواد دننه يا په هغو سيمو کي چې د دښمن تر واک لاندې وي، کارول کېږي.

د رواني جگړې وروستی موخه په جگړه کي سوبې لاس ته راوړل، د تر لاسه شوي سوبې ساتل او د سولې او امنيت ټينگښت دی . د جگړې يا سولې پر مهال، دولتونه اړ دي چې د خپلو گټو د خونديتوب له پاره يو لړ ځانگړي او د پام وړ کړنې ترسره کړي چې په نړېواله کچه د خپل هېواد او ملت گټي عملاً ورسره خوندي کړي شي . پر همدې بنسټ، دولتونه او سياسي ډلې خپلو موخوته د رسېدا او د خپلو گټو د خونديتوب په خاطر په هېوادکي دننه، بهر او په نړيواله کچه يو لړ کړنې ترسره کوي چې همدې کړنوته “رواني جگړه” ويل کېږي .

له يوې خوا سياسي ډلې او دولتونه اړ دي چې په رواني جگړه کي ښکېل لوري په پام کي ونيسي او عام افکار د خپلې رواني جگړې په زور مهار کړي. له بلې خوا که څه هم رواني جگړه د پوځي عملياتو

بشپړوونکي بلل کېږي ، خو د جگړې په ډگر کې سوبې ته د رسېدو له پاره بايد د خلکو هميشنې ملاتړ ترلاسه کړي؛ نو بنسکاره خبره ده چې سياسي نظامونه دې د سولې پر مهال خپلو ملي او سترو موخو ته د رسېدا په نيت د رسنيو له لارې هراړخيز تبليغات وکړي او د نورو هېوادونو ملاتړ دې پرې تر لاسه کړي.

په ننني عصر کې له رواني جگړې پرته د هېواد د ملي گټو خونديتوب ناشونی دی. هغه ملتونه چې په رواني جگړه کې گټونکي وي، په توده او ماشيني جگړه کې يا خو نه ماتېږي او يا هم لنډمهاله ماتې مني، خو په اوږدمهال کې به سوبه د دوی په برخه وي.

د سياست او تبليغاتو همغږي په رواني جگړه کې اړينه ده، په دې مانا چې د سياسي چارواکو او د سړي جگړې د تبليغاتي ارگانونو تر منځ بايد پوره باور، همغږي او همکاري وي چې په گډه دا جگړه په ښه ډول مخ پر وړاندي بوځي. دا چاره به له هېواده بهر د گټو په خونديتوب کې کارنده رول ولوبوي او همدارنگه تر مادي گټو ورها خوا به سياسي او اقتصادي گټې هم له ځانه سره ولري. د خلکو باور به پر نظام زيات او ملاتړ به يې وکړي ، د خلکو د پوهاوي کچه په دې توگه لوړېږي او د دښمن د دسيسو پر وړاندي خلک درېږي چې له دې لارې د دښمن د رواني متقابلې جگړې د زيان او اغېز کچه را کمېږي .

جنگ جگړو مور ته تر شاڅه پرې اېښي ؟

په دې برخه کې زه دلته د افغانستان د جگړو په اړه نور څه ويل هم درنو لوستونکو ته لرم ؛

له نن څخه (۲۲) کاله وړاندې کله چې په افغانستان کې د يحيی د کورنۍ د وروستي اخل پينځه کلنه نېټه خپله د يادې کورنۍ د وروستي واکمن غږي په لاس و ټاکل شوه ، نېټه پوره او ددې دورې د ښکېلو وار را ورسېد چې له ښکېلو سره جوخت ورځ تربلې د افغانستان سياسي، فرهنگي، ټولنيز او اقتصادي حالت د خرابېدو په لور چټک گامونه واخيستل، سياسي او پوځي لاسوهنې په هېواد کې ډېرې شوې، سوله په جگړه بدله شوه ، فرهنگ د پرديو په لاس کې ولوېد ، چې له دې سره سم يې د ځوانانو او په ټوله کې د افغان ولس په ژوند ، حالت ، کار اوزده کې هم ډېرې بدې اغيزې وکړې، يوشمېر ځوانان اونجونې له ښوونځيو او پوهنتونو څخه د خپل سر او عزت ساتلو په موخه له زده کړې بې برخې پاتې او لوستي نجونې په کور کېناستې او ځوانان يې د پردې تپل شوي جنگ سوتي جوړ شول چې په نتيجه کې يې نن ژوند له اقتصادي او رواني ستونزو سره لاس او گربوان دی .

د دغو ستونزو د پیدا کېدو عوامل ټولې هغه بدبختی او جگړې وې چې زموږ مشرانو ورته لاس اچولی ؤ هېواد او هېوادوال ورسره په دغه جگړه کې وسوځېدل ، د فرصت یې له لاسه ووت چې هغوی خپلې ستونزې په خپله هوارې کړې وای ، بلکې نورې ستونزې یې هم زیاتې شوې . هېواد د اور د لمبو ښکارشو او خلک په خپلو وینوکې ولمبېدل، چې زه ددغه اوسنیو ستونزو او جنايتونو پیره نن ټوله د هغه وخت په سیاسي څېرو باندې وراچوم . هغوی که د هرگوند ، ډلې او عقیدې خلک وو ، خو هېواد یې په لوی سیند وړ لاهوگر، چې اوس یې اداره او کنترول له واک څخه زما په فکر وتلې بولم . ځکه ملي اردو ړنگه ، بې وسلې او بې واکه شوه . د ملاتیر یې مات شو . اوس په ماته ملا اونه امکاناتو د دښمن په وړاندې په جگړه کې ښکېل ده ، بل لور ته د هېواد اقتصاد د دې جوگه نه دی چې خپل ولس ته پرې بنسټیز کار پیدا او خلک ورسره بوخت شي ترڅوله یوې خوا هېواد آباد اوله بلې خوا د ولس او حکومت دواړو اقتصاد ورسره پیاوړی شي.

د دې ستونزې د پیدا کېدو عوامل که بېرته ترڅېړنې لاندې ونیسو، څرگنده ده چې په هېواد کې سیاسي نظامونه او حزبونه د بهرنیو کړیو په نتیجه کې رامنځ ته شول، ورځ تربلې د زیاتېدو په حال کې وو، خو د دې ډول بې پلانه اوبې فکره حزبونو او ډلو جوړېدل په هېواد کې زموږ دکورنیو اوبهرنیو دښمنانو له خوا و شول، ځکه د هېواد په گټه نه وو او بل دا چې سیمه نيز او بهرني ملکونه په دې ښه پوهېدل چې که په دې هېواد کې دا ډلې تېلې ډېرې شي، افغان ولس به په خپله ورسره په یوه لوی سیند کې لاهو شي او دا خلک نه شي کولای چې په افغانستان کې د واک په وپشلو په خپلو کې سره جوړ شي، چې همداسې وشول او اوس هم د هغوی له لاسه افغان ولس د اور د لمبو ښکار دی، چې موږ یې ښکاره بېلگې په نننیو حکومتونو کې وینو، نظام زموږ، اداره زموږ، ملک زموږ خو ؛ تخریبي لاسوهنې، چاودنې او د ادارې جوړول د هغه چا په لاس کې دي چې په افغانستان کې یوه لاسپوڅي او کاواکه داسې اداره غواړي، چې په دوه کلونو کې یې زموږ له پاره څو تنه داسې وزیران او سرپرستان وټاکل چې نه یې تر شاه نظام راتلای شي اونه ورسره ملک د پرمختگ په لور روانېدای شي اونه دوي غواړي چې د افغان ولس له پاره دې یو پیاوړی حکومت جوړ او رئیس جمهور دې د خپل واک خاوند وي . ترڅو هغه وکولای شي د خپلو کارونو د پرمخ بیولو په نتیجه کې خپل ولس په ځان رامات او د بریا په لور روان کړي او په مخکې پرته ټولې ناخوالې او مرگونه له خپل هېواد او خپلې مخې څخه لرې کړي .

همدغه ستونزې دي چې د دې خاورې کورنیو اوبهرنیو دښمنانو او پر هغوی پورې تړلو گوندونو او ډلو ته یې د دولت په چوکاټ او بهرنیو هېوادو کې رسمي بڼه ورکړه، د هغوی د وړانکارو ملي ضد کارونو پایله دا شوه چې ټول هېواد او هېواد وال یې یوې لوی مرگوني کندی ته ورسپځ او خلک یې بې کوره او په پردیو هېوادونو کې کډوالی ته مجبور او په پردیو هېوادو کې د سیاسي لوبغاړو ښکار شول . د افغانستان خاوره یې د دې ملت په وینو سره او ووینځله ، په افغانستان کې یې جهاد ورته روا وباله

ځکه چې په افغانستان کې کفار دي، روسان دي، امریکایان دي، خو په خپل هېواد کې یې ناروا وباله ځکه چې هلته دوی او ددوی حکومت ټول په اصطلاح مسلمانان، ظل الله، غیر مسؤل، او واجب الاحترام دي. نو فلها؛ ودانی رنگې کړی، پلونه رنگ کړی او بنوونځي وسوزوی، بندونه ونړوی. ترڅو د افغان ولس بچي په کې زده کړې ونه کړي او همداسې یې سواده را لوی شي، چې په دې بې سوادۍ کې د پاکستان گټې اود سیمې د هېوادونو د خرڅلاو بازارونه خوندي کېدای شي او هم به زموږ سیاسي لوبغاړو ته د جگړې او گټې دواړه ډگرونه خالي شي، ځکه دکارسپري خو ټول له دې خاورې بهر ووتل کوم چې په دې ځای کې وو هغوی ته چا په حکومتي ادارو کې وخت او ځای ورنه کړ او ملي اردوخو هغه وه چې په یوه اونۍ کې یې د نورو هېوادونو په لمسونه له منځه یوړله، هېواد د امنیت له پلوه د جگړې دواړه مارانو ته خالي شو چې د هغه وخت پوځي وسلې او مهمات یې په غیري قانوني توگه ټول د پاکستان اوسیمې په هېوادونو د یوې دوه کلدارو په بدل کې وپلورل او هېواد ټول د دفاع له اړخه دې خلکو ته خالي پاتې شو چې څه پر افغانانو باندې کوي، پر خلاص لاس یې ور باندې کولی شي، ځکه دې خلکو ته له خپلو واکدارانو څخه پرته نورڅه په میراث کې پاتې نه شول په هرکلي او هرکور کې بېلابېل حکومتونه د سیمه ییزو قومندانانو له خوا پیل شول د هغوی چې څه زړه غوښتل هغه یې په دې خاوره کې په خپل ولس باندې په ډاډه زړه ترسره کول، ځکه درد یې ولس ته رسېده. پر دوي یې کوم فشار نه راته، ترڅو دوي هم له دې کارڅخه لاس په سر شوي وای.

کله چې دې حزبونو او جنګي کړيو په دې خاوره کې د خپلو وړانکاره فعالیتونو له پاره په کار پیل وکړ په دې وخت کې ورسره بهرنۍ لاسوهنې هم ډېرې او ملګرې شوې، امنیتي ستونزې ورځ تربلې زیاتې او د خرابېدو په حال کې شوې، د افغانستان کورنیو او بهرنیو دښمنانو هم غوښتل چې په دې هېواد کې یوځل بیا یو ناورین رامنځ ته او په دې جگړه کې خپلې شومې گټې د خپلو روزل شوو کسانو په مرسته ترلاسه او خوندي کړي او هم افغان ولس په خپلو وینو کې ولمبوي.

او دا سیاسي لوبغاړي، چې دغه لوبه یې له کوم وخت څخه په دې خاوره کې روانه کړې، ورته بڼه په رسمیت، ټګۍ او برګۍ کې ور وپېژنو چې ولس هم په حقیقت کې په دې پوه شي چې دا ستاسو د وینو تویولوملي اتلان اود پرديو هېوادونو په غېږ کې لوی شوي غلامان دي چې په دې وړانکاره کړنو او کارونو یې اوس لاس پورې کړی او هېواد یې درته د ورانۍ او توتېه کېدو په لور سیخ کړی دی.

خونجیب الله علیزي ته بیا د جگړې د پېښېدو په اړه سوال پیداشوی او لیکلي یې دي چې :

جنگ ولي پېښېږي؟

د نجيب الله عليزي ليکنه :

((د بشرپه ټول تاريخ کې جنگ وجود درلودلي دي يو واحد علت يې تر اوسه هم نه دي معلوم خو علماؤ د جنگ علتونه په نړۍوال سيستم کې پردرو برخو ويشلي.

اول: د سيستم په سطحه کې:

د سيستم په سطحه کې د جنگ علت بيا هم پر درو برخو ويشلي دي، په لومړي قدم کې تحليل گران وايي چې په نړۍوال سيستم کې چې تغير راسي بعضي قدرتونه د صعود او نزول سره مخامخ شي جنگ پېښېږي لکه اوس چې هندوستان او افغانستان د قدرت د صعود په حال کې دي او پاکستان د انزوا خوا ته روان دي، اوس چې پاکستان جنگ ته لمن وهي علت دادي چې نوموړي د افغانستان څخه خپل Supremacy يا تفوق غواړي. دوهم علت يې پدې گټگورۍ کې د ريالستي فلسفي و يوه اصل ته ور گرځي پدې معني چې ريالستان وايي چې جنگ ځکه پېښېږي چې په نړۍواله سطره کې داسي قوت نسته چې دوه متخاصم هيوادونه دي د جنگ څخه راوگرځوي يا هم په نړۍواله سطحه کې انارشيزم موجود دي ددې معني دا چې که پلار په کور کې و نو ماشومان يو له بل سره جنگ نه کوي، خو که نه و بيا نو هغه خبره ده چې ول بابا کور نسته له ادې دارنشته. دريم اقتصادي فکتور د جنگ علت کيدلای سي مثلاً شايد پاکستان دچابهار بندر، يا هم د افغانانو بايکات د پاکستاني موادو په وړاندي ددوي غوصه راپارولي وي. دسلما بند دافغانانو نژديتوب دهندوستان سره يو بل علت کيدلای سي.

دوهم ددولت په سطحه د جنگ علت:

ځيني وخت ضعيفه دولتونه چې خپل دملت تر سخت انتقاد لاندي وي خپل داخلي بحران خارجي کوي ترڅو خلگ و غولوي چې دا مشکل د بحر څخه را روان دي، د سياست د علم پوهان دغه ډول کړنو ته دداخلي بحران خارجي کول وايي، اکثره وخت انقلابي رژيمونه د خپل قدرت د ساتلو لپاره دا کار کوي.

دريم : په فردي سطحه د جنگ علتونه:

ځيني ليډران جنگي خاصيت لري جنگ يې په خټه کې اخبل سوي وي يعني دا په کرکټر پوري هم اړه لري د کرزي صاحب په وخت کې همدا پاکستان څلور کاله توغندي په جلال اباد باندي وتوغول خو کرزي صيب غوماشي هم نه خوري زما په نظر نوموړي ارمان گرا و يعني Idealist سړي و ده تل کوبښ کاوه چې د پاکستان سره زمور جنگ وه نه شي د سولي ارمان يې درلودی مگر د پاکستان سره په ارمان ژوند نه کيږي چې ته کښيني او وايي اي کاش چې مور سوله درلولای پاکستان داؤد خان، ډاکټرنجيب الله او ډاکټر غني غوندي خلگ غواړي دشهيد ډاکټر نجيب الله په وخت کې پاکستان پر

جلال اباد باندي توغندي وتوغولي خو نوموړي بل مثله عمل وكړي سكات توغندي يې ور وغورخولي بس هغه يوه ورځ يې سول بيا يې د كرزې صيب تر پاچاهي پوري خوله منډه وه. كله- كله جنگ د ازادۍ لپاره وي ازادې ويني تويولو ته ضرورت لري كره خوله په سوک سميرې، راځي پر ځينو فرضيو باندي بحث وكړو اول خو جنگ بنه كار نه دي گټوونكي هم په تاوان كې روان وي بايلوونكي خو هلته پريږده خود پاكستان سره دنن جون دولسم تاريخ جنگ د ازادې جنگ دي كه مو په خپل كور كې په غلامي ووژني بنه دا ده چې دده په كور سړي ور ننوخي او هلته مرشي، دتاريخ څخه هم بايد گټه واخستل شي تاسو وواياست كه چيري كرزې صيب همداسي كړي واي زموږ د جلال اباد او كنړونوخلگ به ولي څلور كاله ددوي توپونه حسابلاي كله چې زموږ د ملي اردو په ملي بس باندي په كابل كې حمله كيږي وژل كيږي بنه دا ده چې د كورپه انگر كي مره شي چې دوهمه ورځ افغانستان ته د راتگ اراده دځان سره گور ته يوسي دا بايد په ياد ولرو چې جنگ به د يوې سياسي وسيلې په ډول تل دوام وكړي ځكه چې دا وسيله كار كوي نتيجه ور كوي كله چې يو هيواد بل تهديد كړي ځيني وختونه خپل هدف لاس ته هم راوړي مگر دا فومول په افغانستان كې چا نه دي عملي كړي تل د قبر ميلمانه شوي. د وطن دفاع فرض ده ، وطن د جنگ دي، ځكه وطن ناموس دي، وطن ننك دي .))

څرنگه چې ترورېزم زموږ په هېوادكې يوه پردۍ وارداتي پدیده ده ، ځكه د افغانستان په تاريخ كې د افغانانو ترمنځ دغه ډول جنگي تكتيكونو وجود نه درلود . راځي د ترورېزم په اړه يوځل بيا د نجيب الله عليزي دا لاندې ليكنه ولولوچې نوموړي د ترورېزم پديدې ته دكومې زاويې له كنجه كتلي او څنگه ترورېزم را پېژني ؟

د تروريزم تعريف

د نجيب الله عليزي ليكنه :

خپروونكې تاند :

((تراوسه تروريزم او د تروريزم تعريفول يو مغلق كار دئ مختلف تعريفونه سته هر يو د بل څخه متفاوته دي هر تعريف د وخت او جغرافيايي موقعيت په بدلون سره تغير خوړلی د Oxford dictionary د تعريف له مخي تروريزم په لغت كې وهم او وپري اچولو ته وايي او په اصطلاح كې د دولت يا ډلو ټپلو په واسطه د سياسي قدرت لاس ته راوړلو په منظور د خلكو وژل ، ترس او وهم اچولو ته وايي. د پاملرني وړ ده چې په نړۍ وال جزايي قواعدو كې تروريزم، انسان پلورنه، انسان پېريدنه (رانپول)، د مخدره توکو قاچاق، د بشر ضد جرايم او ژنوسايد نړۍ وال جرايم بلل كيږي([1]).

د تروريزم لغت د فرانسوي ژبي څخه راغلی چې د وهم، ترس او سياسي قتل په معنی دی، بعضي بيا په دې باور دي چې ټول هغه اقدامات چې د زور، وهم تهديد او خوف پر دایره څرخي هغه که د دولت په واسطه او يا کومي ډلي په واسطه تر سره سي تروريزم بلل کېږي .

ځيني علما تروريزم د مبارزې يوه برخه بولي دوی زياتوي چې بعضي سازمانونه يا گروپونه دولت تر فشار لاندي راولي تر څو دولت مجبوره کړي چې د دوی مشروع غوښتنو ته غاړه کښيږدي ([2]).

يوه بله نظريه بيا وايي چې : تروريزم د هر هدف لپاره چې وي بېله جنايت او وحشت څخه بل څه نه دی.

همدارنگه بساغلی ډاکټر محمدعلي ناجي راد هم په خپل کتاب (جهاني شدن تروريزم[3]) کي د تروريزم د يو واحد تعريف د نه شتون څخه سر ټکوي، نوموړی وايي چې بعضي ډلي خپل ځان ازادي خواه او استقلال غوښتونکي معرفي کوي خو مخالفه ډله ئې تروريست گڼي. نوموړی زياتوي چې د حزب الله او حماس ډلي د ايران او سوريې د لرليد څخه ازادي غوښتونکي ډلي دي مگر امريکا او متحدين ئې تروريستان ورته وايي، يا مثلا ايران او اسرائيل يو پر بل باندي د تروريست نوم ايردي. ډاکټر ډاکټر ډاکټر نائیک وايي چې د تروريزم تعريف په زماني او مکاني بدلون سره تغير خورلی نوموړی وايي کله چې بنجامين فرانکلين او جورج واشنټن د امريکا د ازادۍ لپاره مبارزه کول انگریزانو تروريستان ورته ويل په يو بل مثال کي وايي چې نلسن منديلا چې کله د تورپوستو د حق غوښتلو لپاره مبارزه کوله نوموړي ته ئې تروريست ويل خو وروسته بيا هغه هيوادونو د سولی اتل کړ. ((

اخذ حایونه :

[1] : نصر الله ستانگزی، د حقوقو وېشنه، سالنگ کتاب خپروونکي، کابل: کال ۱۳۸۷، ص ۷۲

[2] محمد علی اردبیلی، مفهوم تروريزم و دفاع مشروع از منظر اسلام و حقوق بين الملل، تهران: سال ۱۳۸۴، ص ۱۲۰-۱۲۲

[3] :محمد علی ناجی راد، جهاني شدن تروريزم، دفتر مطالعات سياسي و بين المللی، تهران: ۱۳۸۷، ص

بل ځای بيا نوموړي د تروريزم عمده خصوصياتو ته په خپله يوه بله خپره کړې مقاله کي اشاره کړې او ليکلی يې دي چې :

د تروريزم عمده خصوصيات

د نجیب الله علیزی لیکنه :

خپروونکی: تاند

د تروریسم عمده ترین خاصیت او وېژه گي ډار او ویره اچول دي. [1] دا ځکه چې مؤثر ترینه لاره ئې همدا ده، یو بل خاصیت ئې د عامه خلکو په نښه کول دي چې دا هم ډېر مؤثر اسانه او یو ساده کار او نتیجه یا Output ئې ډېر زیات مؤثر دي ، ځکه داسې حملې چې ناڅاپه صورت ونیسي او په هغه کې ملکي کسان د منځه لاړ سي دا یو اضطراب دی او یو نوع وحشت منځ ته راوړي او په عیني حال کې و ملکي خلکو ته یو رواني شوک shock ورکوي تروریستان غواړي چې داسې یو عمل وکړي چې هغه د رسنیو تر پراخ پوښښ لاندې راشي.

که د تروریسم ټول تعریفونه هر څوک مطالعه کړي دې نتیجې ته رسېږي چې تروریستي حملې او تاوتریخوالی د سیاسي قدرت د لاس ته راوړلو لپاره تر سره کېږي، دا اهداف ممکن د رهبر د تغیر لپاره، د نظام د تغیر لپاره، د حکومت د ساختار د تغیر لپاره ، یا هم حتی د یو دولت د سیاسي قلمرو د تغیر لپاره وي.

د تروریسم په وړاندې د ملل متحد د سازمان ستراتیژي:

((تروریسم د سپتمبر د ۱۱/۹ پېښو څخه دمخه د ملل متحد د سازمان په غونډو او مجالسو کې یو له فرعي بحثونو څخه وو خو د تروریسم موضوع د سپتمبر د یوولسمې څخه وروسته د ملل متحد د سازمان یو له اصلی او محوري موضوعاتو څخه وگرځېدل د ملل متحد د سازمان سرمنشي ښاغلي کوفی عنان وویل: «چې نور نو تروریسم داسې یوه پدیده ده چې د دغه سازمان ټول اصول چې سازمان ئې حمایت کوي: یعنی د بشر د حقوقو څخه دفاع، د ملکي کسانو څخه حمایت، د ملتونو تر منځ د دوستانه فضاء ایجاد، د شخړو سولیزه حل او هغه ټول ارمانونه چې ملل متحد ئې د جهاني سولې باید د تروریسم سره په مبارزه کې پر پنځو محوري موضوعاتو باندې تمرکز وکړو».

لومړی: خلک د تروریسم څخه منع کول.

دوهم: تروریستان باید پرې نښودل سي چې پیسو او لازمه اسبابو ته لاس رسی ولري.

دریم: د هغه هیوادونو سره مرسته کول چې د تروریسم قرباني دي تر څو دوی خپله وتوانېږي چې د تروریسم مخه ونیسي.

څلورم: د ټولو هغو اعلامیو څخه دفاع چې د بشر حقوق پکښې نغښتي دي.

پنجم: هغه هیوادونه چې تروریزم ته لمن وهي باید فشار پر راوستل سي چي تر څو د دولتي تروریزمخه لاس پر سر سي.

کوفي عنان په دوه زره څلورم کال د جون پر ۱۷ تاریخ وویل چي تروریزم هغه پدېده ده چي د ملل متحد د سازمان زړه ته ضربه ورکوي هغه څه د منځه وړي چي نړی ئي په ارمان ناسته ده يعني مقصد ئي د(سولي) څخه وو. نوموړي زیاته کړل چي تروریزم نړیوالې سولي، دیموکراسي، قانون، حکومت، د بشر حقوق او نړیوال ثبات ته ضربه ورکوي او زموږ زحمتونه چي د نړی د سولي لپاره ئي کارو ټول په خاورو کي لاهو کوي. د ۱۱/۹ څخه وروسته د سپتمبر پر ۱۲ تاریخ د ملل متحد سازمان د امنیت شوری اضطراري غونډه وکړل او یوه قطعنه نامه ئي ۱۳۸۶ صادره کړل چي ټولو غړو هیوادونو د تروریزم پر خلاف تصویب کړل د دغه قطعنه نامي په لومړي بند کي راغلي چي هر تروریستي عمل د نړیوالې سولي او بین المللي امنیت لپاره خطر دی او د ټولو غړو هیوادونو څخه ئي وغوښتل چي د تروریزم د نابودی لپاره به نه ستري کېدونکي هلی ځلي کوي.

د یادولو وړ ده چي جامعه ملل هم په خپل وخت کي تروریزم د بین المللی روابطو د خنډ وسیله بللي وه، په ۱۹۱۹ کي د جامعه ملل یو کمیسیون چي د قاضیانو او حقوق دانانو څخه تشکیل و د تروریزم پر موضوع ئي بحث وکړي او تروریزم ئي د یو ستر جنګي جرم په حیث وګڼی د هغه څخه وروسته کله چي (الکساندر) دیوګوسلاویا باچا او د فرانسي د بهرنیو چارو وزیر بناغلي (بارثو) په ۱۹۳۴ کي د فرانسي د مارسي په بنار کي یو صرب ووژل جامعه ملل په کال ۱۹۳۵ کي په ګڼهاک کي غونډه وکړل تروریزم ئي د صلحي لپاره تهدید وبللی او عامیلینو ته ئي د جزا غوښتنه توصیه کړل.))

خو دا چي تروریزم له کوم اوبه خور څخه اوبه خوري او څوک یي مستقیم یا غیر مستقیم تمویل ، تجهیز او مالي ، سیاسي او نظامي ملاتړکوي ، یوځل بیا د بناغلي نجیب الله علیزي بله لیکنه لولوچي نوموړي یي په اړه څه لیکلي :

د تروریزم د تمویل منابع

د نجیب الله علیزی لیکنه :

خپروونکی: تاند

((د پوښتني وړ ده چي تروریستان د چا لخوا حمایه کېږي؟ ځکه جنګ، انفجار، انتحار، موټر بم یا هم مخامخ تعرض په لوړه درجه مصارفو ته ضرورت لري. تروریستي ډلي خپل مالي منابع له کومه

کوي، څوک ئي تمویلوي، نن په مارکېټ کي تر ټولو گران بيه توکي وسلې دي او تر ټولو غټه سوداگري د وسلو پلورل او پيرودل دي. د ۱۹۴۸ ميلادي کال څخه بيا تر ۲۰۰۷ کال پوري د نړۍ هیوادونو تقریباً ۴۳ تریلونه ډالر خپل په ملي نظامي عملیاتو او ملگرو ملتو په خپل سوله ساتو ځواکونو ۴۹ بیلونه ډالره مصرف کړي دي د ملگري ملتونو لومړی سرمنشي ویلي وه چې: «جنگ ځکه پېښېږي چې نړۍ وال د سولي پرځاي د شخړو لپاره تیارې نیسي [1]».

د تروریزم د تمویل منابع:

لومړی: د تروریزم د تمویل لومړنی منبع دولتونه دي، هیوادونه د مختلفو گټو او منافعو لپاره تروریزم او تروریستان حمایه کوي د امریکا دولت د نیکاراگووا، کیوبا، شمالي کوریا، سوريي، لیبیا او د ایران هیوادونه په دولتي تروریزم باندي متهم کړل، په عین حال کي په کال ۲۰۰۲ کي د عربو د روشنفکرانو یوې ډلې چي تعداد ئي ۱۲۶ کسه وه د امریکا او اسرائیلو دولتونه ترهگر وبلل دغه توروڼه دا معني لري چي دولتونه د ترهگرۍ په رشد کي سخت رول لري کنه نو یو پر بل به ئي دغه شان توروڼه نه لگولای. همدا راز د کولمبیا د وسلوال انقلابي ځواک چي یوه تروریستي ډله ده د دوی ټولي طبي مرستي د کیوبا له خوا تامینېږي [2]. پاکستان هم د هند لخوا تورن دی چي تروریستي ډلې د هند د امنیت د گډوډ کولو لپاره حمایه کوي.

دوهم: مذهبي او ایډیالوژیک اورگانونه اوسازمانونه هم تروریزم او تروریستان حمایه کوي مثلاً په هند کي د تریپورا تروریستي ډله (NLFT) د بپتیست عیسوي کلیسا له لوري حمایه کېږي. (اشوک کولن یانگ) د سوډان اوسېدونکي دي هغه په ۲۰۰۲ میلادي کال کي مسلمان سو، نوموړی مخکي د نړۍ والي کلیسا د اتحادیې منشي وو دی په خپله یوه (رساله [3]) کي وایي چي: «د کلیساؤ سازمان په دقیق ډول پلان جوړوي تر څو خلک و عیسویت ته واړوي او که چیرته په خپل فعالیت کي پاته راسي نو هلته د قومونو تر منځ یا هم د مختلفو مذهبي پیروانو تر منځ دښمني او درځ پیدا کوي. او یا هم پر غربي هیوادونو فشار واریدوي تر څو خپل کومکونه پر قطعه کړي او یا ئي و عیسویت ته را واړوي، نوموړی وایي چي ده په ۱۹۸۱ کي د امریکا په تگساز ایالت کي په هغه کنفرانس کي ونډه لرله چي اجندا ئي د (اسلام د پېشرفت او ترقی مخه نیول وه) نوموړی وایي چي ده ۱۸ لکه ډالره جمع کړي وه او مختلفو سازمانونه ته ئي ورکړل تر څو د عیسویت د توسعي لپاره کار ځیني واخلي». د بله طرفه په اسلامي نړۍ کي بیا پر سخت دریځو ډلو تور لگول کېږي چي د عشر او زکات په نامه باندي د محلي خلکو څخه د جهاد په نامه پیسې ټولوی او بیا تروریستي فعالیتونه په کوي.

دریم: قاچاق د تروریزم په رشد او وده کي تر ټولو ستره منبع ده، د افغانستان د مواد مخدرو پر ضد د مبارزي معینیت په ۱۳۹۲ ه ش کي د جوزا پر پنځم تاریخ باندي په یوه کنفرانس کي وویل چي

تروريزم د قاچاقو او مخدره توکود عوايدو څخه تمويلېږي. د ملل متحد د سازمان د ۲۰۰۷ د راپور له مخي د افغانستان د ۲۰۰۶ ميلادي کال د تاريکو څخه په لاس راوړو پيسو اندازه درې اعشاريه يو بيلون ډالره وه. ([4]) چي دغه پيسي په زياته اندازه د سخت دريځه ډلو په لاس ورځي او خپل پوځي اکمالات په کوي د ملگرو ملتو راپور وايي کله چي په ۲۰۰۴ کي د هسپانيا په مادرید کي چاودني وسوي ۱۹۱ کسه مړه او ۱۸۰۰ نفره زخميان سول مستقيماً ئي د قاچاقو له پيسو سره ارتباط درلودی ځکه چي د قاچاقو په پيسو باندي سخت دريځه ډلي وسلې رانيسي. د يادولو وړ ده چي د دغه چاودنو پړه د باسکيو د پلرني وطن د ازادۍ پر تروريستي ډلي ور ولوېدل.))

اخذ ځايوه :

[1] : جان رورک او مارک بوېر، بين المللی سياست ته يوه کتنه، ژباړن محمد صديق ظير، چاپ علامه رشاد خپرندويه ټولنه، کندهار: ۱۳۹۰، ص ۲۱۰

[2] : Barry Dawies, Terrorism inside a world phenomenon, virgin books Ltd, London: 2003, page 58

[3] : اشوک کولن يانگ، رازهاي پرده کليسا را افشاء می سازد، مترجم احمد ضاء رحيمزي، نشریه جمعيت اصلاح، کابل: سال ۱۳۸۶، ص ۱۳

بل ځای عبدالرحمن فرقاني أه خپله يوه ليکنه کي اسلام او جگړه د خپلي عقيدتي زاويېله کنجه داسي تعريف کړی :

اسلام او جگړه

عبدالرحمن فرقاني 14:22 03.07.2016

((شهر رمضان الذي انزل فيه القرآن))

روژه په اسلامي تاريخ کي يوه د رباني عظمت څخه ډکه مياشت ده، په اسلامي تاريخ پورې اړوندي ټولي هغه اساسی او برخليک ټاکونکي پېښي چي د بشريت په هدايت کي پرېکنده اثر لري، د بشريت ژوندانه ته يې بدلون ورکړي او انسانيت يې د بېلابېلو خديانو له عبادت او بندگي څخه ژغورلی، د روژې پر عظمت او سپڅلتيا دلالت کوي په روژه کي د قرانکریم دنزول حادثه هغه برخليک ټاکونکي حادثه ده، چي انسان د جاهليت او بغاوت له تورو تيارو څخه د نور او هديت رڼا ته رايستلی دی " شهر

رمضان الذی انزل فیہ القرآن "هغه لارښود او دستور چې الله تعالی د انسانی ژوندانه د تنظیم و ترتیب لپاره بشریت ته غوره کړی دی، په روژه کې د قدر د شپې حادثه هم د بشریت په تاریخ کې یوه اساسی او ارزښتناکه حادثه ده، هغه شپه چې تر رزهاوو شپو غوره شپه ده، هغه شپه د کایناتو د خالق او د محکې پرمخ د بشریت ترمنځ د پیوستون او وصال شپه ده ، هغه در رسول الله صلی علیه وسلم پرسپېڅلی زړه باندې د قران دنزول شپه ده ، هغه د یوې لویې اوبا عظمته پېښې شپه ده ، هغه پېښه چې د بشریت په لارښونه او رهنمایی کې د حقایقو لوری ته او دانسانیت په ژوندانه کې د هغې لوی او لوړه اغیزه ساری نه لري ، او دا راز باعظمته او لویه شپه تر دې وړاندې حُکمې نه وه لیدلې . دا هغه شپه ده چې انسانی فهم او ادراک ئې په کامله اوپوره توګه نه شي درک کولای . (**إِنَّا أَنْزَلْنَاهُ فِي لَيْلَةِ الْقَدْرِ ، لَيْلَةُ قَدْرٍ خَيْرٍ مِنْ أَلْفِ الشَّهْرِ**)) ژباړه : یقیناً مور هغه د قدر په شپه کې نازل کړی دی ! او ته څه پوهیږي چې څه ده شپه د قدر ، شپه د قدر غوره ده تر زرو میاشتو . او د رسول الله غزاګانې او اسلامي فتوحات دي، چې د رسول الله ص د عملي سیرت لویه برخه تشکیلوي او په عملي توګه یې هغه مهال د اصحابو کرامو د اخلاقو او کړنو په تهذیب کې ژور اغیز درلود . هم د اساسي او بنسټیزو پېښو څخه دي

خو د لوېدیځ فکري استعمار تل د اسلام د بدناملو لپاره غواړي په خلکو کې د اسلام اړوند شکونه او ابهامونه پیدا کړي، چې په دې اړه مختلفې قضیه په مغرضانه او منافقانه ډول مطرح کوی کله د بنځي د حقونو او موقف په نامه غوغا را پورته کوي او کله د بشر د حقونو په نامه وایلا وایی او کله په اسلام کې د مساوات او برابری د نقض مساله پورته کوي او کله هم د لوېدیځ فکري استعمار د غزاګانو او جنگ مساله مطرح کوي او وایی : چې اسلام د جبر او زور دین دین او په خلکو د توري تر سیوره لاندې په زور او جبر باندې منل شوی دی او د اسلام فتوحات او غزاګانې د خلکو د ثروتونو د غارتولو لپاره تر سره شوي دي ...

خو که مور وگورو اکثراً د رسول الله ص په وخت کې غزاګانې او اسلامي فتوحات د دې لپاره تر سره شوي چې بشریت د اوهامو ، گمانونو ، بغاوت او جاهلیت څخه چې هغه مهال په بشري ټولنه باندې حاکم وو و ژغوري د دې لپاره تر سره شوي چې انسان د انسان له بندګۍ څخه خلاص کړي

• په اسلام کې جنگ او جګړه هم د دې لپاره نه ده تر سره شوي تر څو د نورو خلکو ثروتونه غارت شي ، خلک د خپل دین څخه بي لاري شي، خلک د معینو استعماري ځواکونو تر اثر لاندې پاتې شي، د ضعیفو ملتونو برخلک د استعماري ځواکونو په لاس کې ولوېږي، په ټول کې جنگ او جګړه د لوېدیځو مادي ارزښتونو لپاره په لاره واچول شي.. بلکې په اسلام کې جنگ او جګړه هم د لویو رباني ارزښتونو لپاره په لاره اچول کېږي د اعلی کلمه الله تر څو د الله تعالی دین اسلام د ټول بشریت لارښود شي، څرنگه چې الله تعالی د ټول بشریت لپاره غوره کړی دی، د اسلامي دعوت په لاره کې څوک خنډ

نه شي .. مور که د اسلامي فتوحاتو په اړه د غرب بې بنسټه ادعا وگورو او څيرو چې وايي : اسلام د زور دين دی د توري په زور پر خلکو منل کېږي، نو په حقيقت کې د اسلام خطاب بيا داسې نه دي قرانکريم خطاب کوي او وايي: (لا اکراه فی الدين قد تبين الرشد من الغی ...) د دين په منلو کې اجبار نشته او عمر رض کوم يهودی ته د اسلام د منلو دعوت ورکړ خو کله چې هغه د عمر دعوت و نه مانه عمر رض پرې اجبار او اصرار و نه کړ. او دا مبارک آيت يې تلاوت کړ(لا اکراه فی الدين قد تبين ارشد من الغی...) بنا دا مطلب په اسلام پوري تړل بي ځايه ادعا ده حال دا چې مسيحيانو کله په بيت المقدس فلسطين کې خپله جگړه رسماً د صليب تر عنوان لاندې اعلان کړه او کوم مهال به چې د جگړې ډگر ته وتل په غاړه کې به يې د صليب علامه ځورنده کړې وه ، تر څو د دين په نامه د جنگ انگيزه وښيي ... او د بيت المقدس کوچي يې د مسلمانانو او بې گناه خلکو پر وينو داسې ډکې کړې وې، چې د آسانو پکې لامبو وهله ...

اسلام نه غواړي په زور پر چا اسلام د دين په حيث و مني، د کوم معين شخص ، او قوم ته د اقتدار سپارلو لپاره جنگ وکړي او کومه سيمه د دغه هدف لپاره فتحه کړي. نو بيا ټول هغه جنگونه نه مني چې د دغو راز ديني تعصب لپاره تر سره کېږي. خو صليبيان خپل ټول جنگونه د اسلام د خپراوي د مخنيوی لپاره په لاره اچولي دي، که تر هر عنوان لاندې نوموړي جنگونه تر سره شوي خو په پای کې د يوه هدف لپاره چې د اسلام دخپراوي مخه ډب کړي.

• اسلام نه غواړي، چې د اقتدار د سپارلو لپاره جنگ وکړي، ملتونه او قومونه يوازي د تعرف او پېژندگلوۍ لپاره تقسيم شوي دي. په اسلام کې هيڅ څوک تر هېچا برترتيا او افضليت نه لري، که د افضليت لپاره کوم معيار شته په اسلام کې هغه تقوا ده چې انسان الله تعالی ته نږدې کوي. نو له دې ځايه اسلام ټول هغه جنگونه او جگړې نه مني چې د لساني، قومی او يا سمي تعصب پر بنياد تر سره کېږي. اسلام د کوم شخص قوم او ملت د ستاينې لپاره جنگ ته جواز نه ورکوي او يا د شهرت او پر نورو د واکمنۍ لپاره جنگ ته جواز نه ورکوي.

• اسلام د غنايمو تر لاسه کولو او ثروتونه د غارتولو لپاره جنگ او جگړې ته جواز نه ورکوي، څرنگه چې د لوېديځ استعمار د تاريخ په اوږدو کې د همدغه هدف لپاره خپلې جگړې د اسلامي امت پر وړاندې تر سره کړې دي او همدا اوس د مور او تاسو په زمانه کې دا راز جنگونه په عراق، سوريه، يمن، ليبيا، افغانستان او ټوله اسلامي نړۍ کې جريان لري، که څه هم چې په عراق کې فيزيکی حضور نلري، خو خپله جگړه يې رسماً هلته د صليب تر عنوان لاندې د ديني تعصب پر اساس پيل کړه، د جنگ او جگړې تداوم ته يې داسې زمينه سازي کړې ده ، چې هغه واحده منبع چې د عربي هېوادونو د اقتصاد د پياوړتيا ضامنه کېدای شي خپل اهميت داسې له لاسه ورکړي، چې تقريبا په وړيا توگه د غرب اقتصادي او صنعتي ماشين گړځوي زما مراد د عربانو تيل دي اوس تيل د ۱۴۰ ډالرو څخه

یوازې ۳۰ دالرو ته رالوېدلی دی ، ایا دا د ملتونو د ثروتونو غارتول نه دي؟ په افغانستان کې د جنگ د تداوم له امله د افغانستان معادن او ذخایر په رمزي بیه د هېواد څخه نه غارتېږي...

خو اسلام د جنگ او جگړې لپاره یو اساسی هدف لري، چې رسول الله (ص) یې په هکله داسې ویلي دي : (من قاتل لتکون کلمه الله هی العلیا فهو فی سبیل الله..) هغه څوک چې د اعلاې کلمه الله لپاره جنگ کوي هغه د الله تعالی په لار کې جگړه ده. خو د رسول الله ص مقصد او مفهوم په دغه حدیث کې د کلمه الله څخه څه دی؟ باید د هغه ص په مطلب پوه شو: الله تعالی وایی (ان الدین عندا الله الاسلام ..) او (ومن یتبع غیر الاسلام دینا فلن یقبل منه...) د اعلا کلمه الله څخه مراد دا دی، چې اسلام د قناعت او خوښې پر اساس ومنل شي نه د زور او جبر پر اساس (وادع الی سبیل ربک بلحکمه و الموعظه الحسنه و جادلهم بالتی هی احسن ..) دعوت باید د حکمت او بني رویې پر اساس تر سره شي.

خلاصه جنگ د اسلام په لار کې په دوو صورتونو کې تر سره کېږي:

1: کله چې کوم مادي او استعماري ځواک د اسلام د خپراوي په لار کې ودرېږي، کوم دین چې الله تعالی د ټول بشریت لپاره غوره کړی دی. او د دعوت حق د مسلمانانو څخه واخیستل شي، ځکه اسلام ته د دعوت حق او آزادي باید سلب نه شي مسلمانان د قران په حکم (کنتم خیر امه اخرجت للناس تامرون بالمعروف و تنهون عن المنکر....) مکلف دي، چې د اسلام دعوت تر ټول بشریت ورسوي، خو بیا د دین په منلو کې خلک آزاد دي..

2: او یا کوم مادي او استعماري ځواک هغه خلک چې پخپله خوښه او رضا یې اسلام منلي دي ته اړباسي چې د اسلام څخه لاس په سره شي ، اسلام د زور او جبر په نتیجه کې پرېږدي .. دلته باید د دغو خلکو د دفاع په خاطر وسله پورته شي .. په اسلام کې اسلامي فتوحات او د رسول الله غزاګانې د همدغو دو هدفونو لپاره تر سره شوي دي.

په پای کې باید ووايو چې په اسلامي هېوادونو کې ټولې جگړې او جنگونه د لوېدیځ د لوېدیو مادي ارزښتونو لپاره په لاره اچول شوي دي او لوېدیځ غواړي له دغه لارې څخه د اسلامي نړي ثروتونه غارت کړي، د انکشاف او پرمختګ او پراختیا لړۍ پکې ځنډنی شي، د حوکومتداری چارې د نظم او نسق څخه ووځي ، نظام او قانونیت خپل اهمیت او اغیز له لاسه ورکړي او داسلام سره د ترهګرۍ او تروریسم ناوړه ښکارنده و ښلوي، مور مسلمانانو ته په کار ده، چې کوم جنگونه چې د اسلام د جنگي فلسفې سره سمون نه لري او لوېدیځ ته موکه په لاس ورکوي چې له نوموړو جگړو څخه د اسلام او مسلمانانو پر ضد ایزاري استفاده وکړي، دغه راز جنگونه ته د پای ټکی کېږدو، عوامل یې وپېژنو او په هر قیمت ثبات او ټیکو خپلو ټولنو ته راستون کړو ...))

خو زه خپله وایم چې په جگړه کې باید د انساني ارزښتونو او سولې وضعیت ته ډېره پاملرنه وشي ،
ځکه انسان یو داسې مخلوق دی چې د خپلې فطري غریزې له مخې که له یوې خوا د ټکر او تصادم
قابلیت لري ، نو له بیلې خوا د بیا ځلې پیوندېدو او جوړېدو قابلیت هم لري ، چې مور باید په جگړه کې
دا چانس له ښکېلو غاړو څخه سلب او وانه خلو .

په جگړه کې انساني ارزښتونو او سولې وضعیت:

د جگړې په مینځ کې د ځینې انساني ارزښتونو عناصر شتون لري چې پرته له څه پام کولو له ډول ډول
گواښونو سره مخ کېږي .

دغه عناصر له انساني درناوي ، انساني حقوقو ، ریښتیا ، زړه سوی (ترحم) ، عفوي (بښني) ، صبر
، عدالت ، د ژوند له خونديتوب او مصؤونیت څخه عبارت دي . د جگړې په وخت کې د انساني ټولنو
په اړیکو کې د ډل بنديو ، فزیکي وړانیو ، تېریو ، زیان اړولو ، پټېدو ، مړینو ، ټپیانو ، وپړو ، گوښه
کولو ، شړلو ، تښتېدلو ، گډ وډیو ، او ډېرو بې نظمیو ترخوا د غوسې ، غرور (تکبر) ، انکار ،
غولوني (چلبازی) ، کرکې (نفرت) ، کسات (انتقام) ، درواغو ، تعصب (تبعیض) ، او نور ... ،
انساني ټولني د دښمنیو په روان بهیر کې را ښکېل او د جگړه ییز حالت په تلک کې بند ساتي .

که د جگړه ییز حالت په مینځ کې د سولې وضعیت و څېړو ، وبه وینو چې سوله او له هغې سره یو
ځای د انساني ارزښتونو عناصر له ډول ډول گواښونو سره مخ او غږ یې نه اورېدل کېږي . د جگړه
ییزو حالاتو په مینځ کې هم د سولې هڅه داده چې د انساني ژوند د ساتنې په موخه به له سوله ییز ژوند
څخه استعدادونو ته وده ور کړي . دا چې سوله د ژوند - او د سولې د اړوندو ارزښتونو ساتنه کوي او
انساني ژوند له تاو تریخوالي او تېرې څخه ژغوري ، د خپل غږ په اوچتولو ، اورولو او د خپل پیغام
رسولو کوښښ هم کوي .

سوله غواړي چې ژوند له بې نظمیو (گډ وډیو) او کرکو (نفرتونو) څخه و ساتي . سوله د انسانانو تر
مینځ د یو بل منل ، درناوی ، اعتماد ، ډاډ (اطمینان) ، خواخوږي او د یوه انساني ټولنیز سیستم
جوړولو ته د ټولنو د وگړو پاملرنه ځانته را اړوي . د سولې هڅې له جگړې څخه د ښکېلو خواوو د
خلاصون په خاطر د سولې هیلې را ټوکوي او پیاوړې کوي یې . او هڅه یې داده چې تر هر څه مخکې
د تودې جگړې اور بند وکړي .

سوله د یوې جگړې خپلې ټولني له وگړو څخه په ډېرو برخو کې د کار ، زیار او مثبتو بدلونونو غوښتنه کوي . دغه غوښتنې ، هڅې او بدلونونه باید د ذهنیتونو ، کړو وړو ، او د ټولنیز سیستم په اړیکو کې داسې بدلونونه رامینځ ته کوي - څو وکړای شي چې ټولنیزو شخړو ته په سوله ییزه توګه ځواب ووايي ، او ټولنه له تاو تریخوالي ، تشدد او جگړو څخه پرې وساتي .

هغه ټولني چې له جگړو څخه وروسته سولې ته د رسېدو لاره غوره کوي ، د ډېرو بنسټیزو بدلونونو تر خوا د ټولنیزو اړیکو بیا جوړولو او پخلاینې ته اړتیا لري ، چې د پخلاینې په واسطه بیا د سولې او انساني ژوند ارزښتونه له سره په کې احيأ (راژوندي) کېږي . که نه نو د انساني ژوند او سولې د ارزښتونو د بیا را ژوندي کولو ، ودې او پراختیا څخه پرته به سوله څنګه شونې وي ؟

تمرین :

الف : تاسو یوه جگړه تحلیل کړی . ددې تحلیل موخه دا نه ده چې تاسو د جگړې له پاره حل ومومی ، بلکې هدف دادی چې په جگړه کې بسکېلې ډلې ، د اختلاف موضوع ، د هغوی هدفونه او د اهدافو د عدم تطابق ټکي سره پر تله کړی .

ب: په جگړه کې خارجي مداخلې او د هغوی اهداف ، د خارجي مداخلو څخه د خلاصون لارې موندل .

د وسله والو شخړو او جگړو تاوانونه

د وسله والو شخړو او جگړو د زیانونو د کچې را ټیټولو مفکوره او دقیقه ارزونه ددې له پاره را مینځته شوي ده چې د شخړو د حل او سولې ساتنې له پاره متبادلي لارې په نښه ، له جگړو څخه د مخنیوي او د شخړو د سوله ییز حل په هڅو کې مرسته وکړي .

دا یو څرګند حقیقت دی چې د شخړو او جگړو تاوانونه داسې دي چې انسانان یې یو تر بله د خپل ژوند د بقأ ، چاپیریال ساتنې او اړیکو ټینګولوته سره اړکړي . انسانان کولای شي چې ددې زیانونو مخه ونیسي . خو ددې تاوانونو مخنیوی د اسلامي ورورولې د پراختیا او خونديتوب له پاره الله (ج) د رسول الله (ص) د سیرت په ژونديو نمونو کې د شخړو د سوله ییز حل ، سوله ییزو مهارتونو او مثبتو بدلونونو له لارې ممکن کړي دي . نه د کفرې مرکو، قبایلي مچېلګو، نهه ګونیو او نورو ناروا او غیر معروفو جاهلي دودونو له لارې .

د وسله والو شخړو او جگړو له امله نه یوازې انساني او نور تلفات شامل دي ، بلکې پر دې سر بېره اقتصادي ، سیاسي ، ټولنیز ، رواني ، خدماتي ، او د چاپیریال ساتنې زیانونه هم له ځانه سره لري .

مهاجرتونه ، بي كورى ، بېكارى ، بېوزلى ، بي عدالتى ، بېرحمى ، وپري ، كركى ، نا امنى ، كورنى او بهرنى مداخلې ، او د ډول ډول ناروغيو خپرېدل د انسان ژوند له راز راز گواښونو سره مخ كوي . په شخړو او جگړو كې ټول انساني ارزښتونه لكه (انساني درناوى ، انساني مينه او خواخوږي ، صداقت ، زړه سوى ، صبر ، مرسته كول ، عدالت ، انصاف ، اعتماد او باور) له مينځه ځي او ځاى يې بي عدالتى ، بي انصافى ، بي اعتمادى ، بي رحمى ، كينه ، نفرت ، تعصب ، تبعيض او داسې نور نيسي .

په داسې ټولنيز چا پېريال او كرغېړنو اړيكو كې د ژوند ټول انساني ارزښتونه تر پښو لاندې كېږي . او ځاى يې غير انساني ارزښتونه نيسي او هغه لا پسي پياوړي كېږي او خورپېري . ژوند خپل اصلي رنگ ، خوند او ښكلا په كې له لاسه ور كوي .

د خوابدې ځاى خو لا دادى چې مور د شمسي نظام په هغه سياره كې اوسېږو چې الله تعالى په خپل بالغه حكمت سره د طبيعي سوله ييز برخمن ژوند او په مور پورې اړوندو نورو ډي روح او غير ډي روح شيانو له پاره ډيزاين كړي او پيدا كړي ده . په همدې كوچنې ښايسته گره (ځمكه) كې د اكثر و دولتونو ډېر لوى تشكيلات ، پانگې ، مصارف (لگښتونه) ، او نور څيزونه زېرمه كېږي ، چې څنگه جگړه وكړي ، څه ډول د خپلو گټو خوندي كولو له پاره قوانين په كې نافذ او حاكم كړي ، څه ډول د سرغړونو جزا گانې تدوين او تطبيق كړي ، او ددې په عكس دېته ډېره پاملرنه كېږي چې څنگه جگړه ودروي ، څه ډول د شخړو او تاو تريخوالي عوامل له مينځه يوسي ، د ټولو په گټه څنگه قوانين اصلاح كړي ، څنگه عدالت تايمين كړي ، څنگه خدمات وړاندې كړي او نور .

د ژوند په چاپېريال باندې د جگړو ناوړه اغېزې

د ژوند چاپېريال هغه ځايونه چې هلته ژوند روان وي ، چاپېريال بلل كېږي . د بېلگې په توگه : د اوبو يو ډنډ (حوض) دريابونه ، بحرونه ، غرونه ، دښتې ، ځنگلونه ، كروندې ، كلي ، ښارونه ... او نور . په دې ځايونو كې ډول ډول حيوانات ، نباتات او نور ذره بيني موجودات اوسېږي ، دوى ټول له يو بل سره او له خپل فزيكي چاپېريال سره اړيكې لري او دوى ټول په مجموع كې په داسې توگه تنظيم شويدي چې په مسلسل توگه فعاليت كوي او د ژوند په ساتنه كې له يو بل سره مرسته كوي .

خو جگړه يې پر ژوند - او د ژوند پر چاپيريال باندې ډېرې ناوړه اغېزې کوي ، چې د انسانانو خپلمنځي ارتباطات او د ژوند له چاپيريال سره د هغوی اړيکې له ډول ډول گواښونو او پرې کېدو سره مخ کولی شي .

نن ورځ پوهان دې پایلې ته سره رسېدلي چې د ژوند په چاپيريال باندې د جگړو اغېزې تر ټولو هغو نورو زيان اړوونکې دي ، کوم چې په طبيعي آفاتو کې پېښېږي .

جگړه د انساني تلفاتو ، معيوب يتونو ، مهاجرتونو او نورو ډول ډول مصيبتونو ترڅنگ د ژوند ساتنې پر سيستمونو ، هوا ، خاورې ، کروندې او ځنگلونو باندې هم ناوړه تاوان اړوونکې اغېزې کوي . د اوبو پر دوراني سيستمونو ، هوا ، خاورې ، کروندې ، ځنگلونو او حيواناتو باندې خورا زياته زيان اړوونکې اغېزه کوي . د مرميو (مردکو) ، کېمياوي ، بيو لوژيکي او ذروي وسلو کارونه (استعمالول) ، ماینونه ، سوخېدل او د نفتي موادو خپرېدل د هوا ، اوبو او خاورې د اوږدې مودې د ککړتيا سبب گرځي چې په خپل وار سره د ځينو مهمو څارويو او نباتاتو د دائمي انقراض (نابودۍ) سبب جوړېږي چې پر دې سر بېره د ډول ډول ناروغيو د خپرېدو - او په راتلونکو نسلونو کې د ناقص الاعضا بدن او دائمي معيوبېدو اسباب هم مينځته راوړي .

مور انسانان بايد پر دې باندې پوه شو چې د ژوند چاپيريال د ټولو ژونديو موجوداتو (پخوانيو - اوسنيو او راتلونکو نسلونو) له پاره يو امانت دی ، چې ددې امانت په ساتنه کې مور ټول په واجبي ډول مسؤوليتونه لرو .

زموږ اوسنی وضعیت

د نړۍ (دوه پر درېيمه) برخه هېوادونه د پټو او بنکاره تاوجنو لانجمنو ، شخړو ، ماتو او پرېکړو حالاتو سره لاس او گرېوان دي . د نړۍ په ډېرو ځايونو کې انسانان يو بل سره وژني ، يو بل ته درنې مرگ ژوبلې اړوي ، انساني ناورينونه را مينځته کوي ، چې دا د انسانانو په لاس را مينځته شوی ناورين بيا د پراخو ورا نيو سبب جوړ شوی اوکېږي .

د انساني تاريخ په اوږدو کې شلمه پېړۍ يوه ډېره دردوونکې او وژونکې پېړۍ وه ، چې په کې د پر مختللي مدنيت تر څنگ بيا هم د يو سل او يو نوي مېليونو (۱۹۱۰۰۰۰۰۰) په شاوخوا کې انسانان د شخړو او جگړو له امله په کې وژل شوي دي .

همدغه ډول وړانوونکي شخړې او جگړې په لوړه کچه د نړۍ ثبات ته گواښوونکي هم دي ، چې دداسې شخړو او جگړو د تحليلولو ، سرولو ، قابوکولو (کنترولولو) او درولو هڅې هم تر اوسه پورې په ډېرو ځايونو کې ډېرې اغېزمنې او مؤثرې نه دي . ځکه چې د جگړو جوړولو خبر ځای استکباري قطبونه دي چې تل يې غريب هېوادونه او د هغو هېوادونو اتباع د خپلو شومو موخو قرباني کړي ، او خپلې نوې وسلې په کې آزمويي او زړې وړ باندې پلوري .

په شخړه ييزو ځايونو او حالاتو کې د ژوند هر خوځښت د شخړې په سرولو يا تېزولو کې خپلې اغېزې لري ، چې يا حالات د جگړې لوري ته بيايي او يا هم د سولې خواته .

خو د سولې هڅې له مختلفو لارو څخه ممکنې او اړينې دي ؛

په اوسنۍ نړۍ کې د هر وگړي انساني دنده داده چې د خپل هر هغه فعاليت پياوړي کولو ته زور ورکړي ترڅو د بالقوه شخړې مخنيوی وړ باندې وکړي او د بالقوه سولې د را ژوندي کولو او خوځښت سبب وگرځي .

د دوامداره سولې له پاره بڼه نقشه هغه ده چې شخړه او سوله دواړه په سمه او بېخپوره توگه د شخړې د دايمي حل په خاطر په کې تشخيص ، په نښه او و پېژندل شي . خو په څنگ کې ورسره په يوه ټولنه کې د سولې د ظرفيتونو پېژندل هم اړينه خبره ده .

که چېرې مور پورتنې مفاهيم په سمه توگه و نه پېژنو ، نو څنگه به وکولای شو چې سولې ته لاره ومومو . داچې جگړه او د جگړې جوړولو چمونه زده کېدای او عملي کېدای شي ، نو سوله هم په عملي ژوند کې د زده کړې او عملي کېدو وړ ده .

خو له بده مرغه چې ځينو انسانانو د سولې او همزيستۍ پر ځای پر جگړه ييزو پروژو جوړولو او عملي کولو باندې زياته پانگونه کړې ده ، خو د سولې له پاره يې تر اوسه پورې کوم منظم بېخپوره کار نه دی ترسره کړی .

همدا لامل دی چې نننۍ جگړه په افغانستان ، سيمه او نړۍ کې په آسانۍ سره نه درېږي . د دې تر څنگ د نړۍ ځينو حريصو او زورواکو ځواکونو د نويو دښمنيو په راتوکولو ، جوړولو ، د بحرانونو په را مينځته کولو ، وسلو آزمويلو ، وسلو پلورلو او مداخلو سره ځيني انساني کاواکه ټولني له سختو ستونزو سره مخ کړي دي .

که چېرې مور او تاسې د جگړو او پر هغو باندې د شويو لگښتونو او کړاوونو بیه د سولې د فعالیتونو ، زده کړو او د عدالت د تأمین له مصارفو سره پرتله کړو ، دا به را ته په ډاگه شي چې د جگړې تر تاوانونو به د سوله ییزو فعالیتونو او عدالت تأمین ډېر ارزانه او آسانه وي .

((ځکه چې د یوه هېواد د یوې ورځې جبهه ییزې جگړې لگښت په اوسط ډول د هغه هېواد د ټول کال له ټولو عایداتو سره برابر- او یا تر هغې هم څو برابره زیات دی .))

مور او تاسې ټولو ولیدل چې د عراق او ایران تر مینځ جگړې که څه هم دواړه نفت خېزه هېوادونه دي د ایران او عراق دواړو اقتصادي تیر ورمات ، اود کلونو له پاره یې له مخ پر ودې اقتصاد څخه پر شا کړل .

همداسې هند او پاکستان ، پاکستان او بنگله دېش هم خپلمنځي جگړو د پولې ټک ته تر کلونو پورې سره کښېنول .

مصر له اسرائیلو سره په تعرضي جگړه کې په یوه ورځ (اته سوه) جنګي ټانکونه له لاسه ورکړل - چې له امله یې تر ننه پورې د غربت پېټې پر شا وړي . همداسې به لیبیا ، الجزائر ، سوډان ، فلسطین ، سوريه ، یمن ، لیبان ، بوسینا او هرزه گووینا او افغانستان تر کلونو پورې د سوال اوچندو په کچکول سره چلېږي . ځکه همدا اوس د یادو هېوادونو اقتصاد په صفر کې ضرب او یا تر منفي صفر هم وربنګته دی .

پخوانی شوروي اتحاد هم د افغانستان نا انډوله ملا ماتوونکي لس کلني جگړې سره ټوټه ټوټه کړ ، په سوونو جنګي الوتکې ، په زرګونو جنګي ټانکونه او تریو لک زیاتي درني لیرې ویشتونکي وسلې ، په مېلینونو سپکې وسلې ، مهمات او نور جنګي تجهیزات ، په زرګونو پوځیان ، د وارسا منظم جنګي ماشین اوکورنی عایداتي او اقتصادي سرچینې یې له لاسه په کې ورکړې . له خپل ګاونډ سره په څنګ کې پروت سترا تیژیک افغانستان او د هند سمندرګی یې له لاسه ووت . له ناټو سره سره جگړه او د کمونېزم مفکوره یې په ټوله نړۍ کې په افسانه بدله شوه .

د جاپان د دوو اتومي ریاکتورونو په له مینځه تلو سره د هغه هېواد اقتصاد پینځه کاله شاته ولوېد .

خو که دهغې جگړې پرځای یې د افغانستان په بیا رغونه باندې کار کړی وای - اوس به په ډېره لږه بیه هم آزاد او سمسور افغانستان موجود وای - او هم به پخوانی شوروي اتحاد نن د نړیوالو سیالانو په کتار کې ولاړ ؤ . ولې روسانو افغانستان او خپل ځان له هره اړخه داسې ړنگ کړل چې بیا رغونه به یې په لس ګونو کاله وخت واخلي .))

د تاوجنو شخړو او جگړو د اغېزو تشخیص او پېژندل به له مور سره مرسته وکړي چې پر مت يې خپل تگ لوری بدل کړو . پر جگړه ییزو لارو باندې پانگه اچونه به مور نور هم جگړو ته وهڅوي ، او په جگړو کې به ور ښکېل شو .

خو ددې پر عکس ، که چېرته مور پر سوله ییزو لارو چارو خپلې بانگې ولگوو ، نو مور به امنیت ، ثبات او سولې ته ورسوي .

اوس انتخاب زموږ په لاس کې دی ، چې کومه لاره د خپل ژوند او راتلونکو نسلونو له پاره غوره کړو .

(سوله ، که جگړه ؟)

د اسلام مبارک دین د سولې او امن یو تر ټولو خوندي دین دی . ځکه اسلام د ټول عالم بشریت له پاره د سولې پیغام له ځانه سره لري . مور مسلمانانو ته لازمه ده چې د خپل دین پر اصولو باندې منگولې ټینګې ښځي کړو او په خپل مینځ کې د سولې په کار کې له یو بل سره مرسته وکړو . اسلام یوازینی لاره ده چې پر مت يې زموږ ټولنه کولای شي د هغه په تطبیق سره دایمي سولې ته لاره و مومي . ځکه اسلام زموږ له پاره امن راوړي او د خبرو لاره زموږ پر مخ پرانیزي .

یوه تر ټولو غوره لار داده چې اسلامي هېوادونه په خپل مینځ کې یو د بل پر وړاندې د اقتصادي او ټولنیزو اړیکو دروازي پرانیزي ، هغوی ته پراختیا ورکړي . ترڅو پرمت يې سیمه ییز ، اقتصادي ، ټولنیز او فرهنګي سازمانونه را مینځ ته کړي . په هره کچه چې اسلامي هېوادونه په خپل مینځ کې سره یو موتی شي ، په هماغه اندازه به په کې بهرنۍ مداخلې کمې شي . چې مور ددې کار غوره بېلګه له دوهمې نړیوالې جگړې را وروسته د اروپایي اتحادیې جوړېدل په ګوته کولی شو ، چې د نوموړې اتحادیې دېرو ستونزو ته یې د حل لارې پرې وموندلې .

خو زما پوښتنه له ټولو مسلمانانو څخه داده چې که اروپایي عیسویان دا کار کولی شي ، نو د اسلامي نړۍ مسلمانان ولې دا کار نه شي کولای ؟ آیا ددوی ذهني وده کمزورې او (آی کیو) یې ټیټه ده ؟ او یا دوی د وسوسو پرسیند وړ لاهو شوي ؟ څه خبره ده ؟ که نه نو مور خو باید د مسلمانانو روحیه د سره یو موتی کېدو او یو والي په اړه لا پسې پیاوړې کړو . ترڅو د لویو ستونزو پر حل سربېره خپله دیني فریضه مو هم په کې ادا شي . خو ددې کار د تر سره کولو له پاره صادق ، مدبر او په کارپوه خدای پرسته کسان په کاردې .

د مسلمانانو د یووالي هغه آواز چې په (۱۸۷۹) میلادي کال کې افغان سید جمال الدین اوچت کړی ؤ ، خو تر نن پورې د هغه غږ د پیلېدو په تمه نسلونه نسلونه انتظار باسي . د نوموړي هغه د ریښتیني

ضمير آواز اوس هم په هغو زړونو کې ازانگې کوي کوم چې ضميرونه يې د افغان سيد جمال الدين له ضمير سره تړلي او د افکارو دروازي يې د سيد جمال الدين مفکورو ته ور خلاصې دي . د نوموړي هغه (۱۳۷) کلن ملکوتي آواز اوس هم پرځای او اغېزمن دی ، د نوموړي دغه د سپېڅلي ضمير غږ زموږ دنده اودين دی ، او موږ کولای شو چې د نوموړي دا امانت د هغه له آرمانونو سره يو ځای په سوله ييزه توگه د نننيو مسلمانانو غوږونو ته د خپل رسالت او وجيبي له مخې ورسوو .

دسولې پرېل صراط با ايمانہ خلک تېرېدای شي

په افغانستان کې له نږدې څلورو لسيزو را په ايسته پردی جگړې روانې دي . مرگ ژوبلي افغانانو ته په کې واوښتلې ، خوگتې يې نورو وپوړې . د اسلامي نړۍ او نورې نړۍ خلک را غلل ، په افغانستان ، د افغانستان په گاونډيانو او د نړۍ په نورو هېوادونو کې د افغان سولې په تړاو بندو بستونه ، مرستې او ژمنې وشوې . خو لا هم د افغانستان د سولې دروازه تړلې او د جگړو او ډول ډول توطيو لارې خلاصې او پرانستې دي .

خو دا چې لاملونه يې څه دي ؟ نو دا به په لاندې توگه وڅېړو :

لومړۍ :- افغانستان ولې د جگړې له پاره ټاکل شوی ؟ آیا ددې هېواد د ستراتيژيک او سوق الجيبي موقعيت له کبله د سيمې او نړۍ پام ور اوښتی . او يا دا چې په دې هېواد کې ځمکنۍ بډايې زېرمې شتون لري، او يا هم له دواړو اړخونو څخه يو برخمن هېواد دی ؟

که چېرته د افغانستان موقعيت د سيمې هېوادو او نړۍ ته ستراتيژيکي او سوق الجيبي ارزښت لري ، نو بيا خو د سيمې او نړۍ گټه په دې کې ډېره ده چې بايد په گډه افغانستان ورغوي ، د هر ډول وړاندېدو مخه يې ونيسي ، امنيت په کې ټينگ کړي او د سيمې او نړۍ د نورو هېوادو په څېر دا هېواد هم خود کفا او پر خپلو پښو ودروي . ترڅو د نړۍ د نورو هېوادو په څېر د سيمې او نړۍ له نورو هېوادو سره خپله د مرستې جوگه شي .

او که د ځمکنيو زېرمو په خاطر دا هېواد نا آرامه شوی وي او نيدخلو او خود غرضه هېوادونو د شومو اهدافو له پاره افغانستان د پرديو جگړو تنور ، د افغانانو نظام او ملت دواړه د جگړې خس په کې جوړ شوي وي او نور خپله ډوډۍ ور باندې پخوي لکه چې پخه يې کړه ، نو دا بيا بېله پوښتنه ده ، ځکه چې دغه ډول وارداتي جگړه يوازي د افغان کور او افغان نظام د ړنگولو او د بې گناه افغانانو د بې هدفه وژلو په معنا ده . کت مت لکه د کومو پوځي عملياتو په څېر يوازي نوم ور ته بدلېږي او نوره په کې د خپلو شېفرونو پر مت پرمخ ځي . ولې که دا دواړه اړخونه ولري - نو د سيمې او نړۍ

هېوادونه دې پردې باندې هم له سره سوچ وکړي چې افغانان د خپلو زېرمو او خپل ستر تېزیکي او سوق الجیشي موقعیت اصلي وارثان دي .

که چېرته د افغانانو په خوښه دوی له دې ستراتیژیکي پل او افغاني زېرمو څخه مشروع گټه اخلي ، نو ور ته لازمه ده چې لومړی له افغانستانو سره د دې هېواد په زېرمو را ایستلوکي جیولوجیکي او تخنیکي مرستې وکړي ، د زېرمو را ایستلو له پاره دې خپل پانگوال په افغانستان کې پانگه اچونې ته وهڅوي ، د افغان کانونو استخراج له پاره دې امنیتي تدابیر ټینګ کړي ، د افغانستان له دولت او خلکو سره دې مرسته وکړي او د غیر قانوني او غیر فني مافیایي کورنیو او بهرنیو کیندنو او غلو مخه دې ونیسي .

له دې لارې به هم افغانستان او افغان نظام پر خپلو پښو ودرېږي ، او هم به دوزران د خپلو اړتیاوو وړ توکي خپلو هېوادونو او د نړۍ نورو بازارونه ته ورسوي.

په افغانستان - او له افغانستانه بهر له سیمې او نړۍ سره ددې هېواد د مېنلولو په خاطر دې د افغانستان مواصلاتي لارې د افغان سوداګرو او نورې نړۍ له پاره ورغوي .

افغانستان دې نور دواړداتي او مصرفوونکو هېوادونو له لېسته وباسي او په یو خود کفا او صادروونکي هېواد باندې یې دې تبدیل کړي .

دوهم : — په افغانستان کې له دولتي ارګانونو څخه نیولې بیا آن تر غیر دولتي نهادونو پورې ټول یوه بیاوړي مدیریت او پلان ته اړتیا لري ، ترڅو پر مټ یې هم هېواد او هېواد وال له شته امنیتي ستونزو څخه پرې خلاص شي ، او هم په نظام پورې اړوندې داسې ادارې را مینځته کړي چې د مدیریت ، اخلاص ، تخصص او نوښت

وړتیا په کې وي ، ترڅو افغانستان له بهرنۍ نړۍ سره وتړي او په داخل کې ور باندې هر اړخیزه بیا رغونه وکړي . خو دا کارونه په اوسنیو تشو او نیمګړتیاوو سره نه شي تر سره کېدای .

له پخوا را هیسي افغانستان او افغان نظامونو ډېرې خامي ، تشي او نیمګړتیاوي لرلې چې ډکول یې له معقولو - علمي او تجربتي لارو څخه اړین دي . او دغه تشي او نیمګړتیاوي ټولې له تاوتریخوالي ، پردیو منافقتونو او جګړو څخه را ټوکېدلي ، خو ریښتینې سوله ددې ټولو بدمرغیو اصلي نسخه او مدوا ده .

درېیم : — افغانستان سولې ته اړتیا لري ، د افغانستان ټول اتباع سولې ته تړي ناست دي . خو سوله له چا سره ؟ سوله د چا په خوله ؟ آیا ریښتیا هم په افغانستان کې د سولې په نامه عالی شورا د سولې له

پاره کار کړی؟ که یې کړی - نو اغېز یې څومره محسوس دی؟ د سولې دغه عالي شورا چې هر کال یې (۵۰۰) میلیونه ډالر یوازې پر خپلو جیبونو ډکولو او پرسېدلې بې هدفه، بې پلانه او بې مدیریته تشکیل باندې لگول او په رأس کې یې تر ډېره پورې همغه متنازع فیه عناصر په لوی لاس ورتاکل شوي وو چې اوسنی ټولې ستونزې او بدمرغی د هغوی د کړو کړنو پایلې بلل کېږي، نو بیا به په افغانستان کې څه ډول سوله راتله؟

دا خو سوله نه وه، بلکې دا د سولې له پاره یو تلک و چې سوله یې په غبرگو پینو په کې بنده ساتلې او په ژبه یې د سکوت ډالري ټاپه ور وهلې وه. په داسې حال کې چې ډالر تر افغان وینو او مرگ ژوبلو څخه ډېر ارزښت ورتاکل شوي وو. بل دا چې د سولې په تېر او اوسني مېکانیزم کې کله د سوله ییز مدیریت، استعداد او نوبت څرک لیدل کېږي. دوی له پېله تر ننه پورې له افغان سولې څخه یوازې خپله پروژې جوړه کړې وه. د ټول افغانستان غم هره ورځ دوی ته پوره اخترا و.

څلورم: — همدا اوس د افغان سولې په تړاو په داخل او خارج کې ډېرې خبرې روانې دي. څوک سوله له کرایي عسکر سره کوي، او څوک یې له نوکر سره، ځینې یې بیا له چاکر سره له رسمي ادرسونو څخه پر خبرو لگيا دي، خو پایله یې بیا هم په افغانستان کې په یو بل نوم سره د جگړې دوام دی.

پینځم: — د هرې جگړې پایله که هغه کورنی وي یا بهرني، سوله یې وروستی لاره ده. په افغانستان کې به آخر که د خدای تعالی رضاً وه سوله وشي، خو د ځینو کورنیو، سیمه ییزو او نړیوالو کاره او نیمگړي نیتونه مو ژړوي. کوم کسان چې دا مهال سولې ته نومول کېږي، خلک په ځینو ځایو کې ورتاکل شوي دي. د عقیدت پېرزوینې وړاندې کوي، او تر یوه بریده پورې نفوذ هم لري، پر شخصیت باندې یې هېڅوک څه نه وايي، ولې په فزیکي لحاظ دا سې سال خورده کرپکټرونه د سولې مدیریت نه شي کولي، ځکه د افغانستان سوله کورني، سیمه ییز او نړیوال ابعاد لري، چې ورته روغ فزیکي وجود، غټ ماغزه، کره لومات، پخه تجربه، ستر نافع علم، پوخ سیاست، تدبیر، بصیرت او درایت په کار دی. له ډېرو څېرو سره اوس ډېر خلک آشنا دي. لطفاً دې افغان حکومت د سولې پر مېکانیزم د افغانستان د بقا او برخلیک له پاره د خپل مکلفیت له مخې له سره غور او کتنه وکړي. ځکه ټول افغانستان، د افغانستان ټولې ملي شتمنۍ، ټول افغانان او د ټولو افغانانو حقوق تر هر ډول اشخاصو او ونډو غوره دي.

شپږم: — د سولې طرف باید معلوم شي، چې مور سوله له چا سره کوو. که سوله دا خپلې اړخ لري، نو باید دا ځواک ولرو چې له پرديو واکونو څخه یې را وباسو. او کاملاً افغاني صبغه باید پیدا کړي.

او که افغان سوله بهرنی اړخ لري - نو باید د نړیوالو پر مټ د هغوی دغه نا اعلان شوي جگړه مور او ټولو نړیوالو ته واضح شي ، ترڅو لومړی له دیپلو ماتیکواریکو - او ور پسي له نورو لارو چارو کار واخلو . ملت له افغان دولت سره دی ، د هېواد د خاورې واک له افغان دولت او افغانانو سره دی . کوم هېوادونه چې د کمک او همکاري په نوم افغانستان ته راغلي ، هغوی مکلف دي چې د نړیوال کنونسیون له مخې د افغانانو په څنگ کې د افغانانو ددفاع په خاطر ودرېږي ، د افغانانو له حقوقو څخه دې دفاع وکړي او په افغانستان کې د وړانکارو مخه دې ونیسي . ځکه دا مهال د افغان سولې په وړاندې ډېر خنډونه او اغزي پراته . د افغانستان هره برخه دوزخ دی دوزخ . د جگړې له دې جهنمي اور څخه تېرېدل څه آسانه خبره نه ده . دا د افغان سولې پل صراط دی . هر څوک چې له دې پل صراط څخه د سولې خواته پل ږدي ، په دغه جگړه بیز جهنم کې د لوېدو وېره ور سره شته . هر څوک هم نه شي ور باندې تېرېدلای ، دېته داسې باایمانه خلک په کار دي چې د خپل ژوند د بگرونو عملنامه یې په بني لاس اخیستي وي . که نه نو ترکاني د بیزو کار هم نه دی .

اوس به ورشو د سید الرحمن عابد لیکنې ته چې نوموړي سولې ته له دیني اړخه څنگه کتلي او د اسلام له نظره یې سوله څنگه ارزولي ده ؟

سوله داسلام له نظره

(لومړۍ برخه)

سیدالرحمن عابد 2016.06.17 12:51

((درنومسلمانانو خویندو او وروڼو داچې په گران هېوادکې دروانو بدبختیو اوناورینونو اوږده لمن چې تقریباً له لسيزو څخه هم اوړي او هره ورځ زمور گن شمیر بي گناه ماشومان،سپین بربري، ځوانان اوپه ټوله کې ددې ټولني مظلوم وگړي په ډیرنا ځوانمردانه ډول را څخه اخلي،نو لازمه ده چې دسولې په دیني ارزښت پوه شو،ترڅوپه گران هېوادکې شته مشکلاتو ته داسلام دسپيڅلي دین په رڼا کې دحل لارپیداکړو.

سوله داسلام په مقدس دین کې خورا زیات او لوی ارزښت لري،ان تردې چې ددوه کسانو یادلو یا دوه ملتونو ترمنځ سوله او روغه جوړه کې دارتیا پروخت کې دروغ ویل هم جایزدي،چې په دې هکله رسول الله (ص)فرمایلي دي:دسولې او روغې جوړې پرمهال داسې دروغ ویلو ته هم جواز هم شته چې د روغې جوړې اسباب برابروي،اگرکه دروغ ویل په شرعه کې ناروا عمل دی ، مگر ددې لپاره چې دخلکو ترمنځ دخپل منځي اختلافاتو،فساد او ویني تویولو مخه ونیول شي،دروغ ویل روا دي او

شريعت دي ته دروغ نه دي ويلي ، لکه چي امام بخاري رحمة الله عليه په صحيح البخاري کي حديث شريف روايت کړی دی (صحيح البخاري څلورم ټوک ۲۴۰۳ ح)

ژباړه: هغه څوک چې دروغجن نه دی خود خپلو درواغو په اساس دخلکو په منځ سوله کوي ، په خپلو درواغو سره ددوه کسانو ترمنځ اختلاف پای ته رسوي او يا د خير خبره کوي دا کس دروغجن نه دی، ددي حديث شريف دلا روښانتيا لپاره د امام خطابي (رح) نظر په لنډ ډول سره ذکر کووم.

امام خطابي (رح) ددي حديث شريف په برخه کي داسي فرمايلي دي :

ترمنځ سولي ته هڅونه، اودخلکو ترمنځ اختلاف له منځه وړل اويا دا اختلافاتو مخنيوی کول دي، ځکه چې رسول الله (ص) دالله (ج) په رسی منگولي لگولي دي ، په داسي حال کي چې دخلکو ترمنځ اختلاف اچول په دين کي درز پيدا کوي نو هغه څوک چې دخلکو ترمنځ سوله کوي، دثواب اوفضيلت هغه مقام ته رسيږي چې ، دنفلي روژې نيونکي او نفلي عبادت کوونکي او نفلي صدقي کوونکي له درجي څخه ډير پورته دی، ځکه چې هغوي دځان لپاره لگياوي او سوله کونکی دټولني لپاره .

همداشان په بل ځاي کي راځي چې سوله دالله (ج) حکم هم دی، الله (ج) په قران کريم کي داسي فرمايلي دي: **فاتقوا الله واصلحوا ذات بينکم واطيعوا الله ورسوله ان کنتم مؤمنين (سورة الانفال ، ۱)**.

ژباړه: ای مسلمانانو تاسو دالله (ج) څخه وويريږئ او په خپل منځ کي سوله وکړئ اود الله (ج) له استازي حضرت محمد(ص) څخه اطاعت وکړئ که چيري تاسو مؤمنان ياست .

الله (ج) په پورته آيت شريف کي دشرط لگولی دی چې دالله (ج) څخه وويريږئ او دالله (ج) او دهغه داستازي څخه اطاعت وکړئ ، په خپل منځ کي جگړې، شخړې او اختلافونه مه کوئ، ځکه چې الله (ج) ستاسو تر منځ هرډول شخړې حرامي گرځولي دي او په بل ځاي کي د مؤمنانو دصفتو په ترڅ کي د(رحماء بينهم) صفت ذکر کوي چې داهم ددي بېلگه ده چې مسلمانان بايدخپل منځي اختلافات دخبرو او روغي جوړي له لاري حل کړي، نه دجگړو او شخړو له لاري .

پورته ټولو الهي احکامو اونبوي احاديثو ته په کتو بايد هڅه وکړو چې په گران هېوادکي د روانو بدبختيو دله منځه وړلو لپاره هر ممکن اقدام وکړو، ترڅودجنگ جگړو ددي بدمرغي بلاڅخه دتل لپاره خلاص شو ، نو پرمور ټولو لازمه ده چې په گران هېواد کي د تلياتي سولي لپاره په يو اتفاق سره کار وکړو او خپل ټول شته مشکلات پورته ذکر شويو قراني آياتونو اونبوي احاديثو ته په کتو دخبرو له لاري حل کړو .

له جگړو څخه د خلاصون کړنلارې

انساني ټولني هغه مهال له تاو تريخوالي او جگړو څخه نجات موندلی شي چې د شر، فساد او فتنو اچولولارې يې پر مخ بندي شي . له اختلافاتو او شخړو سره د مناسبو او رغنده لارو چارو د ودې او په کار اچولوفرهنگ په کې عام شي . په ټولنيز سيستم کې د عدالت او حقوقو د تأمين له پاره اړين اقدامات په کې تر سره شي . خوددې ټولوکارونود ترسره کولوله پاره ترهرڅه وړاندې اړونده پوهنه اوروزنه د ظرفيتونو د ارتقا او لوړولو له پاره اړينه ده ترڅو په کلاسيک او مکثبي منل شوي شکل خلک د مور له غېږې څخه بيا آن تر گوره پورې د سوله ييز ژوند پر اهميت او گټو باندې پوه وي .

کله چې د يوې ټولني غړي او ډلې د اختلافاتو اوشخړو په وړاندې مناسبه رويه او چال چلند غوره کړي - په هغه صورت کې همغې ټولني يا ډلې ته مدني ټولنه يا مدني ډله ويل کېږي .

د مدني ټولني يا ډلې خصوصيات (ځانگړنې) دادي چې :

- زغم ، د يو بل منل ، د يو بل خبرو ته غوږ نيول او په سره سينه او کاملاً آرامو ماغزو د مقابل لوري خبرې اورېدل ، پر خپلو کړو وړو باندې څار، مراقبت او کنټرول بايد عامه بڼه خپله کړي
- بدی او زيانونه اړول بد وگڼي ، ور باندې وشرمېږي ، هغه عيب وېولي . او دا فرهنگ په کې وده وکړي .

کله چې په ټولنه او گوندونو کې بڼه ذهنيوتونه او کړنې پراخه وده وکړي او بد ذهنيوتونه او کړه وړه په کې بد او عيب وگڼل شي ، نو بيا به شرم او حيا په کې پراخه وده وکړي - او همدغه وده به بيا د سولې ، ثبات او سلامتې په پراختيا او وده کې ستر رول ادا کړي .

په پورتنیو څيزونو کې ياد شوي موضوعات ټول ممکن دي اومور ته به په ځانگړو او ټولنيزو دواړو اړيکو کې دداسې ذهنيوتونو او کړو وړو وده او پراختيا ددې وړتيا راپه برخه کړي خود پرله پسې تاو تريخوالي او جگړو پر ناخوالو باندې بری ترلاسه کړو . ترڅو پرمت يې د جوړوونکو مثبتو بدلونونو او تحولاتوله پاره لارې پرې هوارې کړو .

زموږ د اوسنيوکړنو او عامه ذهنييت حالت داسې دی چې موږ خپله هغه مهال د شخړې (منازعې) په اړه فکر کوو - خو بيا هم په خپله په شخړه کې را بنکېل شو . ولې ډېری وخت بيا داسې وو چې د شخړو د اغېزو په وړاندې سمدلاسه عکس العمل بڼيو . زموږ ذهن يوازې په ليدونکو څيزونو باندې

مصروفېږي . څه چې نه وينو هغوی ته هېڅ پام نه کوو او هغه د پام وړ څه له پامه په کې غورځو چې د شخړو اصلي سرچینې جوړوي ، او یا شخړه د تاو تريخوالي او جگړې لوري ته بيايي .

ولې په لرلید او پایلو یې فکر نه کوو چې په راتلونکې کې څه ترې پېښېږي . او دا زموږ په ټولنو کې اوس یو دود گرځېدلی چې د شخړو د سرچینو ، تاو تريخوالي او جگړو ته د هڅوونکو عواملو څخه تر شخړو مخکې ، د فعالو شخړو پر وخت او یا له شخړو څخه وروسته د پام وړ پاملرنه نه کېږي .

مانا یې داده چې له شخړو څخه په سمه توګه منظمه زده کړه او سبق نه دی اخیستل شوی ، له شخړو څخه پند او عبرت نه دی اخیستل شوی ، د اړینو اصلاحاتو راوستو ته ډېر لږ پام وړ اوښتی ، په ډېر لږ اختلاف سره د شخړو په وړاندې ناسم چلند شوی چې په پایله کې یې تراوسه پورې زموږ هېواد په دوامدار تاوتریخوالي او تشدد کې یرغمل ساتلی او زموږ خاوره یې د پردیو جگړو په آزمون ځای بدله کړې ده .

په هره شخړه ، تاو تريخوالي او جگړه کې خو ځینې مسئلې او موضوعات په ډاګه او ښکاره وي ، خو ځینې مسئلې بیا د پورته نومول شویو پېښو په څېر بیا همداسې پټې (استخباراتي) وي . خو موږ د شخړو او جگړو په حالت کې په ښکاره (فزيکي) شیانو باندې ځانونه مصروف ساتو او همغو ته زموږ پام وړ اوښتی وي . و لې ددې پر خلاف د ځینو ډېرو نورو مهمو پېښو څخه بیا سترګې پټوو . همدا علت دی چې زموږ د شخړو او جگړو د سرچینو او محرکو برخو او عواملو رېښې زموږ د اړیکو او حافظو په ژورو کې په دوامداره توګه همداسې فعالې او ژوندۍ پاتې کېږي . کله چې زمينه وړ ته مساعده شي د مطکروب په څېر خپل فعالیت له سره پیلوي .

ددې له پاره چې دوامداره سوله پراخه وده و کړي ، لاندې ټکوته هم پام په کار دی :

لومړی : - د یوه ځواکمن ، سوکاله او یو موټی افغانستان خیر په دې کې دی چې ټولې خواوې یو پر بل باندې د بري او غلبې ذهنیت له خپلو دماغونو او کوپړیو څخه وباسي . ځکه چې یو بل ته د ماتې ورکولو ذهنیت ډېرې خطرناکې پایلې لري . افغانانو ته په کار ده چې د (یا ته او یا زه) ذهنیت پر (هم ته او هم زه) ذهنیت باندې واړوي ، ترڅو د سرتاسري ریښتیني ملي یووالي له پاره د یو مهم بنسټ په را مینځته کولو ، جوړولو او ټینګولو کې مرسته وکړي . که چېرته د (هم ته او هم زه) ذهنیت په سوچونو او فکرونو کې نه وي ، تولد - ماشومتوب - ځوانی - او زړېدو یې په ځانځانۍ سره خپلسري وده کوي ، نو دا بیا ډېره ستره ټولنیزه فکري خلاء ده . او موږ باید سر له اوسه دا خلاء د (هم ته او هم زه) په ذهنیت سره ډکه کړو .

دا اټکل چې افغانستان د ټولو افغانانو گډ کور دی . نو په دې کور کې هېڅ افغان بیا له بل څخه کم یا زیات نه دی ، او ټول ددې وطن اوسېدونکي دي ، دا وطن د ټولو افغانانو مور ده . ټول افغانان ددې خاورې زامن دي . ټول د فزیکي او معنوي قوت لرونکي دي . دوی کولی شي له خپل وس او طاقت څخه د خپل وطن او خاورې په آبادولو کې کار واخلي ، تر څو خپل ځان او خپلو وطنوالو ته یې گټه ورسېږي . لکه څنګه چې ساتنه یې پر هر مکلف افغان باندې فرص ده ، همداسې په کې د اوسېدو او گټې اخیستنې حق هم لري . خو هغه افغان ډېر د قدر وړ دی چې ددې مشترک کور د عزت او وقار په ساتنه او آبادۍ کې یې مټې را نغښتي دي . هڅه او هاند یې داوي چې له خپلو وطنوالو سره په دې سیالۍ کې ځان شریک کړي . خو د جگړه مارۍ ، لوټمارۍ او فساد په له مینځه وړلو کې له یو بل سره په صادقانه توګه مرسته وکړي .

دوهم : — ښه حکومت باید وده وکړي . د ښه حکومت نښه داده چې د خپل ولس د رواني او حیاتي نیمګړتیاوو پوره کولو او اړتیاوو لیرې کولو په فکر او لټه کې وي . ترڅو خپل ولس ته د ښو خدماتو ښې پایلې وړاندې کړي .

درېیم : — حکومت باید خپل ولس ته د خپلو ملي ارزښتونو او مقدساتو سره سم د حکومت په ټاکلو کې د ونډې اخیستو او نظر حق ورکړي ، عدالت خوندي وساتي او د ولس رایو ته په درنه سترګه وګوري .

څلورم : — ښه حکومت هغه دی چې د ولس د اړتیاوو او ښو خدمتونو له پاره په خپل حکومتي سیستم کې اړین بدلونونه راولي او د افغانانو په سوله ییزه روزنه او پالنه کې ټولې هڅې سره همغږي کړي . له افغان وسله والو مخالفینو سره دې ددې له پاره د سولې او ملي یووالي لارې پرانيزي چې جگړه پرې بنده شي او او ولس ته په ګډه خدمت وکړي ، تر څو په ټول افغانستان کې د ټولو افغانانو له پاره امنیت ، سوله ، عدالت او حقوق تامین شي .

په سمندر کې د یخ غرونه (د یخ لویې ټوټې) :

د لاندې طبیعي جوړښت د توضیح او مطالعې څخه په گټې اخیستو سره مور کولای شو د تاو تریخوالي او جگړې څخه د یوې خلاصې ټولني په جوړولو کې له یو بل سره مرسته او گډ کار وکړو :

+ یوه ژوندۍ بېلګه : — په یخ تړلو قطبونو کې د هوا له تودوخې سره د غرونو په شکل د یخ ډېرې لویې لویې ټوټې را بېلېږي چې لږ تر لږه د هرې ټوټې اوږدوالی یې څو کیلو مترو ته رسېږي او ډېرې لوړې ارتفاع گانې لري . د یخ له خورا سترو کنگلونو څخه دغه لویې لویې ټوټې په سلو کې (۱۰٪) داوبو له سطحې څخه د باندې را وتلې ښکاري . او په سلو کې (۹۰٪) برخه یې په اوبو کې د ننه ډوبه

وي ، خو د سمندري سترو څپو په زور سره په اوبو کې د لامبو په حال کې ليدل کېږي - چې کله نا کله له سمندري بېړيو سره په ټکر او تصادم کې واقع کېږي او زيات ځاني او مالي تاوانونه هم اړولی شي . ولي ځينې وختونه خو بيا ور سره ټکر شوې بېړۍ ډوبولی هم شي

د يخ له غرونو سره د شخړو ورته والی :

شخړې په عام ډول - او ټولنيزې اوږدې شخړې په خاص ډول د همدغو سمندري کنگل شويو لويو ټوټو سره ورته والی لري . د يخ په هغه لويو ټوټو کې هم ځينې لږې برخې د اوبو تر سطحې د باندې بنکاري او خورا زياتې برخې يې پراو بولا هو وي او هېڅ نه بنکاري . همداسې په شخړو کې هم ډېرې لږې برخې مشاهدینو ته ورمعلومېږي - او زبسته زياتې برخې - او د هغوی لاملونه تر هغو پورې چاته نه ور معلومېږي چې تر څو پورې د شخړه بيزو سمندرونو تل ته نه وي ور بنکته شوي . ځکه خو بايد د شخړو بنکاره او بر سپړنې برخې ته په پام سر بېره د شخړې مبهمو (گونگو) او پټو اړخونو ته هم بايد پاملرنه وشي ، ځکه همدغه پټې برخې د

ټولنو ، ډلو او هېوادنو تر مينځ د ټکر او تصادم سبب جوړېږي .

د بېلگې په توگه:

د شخړې بنکاره برخې هغه دي چې د غوسې اوزور زياتي پر مهال جگړې ترې پيدا کېږي ، جگړې بنکېلو خواوو ته ځاني او مالي زيانونه اړوي . بنکېلې خواوې او نور خلک هم د جگړې همدغه بنکاره اړخ ته گوري ، په بنکاره توگه خو د جگړې د همدغه پاسنۍ برخې (ظاهري او فزيکي) برخې د له مينځه وړو په تکل کې وي ، ولي تر جگړې لاندې (پټې) برخې ته هېڅ خيال نه ساتي ، چې کېدای شي د شخړې په همدغه پټه له پامه غور ځول شوې برخه کې د شخړې اصلي لاملونه او عوامل موجود وي .

د شخړې اصلي لاملونه او عوامل تل د شخړې په لاندینيو او ځنگنيو له پامه لوېدليو برخو کې شتون او ځالی لري . کله چې د ټولنو ، ډلگيو ، ولسونو او هېوادونو روان عادي بهير پرې برابر شي ، له داسې ناڅاپي او نا پامه ټکر او تصادم سره يې مخ کړي چې يا ټولني ، گوندونه ، ولسونه او هېوادونه له مينځه په کې ولاړ شي ، او يا هم د شخړې پټې برخې (فسق ، فساد او فتنې) يا په بله ژبه : وېرې - شخصيتونو ته صدمې - د درناوي تهديدول - د پېژندل شويو ارزښتونو وېره - پخوانۍ ترخي خاطرې - د نا امنيو محسوستيا - د شرم او بې عزتيو احساسول ... او (د ژوند او روحي اړتياوو تهديدول) په کې ختم شي .

که څه هم په ښکاره خو په عام ډول ددغو برخو یادون له سره نه کېږي . ولې په خصوصي او پټو غونډو کې یې بیا پرځینو برخو باندې تبصرې روانې وي . د شخړو په ښکاره او ژورو برخو کې ځینې حساس عناصر لکه : ځواک ، دود دستور (فرهنگ) ، اصل او نسل (هویت) ، جنسیت او حقوق موجود وي چې له شخړو سره د تعامل او سولې په راوستو کې مهم رول لوبولی شي .

که چېرې مور ظاهري تاو تريخوالی او جگړه بنده کړو ، د شخړو ژورو عواملو او عناصرو ته شا ور وړوو او له پامه یې وغورځوو ، کېدای شي ددې په څنګ کې اختلافات ، شخړې او جگړې په بله بڼه سر را پورته کړي .

ددې له پاره چې دوامداره سولې ته سره ورسېږو باید په ژوره توګه د جگړې او شخړې عوامل تحلیل او کره پاملرنه ور ته وکړو . خو دا هم بس نه ده چې مور یوازې د ظاهري سولې په خاطر د جگړې درولوکوښښ وکړو ، بلکې ددې تر څنګ باید د شخړو ژورې خواوې او نور ژور نا ویلي مسائل هم په پام کې وساتو او هغه سره وپېژنو ، ویې څېړو ، رېښې او پایلې یې پیدا کړو . که چېرته دغه رېښې د رغولو وړوي او د رغولو ارزښت ولري ، نو باید ویې رغوو . او که د رغولو وړنه وي ، تر موجودیت یې بیا نه موجودیت غوره وي ، نو باید رېښې یې ور پرې کړو .

په جگړه کې یو وخت داسې هم را رسېږي چې دواړه خواوې له جگړو څخه ستړې شوي وي ، د جگړو پر بدو پایلو او زیانونو باندې سره پوه وي او د خپلې خوښې سوله غواړي . خو دداسې سولې او خپلو امتیازاتو تر لاسه کولو له پاره دواړه خواوې جرګې ته خپل خپل شرایط وړاندې کوي . دا سمه او پر ځای ده چې د سولې له پاره باید داسې شرایط او اصول د تعادل په صورت کې را مینځته شي چې ټولنیزه خوا په کې په ټولیز ډول ونډه ولري . ځکه سوله خو د یوه شخص - یا یوې ډلې (گوند) او یوه تن کار نه دی ، بلکې سوله د ټولني ، گوند ، هېواد او نړۍ په کچه یو رغنده ټولنیز کار دی چې په ژمنه او ښه نیت سره د ټولو خواوو روا او برحقو غوښتنو ، د ولس (خاموش اکثریت) حقوقو او اړتیاوو ته باید په متعادل توګه پاملرنه په کې وشي .

خو کله چې جگړه ختمه شي بیا به هم د سولې او د شخړو د بېخپوره حل عملیه دوام مومي . ترڅو د سوله ییز خوند یتوب ، او سوله ییزو اړیکو د بیا رغونې له پاره تل پاتې پخلاینې ته لاره ور باندې هواره شي . ځکه که پخلاینه نه وي ، نو وروسته به بیا څه پېښېږي ؟

ښکاره خبره ده چې :

کرکه او نفرت به ترشا پرېږدي ، درېیمګړي به خپل باور له لاسه په کې ورکړي ، یو پر بل باندې باور به په ښکېلو غاړو کې ډېر کمزوری وي ، د یوبل ترڅنګ د کارکولو روحیې به کډه ترې کړي

وي ، او په ډېر لږ اختلاف او شخړې سره به بيا تاو تريخوالی زور واخلي او جگړې به بيا پيل شي . ددې مثال داسې دی لکه يو ناروغ چې په گډه کې عمليات هم شي ، خوگډه يې پاکه نه شي ، خو کله چې عمليات يې پای ته ورسېږي ، او تپونه يې جوړ شي ، خو په گډه کې اصلي ناولتيا به يې د ننه په وجود کې په نويو بڼو سره نور سرايت هم وکړي او آخر به يې له مينځه يوسي .

که څه هم د پخلاينې له پاره کومه خاصه (ځانگړې) نسخه او حکومتي نمونه نه شته . خو د سوله ييزو څېړونکو ، حکومتونو او ټولنيزو نهادونو (مؤسسو) او د سولې د کار کونکو دا دنده او وجيبه ده چې تر هغو پورې د پخلاينې له پاره خپل مدبرانه ، عاقلانه او له حکمته ډک ابتکارات په کار واچوي څو پخلاينه او سوله په کرکه او بدلي اخيستو باندې بر لاسې شي . او په ريښتيني توگه عذر غوښتلو او پښلو ته لاره هواره کړي . چې دا په حقيقت کې د بنکېلو خواوو پر زړونو او ذهنونو باندې کارکول او د هغوی زړونه او ذهنونه تسخيرول دي .

حقيقي پخلاينې او تل پاتې ريښتيني سولې ته د رسېدو له پاره د (رغنده سولې بنوونيز مهارتونه) کتاب به له تاسې سره مرسته وکړي . مؤلف

پای